

ચંદ્રપ્રભાચરિત્ર.

મોરબી-રવાણરાજ-પાઠશાળાના શાસ્ત્રી શીઘ્રકવિ
શંકરલાલ માહેશ્વરે સંસ્કૃતમાં રચેલા
ભાગ ઉપરથી ગુજરાતીમાં
એક સદ્બોધદાયક રસીલી કથા.

છપાવી પ્રકટ કરનાર,
જટાશંકર વિઠ્ઠલજી વૈધ.

મુખ્યધ:

ફાટ પ્રીટીંગ પ્રેસમાં સેમ્યુઅલ હાર્ઠમ પ્રીટરે છાપી છે.

સંવત્ર ૧૯૮૩ આશુ-સને ૧૮૮૭.

(સર્વ હક સ્વાધીન.)

કિંમત ૧ રૂપિયા.

સંસ્કૃત સાથે રૂપિયા ૧૥

અર્પણપત્ર.

ગોબ્રાહ્મણ પ્રતિપાલક બાઈશ્રી ૭ મોંઘીબા,

આપને પતિવ્રતાના ધર્મો ધણા પ્રિય છે, પતિવ્રતાનાં ચરિત્રો ધણાં પ્રિય છે અને પતિવ્રતાઓ ધણી પ્રિય છે. વિદ્યાદાનમાં આપની ધણીજ શ્રદ્ધા છે, વિદ્યાદાનમાં ધણીજ ભક્તિ છે અને નિરંતર વિદ્યાદાન કરો છો. આ પુસ્તકમાં જેવું વિદ્યાદાનનું મહાત્મ્ય લખેલ છે તેવુંજ આપ જાણો છો. આપે અમારી ઉપર જે જે કૃપા રાખી છે, જે જે મમતા રાખી છે અને જે જે ઉપકારો કરેલા છે તે તે જીવિત સુધી ભુલાય તેમ નથી અને જીવિત સુધી તેના અનૂણી (ગણુ ઝોશીગણુ) થઈ શકિયે તેમ નથી. આમ હોવાથી આપના અભ્યુદયથી અમારા અંતઃકરણમાં આનંદ ઉત્પન્ન થાય અને આપનાં દુઃખથી અમારા મનમાં દુઃખ ઉત્પન્ન થાય એમાં આશ્ચર્ય શું. આપનાં પ્રાણપ્રિય પવિત્ર પુત્રી બાઈશ્રી વખતુબા કે જેમનું માયાળુપણું, જેમનું ઉદારપણું, જેમનું વિદ્વાનપણું અને જેમનું વિવેકીપણું કાંઈ વિચિત્ર પ્રકારનુંજ હતું, તેમનો કૈલાસવાસ થવાથી અમારા મનમાં જે ખેદ થાય છે, જે દુઃખ થાય છે

અને જે ઉદાસી થાય છે તે કાંઈ લખી જણાવવાની
જરૂર નથી. પણ અખંડ પૌઢપ્રતાપ બાશ્રી વખતુ-
બાએ અમારી ઉપર કરેલા અનેક ઉપકારો, અપ્રતિમ
કૃપા અને દર્શાવેલી અતુલ મમતાને સંભારી
એમનું પવિત્ર નામ ધણી કાળ અજર-અમર રહેવા,
ચંદ્રપ્રભાચરિત્ર કે જે બાશ્રીને ઘણું પ્રિય હતું, જેને
તરત સંપૂર્ણ થયેલું જેવા બાશ્રી ઘણાં આતુર હતાં
અને જેમાં લખેલ કુલીન સ્ત્રિયોના સઘળા ગુણો
બાશ્રીમાં રમી રહ્યા હતા, તેજ પુસ્તક આપનીજ
સ્થાપેલી રવાજરાજ પાઠશાળાના મુખ્ય વિદ્યાર્થીઓ
અમારા ભાઈ તથા શિષ્ય વૈદ્ય વિશ્વનાથ વિઠ્ઠલજી
તથા કેશવલાલ હરિરામે કરેલ ભાષાંતર સહિત
છપાવી આપને અર્પણ કરી તે સાથે આપનું પવિત્ર
નામ જેટી રાખવા આજ્ઞા લઈ છું અને આ પુસ્તક
વાંચવાથી લોકોને જે કાંઈ આનંદ થાય, જે કાંઈ સદ્-
બોધ મળે અને જે કાંઈ સ્વધર્મમાં પ્રીતિ થાય તેનાં
પુણ્યનું કૃણ કૈવાસવાસી બાશ્રી વખતુબાને ઈશ્વર
આપો એમ અમે ઈશ્વર પાસે માગિયે છીયે.

સંવત્ ૧૯૪૩, આશ્વિન વદ ૦)) રવિવાર.

આપના આભારી,
જટાશંકર વિઠ્ઠલજી વૈદ્ય,
શંકરલાલ માહેશ્વર ભટ્ટ.



महाराजश्री रवाजीराजनां पुत्री
बाश्री ७ वखतुबा.

આ પુસ્તકનો હેતુ.

બાશ્રી ૭ વખતુખાનુ વૃતાંત.

વિશ્વની વિચિત્ર રચના ક્યા દૈવી નિયમને આધારે ચાલે છે તે સમજવાની શક્તિ મનુષ્યમાં નથી. ઘડી પછી શું થવાનું છે અને ભવિષ્ય ઉપર કેટલો ભરોસો રાખવો એટલું જ જાણવાની શક્તિ જે પરમકૃપાળુ પરમેશ્વરે મનુષ્યને આપી હતી તે જ સ્થિતિમાં હાલ આપણે જનસમુદાયને નિમગ્ન રહેતો જોઈએ છીએ તે સ્થિતિમાં તેમને ક્ષણભર પણ જોત નહિ. પણ એવું કોઈ જ વખતે બને છે કે જ્યાં ભવિષ્યનો પૂર્ણ વિચાર કરી મનુષ્યનું આચરણ જનમથી મરણ પર્યંત થઈ શકે, કોઈ જ એવું ભાગ્યશાળી હશે કે જેને પૂર્વજન્મનાં કોઈ પુણ્યને આધારે ક્ષણભંગુર સૃષ્ટિમાં જન્મ લઈ શું કરવું છે તેની નાનપણથી જ ખબર પડે, કોઈ જ એવું પૂર્ણ પુણ્યવાન હશે કે જેનું આચરણ નાનપણથી જ પરમેશ્વર પ્રત્યે પ્રેમવાળું થાય એટલું જ નહિ પણ કોઈ જ ઠેકાણે એમ બનતું હશે કે જેથી આ લોકમાં સર્વેશ્વર પ્રત્યે પૂર્ણ પ્રેમ રાખી, સર્વ ધર્મ કર્મમાં ધ્યાન રાખી, ઈશ્વર આરાધનામાં નિમગ્ન રહી સર્વ સદ્ગુણ, સરલતા, દયાળુતા, સત્કર્મ, સદ્ધર્મ અને સત્સંગનો શણગાર સજી તે કૃપાળુની ભક્તિમાં આ સૃષ્ટિ સાચેનો થોડો સંબંધ ગાળી મરણ સમયે પણ તેનું ધ્યાન કરતાં સર્વ સગાં સંબંધી, માતાપિતા, ભાઈઓ અને બેનો, પુત્ર તથા પુત્રીઓ, મિત્ર અથવા સખીઓ, પતિ અથવા પત્ની, એ સર્વને કાળના કોઈ કદાચ યોગને લીધે તજી દઈ પરલોકમાં નિવાસ કરી ત્યાં પણ સુખ પામે.

પરમ પવિત્ર પિતાઓ, માયાળુ માતાઓ, સદ્ગુણી બેનો તથા સુશીલ મિત્રો! જ્યારે જ્યારે પરમેશ્વર પ્રત્યે પ્રેમવાળું, મનુષ્યમાત્ર પ્રત્યે દયાવાળું, પિતાની પવિત્ર સેવામાં મમતાવાળું, માતાની માયાને યોગ્યતાવાળું, મિત્ર અથવા સખીઓ સાથે નિઃસ્વાર્થ સ્નેહવાળું, મુરખી-

ઓ પ્રત્યેના ધર્મને જાણવાવાળું, શુદ્ધ અંતઃકરણવાળું, સરલ સ્વભાવ-
વાળું, દ્યાર્દ્ર હૃદયવાળું અને અનેક સદ્ગુણવાળું કોઈ મનુષ્યશરીર
દૈવયોગે આ અસાર સંસારમાં જન્મ લઈ, અતે જે વખતે દુઃખદ
સંસારનું કહેવાતું સુખ ભોગવવાનો વખત આવે, જે વખતે બાળપ-
ણની રમતમાંથી મન નીકળી જીવીજી અવસ્થામાં પ્રવેશ કરે, જે વ-
ખતે મનરૂપી વહાણ આશારૂપી મોજાઓ સાથે વારવાર અથડાવા
માંડે અને જે વખતે પોતાનું ખરું સ્વરૂપ અને સંસારમાં રહી પો-
તાનું ખરું કર્તવ્ય સમજવાનો, જાણવાનો અને તે પ્રમાણે આચરવાનો
વખત આવે તે વખતે દૈવની વિચિત્ર ગતિનો ભોગ થઈ આ અસાર
સંસારનો ત્યાગ કરે ત્યારે ત્યારે તેમનાં માતાપિતાને, સ્નેહીઓને, ભાઈ
બેનોને અથવા એવાં એક મનુષ્યરૂપી રત્નના સંહવાસમાં લેશ માત્ર
પણ આવેલ કોઈપણ માણસને જે દુઃખ જે સંતાપ જે શોક અને જે
પરિતાપ થાય છે તેનું વર્ણન કરતાં મન ભરાઈ આવેછે અને
આંખમાંથી અક્ષુનો પ્રવાહ ચાલેછે.

સદ્ગુણી બેનો ! આવાં મનુષ્યરત્નો જગતમાં જન્મતાંજ નથી
પણ જો કોઈ જન્મ લે છે તો તે જગતની જંજાલમાં થોડો વખત
રહી અતે પોતાના સંબંધીઓને મરણપર્યંત દુઃખમાં ડુબાડી પોતે
પરલોકમાં નિવાસ કરવાસારજ. માતાપિતાના આનંદ વચ્ચે જે વખતે
આ શ્રી વખતુબાએ મોરબીમાં જન્મ લીધો તે વખતે એક ક્ષણભર
પણ તેમના મનમાં એમ આવ્યું હશે કે તેમની એકની એક પુત્રી
આ પ્રમાણે આવી નાની અવસ્થામાં સર્વ સુખનો ત્યાગ કરી સ્વર્ગમાં
નિવાસ કરશે !!!

સંવત્ર ૧૯૨૩ના કાર્તિક વદી ૩ અને શુક્રવારે એ સદ્ગુણશીલ
રત્નનો સ્વસ્થાન મોરબીમાં બ્યારે જન્મ થયો ત્યારે પુત્રી છતાં તેમના
પવિત્ર પિતા અખંડપૌઠપ્રતાપ રવાજરાજને જે આનંદ અને જે
સંતોષ ઉત્પન્ન થયો તે અનહદ હતો. આખા સ્વસ્થાનમાં ઠેકાણે ઠેકાણે
આનંદ જોવામાં આવતો હતો, ઠેકાણે ઠેકાણે પ્રજા એ પુત્રીરત્નનું દીર્ઘાયુષ્ય

ઈચ્છતી હતી અને ઠેકાણે ઠેકાણે બ્રાહ્મણો અંતઃકરણથી આશીર્વાદ આપતા હતા. પાઠશાળાઓ કન્યાશાળાઓ અને નિશાળોમાં બાલક તથા બાલકીઓને પુસ્તકો તથા પતાસાં આપી ખુશી કર્યાં હતાં, ઘેરેઘેર રનેલી સંબંધીઓમાં સાકર વેચવામાં આવી હતી, ઠેકાણે ઠેકાણે મિષ્ટાન્ન જોવામાં આવતાં હતાં પણ જન્મ દીપના અને બીજા દુઃખી કેદીઓને છોડી મુકી જે સંતોષદાયક પુન્યનું કામ મહારાજ રવાજરાજે પોતાનાં એ પુત્રીરત્ન તરફના ઉછળતા પ્રેમનેલીધે કર્યું હતું તેનો આનંદ ઉપલા સર્વે આનંદોને ભુલાવે તેવો હતો. પયઃપાન કરી માતાના ખોળામાં આનંદથી રમતાં પોતાની તરફ એકજ નજરે જોઈ રહેલ પોતાનાં માતૃશ્રીને એ વખતે જે સુખ અને જે સંતોષ ઉપજ્યો હશે તે અનહદ હશે. અતિ વહાલથી, અતશય પ્રેમથી અને ધણીજ સંભાળથી પોતાનાં એ પુત્રીરત્નને પુત્ર પ્રમાણે પાળતાં અખડપ્રોઢપ્રતાપ આશ્રી મોંઘીઆએ તેમનાં સુખમાટે, તેમનાં દીર્ઘાયુષ્યમાટે, તેમની શરીરસ્વસ્થતામાટે અને તેમના આનંદમાટે જે જે પરમાર્થ, જે જે ધર્મ, જે જે દાન અને જે જે સતકર્મો કર્યાં હતાં તે એક એકને ભુલાવે તેવાં હતાં.

પણ આ પુત્રીરત્નનું વય ત્રણ વર્ષનું થયું તે વખતે તેમણે પોતાના પવિત્ર પિતાજીનું સુખ ખોંચું. અખડપ્રોઢપ્રતાપ મહારાજ શ્રી રવાજરાજ આ વખતે પોતાની સર્વ પ્રજાને શોક સાગરમાં ડુબાડી, પોતાનાં સંબંધીઓને દુઃખ દરિયામાં નાખી, પોતાનાં પ્રાણપ્રિય ધર્મપત્નીઓને અતિશય ખેદ, સંતાપ, દુઃખ અને પરિતાપમય કરી, પોતાનું પુત્રીરત્ન જેણે હજીતો પિતાજીનાં સુખનો પૂર્ણ અનુભવ કર્યો ન હતો તેને તેનાં માયાળુ માતૃશ્રી તથા મુરખી ભાઈઓના આશ્રયમાં મુકી પોતાની ૪૨ વર્ષની વયે ઉત્તમ દાનપુણ્યો કરી કેલાસવાસી થયા.

આ અતિ દુઃખદાયક બનાવને લીધે અનહદ શોક સંતાપ અને પરિતાપ વચ્ચે એમનેએમ બે ત્રણ વર્ષ નીકળી ગયાં તેટલામાં આશ્રી વખતુબાનું વય પાંચ છ વર્ષનું થયું. આ વખતે પોતાના

કાલાકાલા અને મીઠા શમ્ભોથી, પોતાની નિર્દોષ રમતોથી અને અનેક તરેહની આનંદદાયક ક્રિયાઓથી એ પુત્રીરત્ને પોતાનાં માયાળુ માતુશ્રીનું મન શોક સાગરમાંથી કાઢ્યું. આમ થવાથી જે મન આજસુધી અતશય ખેદ અને પરેતાપમાં નિમગ્ન રહેતું તે મન પોતાનાં પુત્રીરત્નના ભવિષ્યના સુખ તરફ વળ્યું. આશ્રી મોંઘીઆ પોતે વિદ્વાન હોવાથી અને આવક તથા બાલરીઓને વિદ્યાની કેટલી જરૂર છે તે સંપૂર્ણ રીતે સમજતાં હોવાથી તેમણે આ તેમનાં પુત્રીરત્ને વિદ્યાબ્યાસ કરાવવા માંડ્યો. પ્રથમ કન્યાશાળામાં શરૂઆતની જરૂર જોગ કેલવણી લઈ પોતાના આઠ દશ વર્ષની વયે પોતાનીજ કાળજીથી, વિદ્યા તરફના પોતાનાજ પ્રેમથી અને એ તરફનાં પોતાનાંજ વલણથી પોતાનો અભ્યાસ અનેક પુસ્તકો, અનેક કથાઓ, અનેક નાટકો, અનેક કવિતાઓ, ગણિત, ભૂગોળ, ઇતહાસ વિગેરે વાંચી ઘણોજ વધાર્યો. ૧૯૩૨ના વર્ષમાં જમશૂરના શાસ્ત્રીજી કેશવજી જ્યારે મોરબીમાં પધાર્યા હતા ત્યારે તેમણે આશ્રી વખતુઆની વાંચન લેખન અને કવિતાના વિષયોમાં પરીક્ષા લઈ ગણિતમાં કીલાવતી જેવા કહણુ અથમાંથી અનેક પ્રશ્નો પૂછ્યાં હતાં, જેના ઉત્તર તેમણે વિદ્વાનોને સંતોષ ઉપજાવે તેવા આખી શાસ્ત્રીજીને અતિશય ખુશી કર્યા હતા. પોતાની દશ વર્ષની ઉંમરે જોકે જરૂર જોગ સર્વ અભ્યાસ તેમણે કર્યો હતો તોપણ વિદ્યા તરફના પોતાના વધતા જતા પ્રેમનેલીધે નવાં નવાં પુસ્તકો વાંચી તેમણે પોતાનો એ અભ્યાસ એમને એમ ઠેઠસુધી વધાર્યો કર્યો. તેમના એ તરફના પ્રેમનેલીધે એવું કોકજ ગુજરાતી પુસ્તક હશે કે જે તેમણે જોયું અથવા વાંચ્યું નહિ હોય. તેમનાં પુસ્તકોનું એક મોટું પુસ્તકાલય થયું હતું, જેમાંથી વારંવાર તેઓ પોતાનાં સખીઓને પુસ્તકો વચાવી, દાન કરી અથવા શિખરીને ખુશી કરતાં હતાં અને એ પુણ્યના કામથી પોતે પણ ખુશી થતાં હતાં. ૫૬ ગુજરાતી પુસ્તકો શીખી અથવા વાંચીને તેમણે સંતોષ માન્યો ન હતો પણ સંસ્કૃત બાષાનું

જ્ઞાન મેળવવા પણ તેમને બહુજ ઇચ્છા હતી અને નિત્યકર્મમાં પાઠપૂજા વિગેરે સર્વ તેઓ સંસ્કૃતમાંજ કરતાં. ગુજરાતી સાત ધોરણોનો અભ્યાસ પૂર્ણ કર્યા પછી તેમનું મન અગ્રેજી જ્ઞાન મેળવવા તરફ વળ્યું હતું, જે જ્ઞાન માટે તેમણે એ ભાષાનો શરૂઆતનો થોડોક અભ્યાસ કર્યો હતો. આ પ્રમાણે બાર વર્ષનું પોતાનું વય થયું ત્યાંસુધી નિરંતર નિયમ પ્રમાણે હમેશા કેટલોક વખત વિદ્યાભ્યાસમાં ગાળ્યા પછી તેઓ બીજાં કોઇ પણ કામમાં ધ્યાન આપતાં અને વિદ્યાભ્યાસ પછીનો બાકીનો વખત ભરત, વાચન, લેખન વિગેરેમાં ગાળતાં. આ વખતે પણ તેમની લખવાની શક્તિ એટલી પૂર્ણ હતી કે તેમના લખેલા વિષયો અને તેમના હાથથી તેમની સખીઓ પ્રત્યે લખાયેલા પત્રો વાંચતાં તે કોઇ વિદ્વાનનાજ લખેલ છે એમ મનમાં આવ્યા વગર રહેજ નહિ. જે શૈલી, છટા તથા સરલતાથી તેમના પત્રો લખાતા હતા તે શૈલી ગુજરાતી ભાષાના કોઇ પણ ઉત્તમ પુસ્તકોની બરાબરી કરી શકે તેવી હતી એમ કહિયેતો તેમાં કંઈ ખોટું કેહેવાય નહિ.

વાંચન લેખન અને ભરતકામમાં ઉપર પ્રમાણે પોતાનો અભ્યાસ વધારતાં અને તેમાંથી નિવૃત્ત થઇ પોતાનાં માતૃશ્રીને પોતે શિખેલ અથવા વાંચેલ પુસ્તકોમાંથી નવી નવી કથાઓ અને ઇતિહાસો સંભળાવી તેમનું મનરંજન કરતાં, તેમજ કેટલોક વખત પોતાની સખીઓ સાથે નવી નવી કવિતાઓ વાંચવામાં તથા શિખવામાં ગાળતાં, દિવસો મહિનાઓ અને કેટલાંક વર્ષો આલ્યાં ગયાં. તેટલા વખતમાં તેમનાં જ્ઞાનમાં દિન પ્રતિદિન ઘણોજ વધારો થયો. તેઓ સમજવા માંડ્યાં કે બાળપણની નિંદોષ રમતોનો હવે અંત આવ્યો અને સંસારમાં રહી જે કર્તવ્યકર્મ તેમને માટે નિર્માણ થયેલ છે તે કરવાનો તેમને વખત આવ્યો. ઈશ્વર તરફનો તેમનો પ્રેમ અહર્નિશ વધતો ગયો, નિર્ધન નિરાધાર અને અનાથ સ્ત્રી તથા બાલકો તરફની દયા તેમના મનમાં વધારે અને વધારે મજબુત થતી ગઇ, અને તેમના સ્વભા-

વની સરલતા, તેમના મનનું મલતાવડાપણું, તેમની માતા પ્રત્યેની ભક્તિ, સખીઓ પ્રત્યેનો પ્રેમ, મુરખી ભાઇ તથા ભોળાઇ પ્રત્યેનું માન અને બાલકો પ્રત્યેની માયા દિવસે દિવસે વધતાં ગયાં. આ સ્થિતિમાં બાપ્તી વખતુઆનું વય સત્તર વર્ષનું થયું. આ વખતે તેમની પોરબંદરના પ્રતાપિ મહારાણા શ્રી વિક્રમાતજના પાટવી પૌત્ર ભાઉસિંહજી સાથે સગાઇ કરીને બાઈશ્રી મોંઘીબાએ તથા તેમના પાટવી પુત્ર અખંડપ્રોહપ્રતાપ ઠાકોર સાહેબ શ્રી વાઘજીએ સંતોષ અને આનંદથી ધીરે ધીરે વિવાહની તૈયારી કરવા માંડી અને એ શુભ કાર્યને માટે ૧૯૪૦ના વૈશાક શુદ્ધ ૧૦ નો દિવસ નક્કી કર્યો. સર્વ સંબંધીઓમાં કંકાત્રીઓ તથા ઠેકાણે ઠેકાણે માણસો મોકલી આમંત્રણ કર્યાં, વિવાહને માટે એ અવસરને યોગ્ય સર્વ તૈયારી કરી રાખી, આખા નગરમાં સર્વ ઠેકાણે હર્ષ અને આનંદ થઇ રહ્યો તથા દરબારમાં રોજ નવી નવી રમતો નવાં નવાં પકવાનો અને અનેક તરેહની ધામધૂમ થવા માંડી. રોજ રાત્રિયે દરબારચોકમાં સ્ત્રીઓ મળી માંગળીક ગીતો રાસડા તથા ઈશ્વરભક્તિની ગરબીઓ ગાઈ એ શુભ અવસરને દીપાવવા લાગ્યાં. ચારેકોર દીપોત્સવીની પેઠે ભાતભાતના દીવા તથા આતશઆજીઓ કરવામાં આવતી અને તે સાથે વિજળીના સુશોભિત દીવાઓ રાત્રિને વધારે આનંદદાયક કરતા હતા. આ વખતે આ વિવાહમહોત્સવના આનંદમાં ભાગ લેવા દરેક રાજ્ય તરફથી રાજકુમારો તથા પ્રધાનો અને કારભારીઓએ આવી આ શુભ પ્રસંગને વધારે શોભા આપી હતી. ઠાકોર સાહેબ શ્રી વાઘજીએ આ શુભ અવસરે આખાં ગામનાં માણસોને જમાડ્યાં, પૂજ્ય પુરોહિતનું યોગ્ય સન્માન કર્યું, કવિઓને, પંડિતોને તથા બ્રાહ્મણોને સૌ સૌની વિદ્વતા તથા યોગ્યતા પ્રમાણે ખુશી કર્યા, બાટ તથા ચારણોને જમાડી તથા દાન આપી તૃપ્ત કર્યા અને નિકટના સહવાસીઓને આબૂપણો તથા વજો આપી એ શુભ અવસરને યોગ્ય શોભા આપી.

આ ધામધૂમમાં બાકીના દિવસો જલદી નીકળી ગયા અને અંતે

વૈશાક શુદ્ધ ૧૦ નો શુભ દિવસ આવ્યો. એ દિવસે પોરબંદરથી આવેલા સંબંધીઓને સેવાને સામૈયું કર્યું અને તેમને ઘણાજ હર્ષ સ્નેહ અને ધામધૂમથી નગરમાં લઈ આવ્યા. ઠરાવેલ વખતે લગ્ન-ક્રિયાનો આરંભ થયો અને તે પૂર્ણ થયે બાશ્રી વખતુઆ અંતઃપુરમાં સ્થાપેલા પોતાનાં માતૃશ્રીના ઇંદ્રદેવને પગે લાગ્યાં અને સર્વ જાણે દર્પથી તેમને આશીર્વાદ દીધા. આ પછીનાં છ દિવસ તેમને વળાવવાની તૈયારીમાં નીકળી ગયા અને સાતમે દિવસે બાશ્રી વખતુઆને પુરતમાં આપવાનાં અનેક વસ્ત્રો અલંકારો સોનારૂપાનાં પાત્રો હાથી ઘોડા રથ વિગેરે રાજ્યોકમાં તૈયાર રાખ્યાં, જે જોઈ દેશી પરદેશી રાજ્યનાં માણસો તથા સર્વ પ્રજા આશ્ચર્ય સાથે આનંદ પામી. બીજે દિવસે સવારમાં બાશ્રી વખતુઆએ પોતાનાં માતૃશ્રી મુરખી બાઈ સખી તથા આજસુધીનાં સર્વ સહવાસીઓની રજા લીધી.

આ વખતે બાશ્રી વખતુઆનું વય સત્તર વર્ષનું હતું. તેમના વિદ્યાભ્યાસે તથા તેમના ડાહ્યાપણે તેમને શિખર્યું હતું કે માતાપિતાનું લાલન પાલન, તેમની માયા, તેમનું લાડ અને તેમનું હેત જે આજ સુધી તેઓ નજરે જોતાં તથા અનુભવતાં હતાં તેમાંથી વિખુટાં પડી હવે પતિસેવામાં મન જોડવાનો, સાસુ-સસરા પ્રત્યે ભક્તિભાવ રાખવાનો અને નવાંજ સંબંધીઓ સાથે સહવાસ રાખી તેમની સાથે દિવસો કાઢવાનો વખત આવ્યો છે. ગમે તેવું ખુદ્દિમાન, ગમે તેવું ડાહ્યાપણવાળું અને ગમે તેવું સમજીતું માણસ જોકે કર્તવ્યકર્મ માટે પોતાના સહવાસીઓથી વિખુટું પડે, તોપણ આગલી પ્રીતિ, આગસો સ્નેહ અને આગહું હેત સાંભરી આવી તે વખતે તેના મનમાં જે ખેદ અને દુઃખ થાય છે તે અસભ્ય છે. મારાં માયાળુ માતૃશ્રીની સેવામાં હવે મારાથી નહિ રહેવાય, તે કૃપાળુની સેવા કરી તેમને વૃદ્ધાવસ્થામાં ખુશી કરવાનો વખત ઈશ્વરે હવે મારા હાથમાંથી લઈ લીધો છે, આજસુધી તેમના લાલન-પાલનથી ઉછરી હવે તેમને મુકી મારે જીવીજ સ્થિતિમાં હવે પછીના દિવસો કાઢવા છે, જે બાધ બોગઈ વિગેરેને હું

આજ દિવસ પર્યંત મારાં સહવાસી ગણતી તેમનો સહવાસ અને તેમનો સ્નેહ હવે મારે હૃદયમાં મુકવો છે એટલુંજ નહિ પણ મારી પ્રિય સખીઓ તથા અંતઃકરણથી મારી ઉપર પ્રેમરાખનાર સાહેલીઓને હવે આંઈજ મુકવી પડશે, એવા એવા અનેક વિચારો આશ્રીવખતુયાના મનમાં એક પછી એક આવવાથી માતા, ભાઈ, ભોજન તથા સખીઓની રજા લેતી વખતે તેમનું હૈયું હાથ રહ્યું નહિ, તેમની આંખમાંથી દડદડ આંસુ પડવા માંડ્યા તથા તેમનાં મોઢામાંથી વિષ્ણુનાં પડતી વખતે એક પણ શબ્દ બોલાઈ શકાણું નહિ; તોપણ અંતે પોતાને આવી સ્થિતિમાં જોઈ પોતાની આરેકર હેતથી વિઠાઈ વળેલ પોતાનાં સખીઓને અને પોતાના સંબંધીઓને પોતાના જેનીજ સ્થિતિમાં નિમગ્ન થયેલ જોઈ આવા હૃદયશ્રિત શોકજનક દેખાવનો જલદી છોડે લાવવાને પાતે પ્રથમ પોતાનાં સંબંધીઓને અને પછી પોતાનાં સખીઓને એક પછી એક ભેટી ઘડીમાં હસતાં અને તેજ વખતે ઘડીમાં આંખમાં ઝળઝળિયાં આવતાં સર્વની રજા લઈ રથ તરફ ગયાં. રથ આગળ આવી ફરીથી તેમણે પાછળ નજર કરી તો તેજ સર્વ સંબંધીઓ તથા સખીઓને હજી પોતાની પાછળ સ્નેહનાં આંસુઓથી ભરાઈ ગયેલ આંખો સહિત આવતાં જોયાં. આ ઉપરથી ફરી એક વાર તેમની રજા લેવા અને તેમના સહવાસ મારેનો જે ટુંક વખત હવે બાકી રહ્યો હતો તેનો યોગ્ય ઉપભોગ કરવા તે ત્યાં ઉભાં રહ્યાં. તે વખતે તેમણે પોતાની સાથે બાળપણથી રમેલ, નાનપણથી પોતાની સાથેજ દિવસો ગાળેલ હરવાફરવામાં વાંચવાલખવામાં ખાવાપીયામાં તથા આજ સુધીના માતાના ધરના સર્વ આનંદોમાં પોતાનીજ સાથે રહેલ આશ્રીમાકુઆ તથા બીજા પ્રિયસખીઓને રથની એકકોર વિયોગનો વખત આવી પહોંચ્યો એમ જાણી અસહ્ય ખેદને લીધે હૈયું હાથ ન રહેવાથી નીચું જોઈ વારંવાર આંખમાંથી પડતાં આંસુ લુતાં જોયાં. આ ઉપરથી તેમણે તે સર્વને પોતાની પાસે બોલાવ્યાં હેતથી સર્વને આલિંગન કર્યું અને હૈયું કઠણ કરી કહ્યું કે “બેન, જોકે હવે આપણે ફરીથી

આરે મળશું તથા નાનપણથી બંધાયેલ દૃઢ સ્નેહ તથા પ્રીતિનો ફરીથી આરે ઉપભોગ લેશું તે અપણા હાથમાં નથી તોપણ ઇશ્વર કૃપાએ તથા વડિલોના પુણ્યપ્રતાપથી ન્યારે મને સ્વતંત્ર થવાનો વખત આવશે ત્યારે તમ સવને હું મારી પાંસે બોલાવીશ અને નિરંતર મારી સાથેજ રાખીશ. હવે તમે પાછાં જાઓ. ઈશ્વર પ્રત્યક્ષ દર્શન નહિ કરાવે તો પત્રદ્વારાએ આપણે વારવાર મળશું.” એમ કહી પોતે સાસરેથી આવેલ રથમાં બેઠાં અને સર્વ સમાજ તરફ સ્નેહ તથા માયાની ફરીથી નજર નાખી ત્યાં તો રથ ચોકની બહાર નીકળી ગયો. આ વખતે આખું ગામ નગર બહાર તેમને વળાવવાને માટે નીકળ્યું. પરમ પ્રેમથી પોતાના રથ પછવાડે ચાલી આવતી પોતાના પિતાજીની પાળેલ પ્રાન્તને પાછું વળવાનું વારવાર કેહેવરાવતાં છતાં અને ન્યારે રથ ગામથી થોડું દૂર આવ્યો ત્યારે “આશ્રીનો જય થાઓ જય થાઓ” એમ ખુશીથી બોલતા રથને પ્રણામ કરી સર્વ ઉભાં રહ્યાં અને ઘણું છેટે જવાથી ન્યારે રથ દેખાતો બંધ થયો ત્યારે સૌ સૌ પોતપોતાને ઘેર ઉદાસ થઇ પાછા વળ્યાં, પરંતુ આશ્રી મોંઘીઆ જેને મન પોતાનાં આ પ્રિયપુત્રીનો વિયોગ ધણોજ અસહ્ય લાગતો હતો, ઠાકોર સાહેબ શ્રીવાલજી, સ્નેહવાળાં સર્વ ભોજનમયો તથા તેમના પ્રેમનાં લીન થઇ ગયેલ તેમનાં સખી માકુઆ ઇશ્વરકૃપાથી જે અમુલ્ય વખત સખીસહવાસમાં ગાળી શકાય તે ન ખોવાના વિચારથી તેમની પાછવાડે ટેક ટકારા મુઠી ગયાં. આ ઠેકાણે રાત્રિ વાસો કરી સવારમાં આશ્રી વખતુઆએ છેવટને માટે માતા ભાઇ ભોજન તથા સખીની રજા લીધી. પ્રિયપુત્રીને શુભ અવસરે સાસરે વળાવતાં એક તરફથી થતા હર્ષથી જેની આંખમાંથી હર્ષાશ્રુ વહે છે તથા પુત્રીવિયોગથી હૃદય હાથમાં ન રહેવાથી જેનું મન ખેદમાં નિમગ્ન થયેલ છે એવાં બાઈથી મોંઘીઆએ પોતાને જતી વખતે પગે લાગતાં પોતાનાં લોકાં બાલકને પોતાના હાથમાં લઇ હૃદયમાં દાખી ખુશાથી આશીર્વાદ તથા શુભ શિખામણનાં વાક્યો કહી સાથે આવેલ અંગનાં માણસોને ભળામણ આપી સધા-

વવાની રજા આપી. તે સાથે મુરખી ભાઈ તથા ભોળાઈએ પણ રજા આપી તથા અંતે સખીની પણ રજા લઈ તે રથમાં બેઠાં. આ વખતે પોતાનાં પુસ્તકાલયનાં પુસ્તકો પોતાના પિતાજીના નામથી સ્થાપાયેલ સંસ્કૃત પાઠશાલામાં આપવાની ભલામણ તેમણે પોતાનાં માતૃશ્રી તથા સખીને કરી અને પછી જ્યાંસુધી પાછું જોવાઈ શકાણું ત્યાંસુધી પોતાનાં એ આજસુધીનાં સહવાસીઓ તરફ વારંવાર જોતાં અંતે રથ છોટે જવાથી દેખાતાં બંધ થઈ ગયાં.

આશ્રી વખતુઆના શેહેરનજીક આવવાના સમાચાર પોરબંદરમાં પડતાંજ રાણાશ્રી વિક્રમાતજ પાટવી પૌત્ર ભાઉસિંહજી સહિત મોટી ધામધૂમથી સામૈયું કરવા બહાર પધાયો. આશ્રે ચાર ગાઉ ઉપર સર્વ જણ સામા મળ્યા અને પછી ત્યાંથી અતિશય ધામધૂમ તથા નોખત વાજીત્ર અને માંગજીક ગીતોના નિઙ્ગતા સ્વર સાથે સર્વ જણ શેહેરમાં પેઠાં. અહિં લગ્નમાટે સર્વ તૈયારી થઈ ચુકી હતી. વર અને કન્યાને મંડપમાં પધરાવ્યાં, આશ્રી વખતુઆના કાકાના પુત્ર શિવસિંહજીએ આ વખતે કન્યાદાનની ક્રિયા કરી તથા સાંજ પડતાં સર્વ ક્રિયા સમાપ્ત થઈ. આ પછી પ્રથમ પોતાના પવિત્ર સસરા, પછી પોતાનાં સાસુ અને તે પછી સર્વ મુરખીઓને પગે લાગી પોતે મંડપમાંથી ગયાં. રાણાશ્રી વિક્રમાતજીએ આ વખતને યોગ્ય સન્નિધી શોભા ધામધૂમ તથા અનેક તરેહનાં દાન કરવામાં કંઈ ઓછ રાખી નહિ. અને કવિયોનું, ભાટ અને ચારણોનું અને ખીજા પોતાના આશ્રિતોનું યોગ્ય સન્માન કર્યું.

માયાજી માતા પાસેથી મળેલું જ્ઞાન, આજસુધી વાંચેલ પુસ્તકોમાંથી લીધેલ શિખામણ તથા તે જ્ઞાન અને શિખામણથી થયેલી બુદ્ધિની નીવશક્તિનો યોગ્ય ઉપયોગ કરવાનો પરમ કૃપાળુ પરમેશ્વરે આશ્રી વખતુઆને હવે વખત આપ્યો. નિરંતર પતિસેવામાં નિમગ્નરહી, પતિને પરમેશ્વરરૂપ માની, તેમનાં સુખ અને તેમની શરીરસ્વસ્થતા માટે અનેક રીતનાં ધર્મ કર્મ અને દાન કરવા માંડ્યાં. શીઘ્રકવિ શંકરલાલ

માહેશ્વર ॥ રચેલ સાવિત્રીચરિત્ર નાટકમાં જણાવ્યા પ્રમાણે પ્રિયપતિનું આયુષ્ય વધારવા વટસાવિત્રિનું વ્રત કરવાનું શરૂ કર્યું અને નિરંતર પૂર્ણિમાએ ભોજેશ્વરસુધી જઈ પોતાને હાથે વટસાવિત્રીનું પૂજન કરવા માંડ્યાં. સવારમાં નિલકર્મ કરી આક્રાંતો વખત પતિવ્રતાનાં પુસ્તકો વાંચી પતિવ્રતાના ધર્મેના સદ્વિચારોમાં કાઢતાં. પોતાના અનેક સદ્ગુણોથી પોતે પોતાના પતિની પૂર્ણ પ્રીતિ મેળવી અને પોતાની શુદ્ધ ભક્તિથી પોતાના વૃદ્ધ સસરાની પણ કૃપા અને મમતાનું પાત્ર થયાં એટલુંજ નહિ પણ તેમની સરલતા અને સુશીલતા જોઈ તેમના મેળાપમાં વારંવાર સ્ત્રીજનો આવવા માંડ્યાં, જે સર્વ જળુને વિનયથી ગાલાવી, આનંદથી તેમની સાથે વાતો કરી તથા સ્નેહથી સર્વ જળુનાં મન હરી લઈ થોડા વખતમાં ઘણાં જળુનો પ્રેમ પોતા તરફ ખેંચી લીધા.

આ પ્રમાણે બે વર્ષમાં તેમની તરફ પ્રજનો એટલો બધો સ્નેહ ખેંચાણો કે સર્વ ડોકાણે જ્યાં ત્યાં તેમના સદ્ગુણ, તેમની સરલતા, તેમની ઉદારતા, અને તેમની ધર્મકર્મમાં પ્રીતિવિષે પ્રજને મોઢેથી વારંવાર વખાણુ અને સંતોષના શબ્દો નીકળતા હતા. આ સંતોષમાં જ્યારે બે વર્ષપછી તેમના સીમંતવિષેના શુભ સમાચાર આખા શહેરમાં ફેલાણા ત્યારે ઘણાજ વધારો થયો અને સર્વ પ્રજ એ શુભ અવસરને માટે દયાળુ સર્વેશ્વરનો ઉપકાર માનવા માંડી તથા તે વખતે થએલ આનંદ અને ધામધૂમમાં ઘણાજ હર્ષથી ભાગ લેવા ભાગ્યશાળી થઈ. બાઈશ્રી મોંઘીઆ પણ આ સમાચારથી ઘણાજ આનંદ પામ્યાં અને એ પ્રસંગે અનેક તરેહનાં વસ્ત્રો ધરેણાં અને રમકડાં લઈ પોતાના માણસોને પોરબંદર મોકલ્યાં.

અંતે સંવત્ ૧૮૪૨ના જેઠ વદ ૨ અને સોમવારને દિવસે આશ્રી વખતુઆએ એક પુત્રીને જન્મ આપ્યો. આ સમાચાર શહેરમાં પડતાંજ સર્વ જળુને આનંદ થયો અને મોરબીમાં બાઈશ્રી મોંઘીઆએ અત્યંત હર્ષથી પુત્રીને પુત્રતુલ્ય લેખી સર્વ પ્રકારની ધામધૂમ કરી. પણ આ હર્ષ અને ધામધૂમ વચ્ચે કાળનો કોઈ કંઠણ યોગ આડો આવવાથી

આશ્રી વખતુઆનું શરીર દિવસે દિવસે અગડવા માંડ્યું, અને ધીરે ધીરે તેમની શક્તિ ઘસાવા માંડી તે એટલેસુધી કે તેમને એમ લાગ્યું કે તેમનું શરીર હવે આ સંસારમાં ટકી શકશે નહિ. આ ઉપરથી પોતાના પતિનાં દર્શનમાટે તેમને રાજકોટથી તુરત તેડાવ્યા અને તે આની પોચતાં તેમની સાથે એ દિવસ સહવાસ રેહેવાથી પોતાને ઘણાંક સંતોષ થયો. જેઠવદી ૧૦ અને સોમવારે સવારના પોતાની સ્થિતિ વધારે અગરેલ જોઈ પોતાના પ્રિયપતિને તથા વિશ્વાસુ માણસને પોતાની પાસે બોલાવી, પાસે પારણામાં ઝુલતાં પોતાના માત્ર સાત દિવસનાં બાલકની તેમને શાંત અંતઃકરણથી ભળામણ કરી અને પોતાને હાથે કેટલાંક દાન તથા પુણ્ય કરી ઈશ્વરનું સ્મરણ કરતાં આ અસાર સંસારનાં દુઃખોમાંથી હમેશાંમાટે પોતાનું નિષ્પાપ અંતઃકરણ કાઢી નાખી તેજ દિવસે રાત્રિના આઠ વાગે માત્ર ૨૦ વર્ષની નાની વયમાં કૈલાસવાસ કર્યો.

કાળની ગહનગતિ કેવી વિચિત્ર છે? જે વખતુઆએ માત્ર એ વર્ષ મોર ઘણાજ ઉમંગ, ઉલ્લાસ તથા આશાઓ સાથે પોરખંદરમાં પગ મુક્યો હતો તેજ વખતુઆ એ વર્ષ પછી જગજગતને છોડી દઈ જગત્કાંતની સેવામાટે ચાલી નીકળ્યાં. માતાએ કીધેલું લાલન-પાલન, તેમણે રાખેલી સંભાળ, તેમણે બતાવેલું હેતુ, લગવેલ લાડ તથા તેમની શરીરસ્વચ્છતામાટે રાખેલ ચિંતા, એ સર્વમાંનું કાંઈ તેમના ઉડી જતા જીવને એક ક્ષણભર પણ રોકી શક્યું નહી. મોરખીથી નીકળતી વખતે મનમાં રચી રાખેલ સર્વ આશાઓનો આ પ્રમાણે અંત આવ્યો, સખીઓ અને સંબંધીઓને મળવાના ઉમંગનો આ પ્રમાણે છેડો આવ્યો તથા સ્વતંત્ર થઈ પોતે સુખી થવાના અને પોતાનાં હાથનીચેનાં માણસોને સુખી કરવાના અનેક વિચારો આ પ્રમાણે મનમાંજ રહ્યા. જે વખતુઆનું શુદ્ધ અંતઃકરણ નાનપણથીજ અનેક દાન પુણ્ય અને ધર્મ તરફ વળ્યું હતું તે જોઈ ઈશ્વરકૃપાથી વધારે આયુષ્ય ભોગવત તો અનેક લોકોપયોગી અને જગતહિતકારક

કામ કરવામાં કંઈ મળ્યા રાખત નહિ પણ તેવાં મનુષ્યરત્ને સંસારમાં જન્મ લઈ આવી નાની વયમાં આ પ્રમાણે એકાએક પોતાનાં માત્ર સાત દિવસનાં બાલકને પોતાની પાછળ દુઃખી થવા મુકી જઈ સંસારમાંથી વિરક્ત થઈ પરલોકમાં નિવાસ કર્યો એના જેવું બીજું વધારે દુઃખદાયક સંતાપકારક અને ખેદજનક શું છે? ત્યારે તેમનો સ્વર્ગવાસ સાંભળી તેમના સહવાસમાં લેશમાત્ર પણ આવેલ સર્વ જાણતે અતિશય દુઃખ સંતાપ અને ખેદ થાય છે ત્યારે જેણે નાનપણથી આજપર્યંત પાળી પોળી તેમને મોટાં કર્યા, જેણે તેમનાં સુખ અને શરીરસ્વસ્થતામાટે અનેક તરેહની ચિંતા ભોગવી તથા જે નિરંતર તેમને સુખી જોવા પરમેશ્વરની પ્રાર્થનામાં દિવસો ગાળતાં એવાં તેમનાં માયાળુ માતૃશ્રીને આ વખતે શું નહિ થયું હોય? ખરેખર કળિકાળના આ વિકરાળ પ્રભાવથીજ આશ્રી વખતુઆનાં મુરખી, સંબંધી તથા સ્નેહીઓને આ દુઃખજનક દેખાવ જોવો પડ્યો નહિ તો પરમ કૃપાળુ પરમેશ્વર આવાં નિપ્પાપ, સદ્ગુણી, શાંત, સરલ, અને સુસ્ત સ્વભાવ તથા હૃદયનાં વખતુઆને તેમનાં માતૃશ્રીને દુઃખમાં નાખી, તેમનાં સંબંધીઓને સંતાપમાં ડુબાડી, તેમનાં સ્નેહીઓને શોકસાગરમાં ડોકાવી દઈ તથા તેમના ઉપકાર તજે આવેલ સર્વ જાણતે અતિશય ખેદ ઉપજાવી આ પ્રમાણે આ વયે આવે વખતે તેમનાં નાનાં બાલક ઉપર જરાપણ દયા ન લાવી એકાએક પોતાની પાસેં તેડાવી લેતજ શું કામ? મુરખીઓને સંતાનના જન્મ જેવું બીજું સુખ નથી અને સંતાનના મરણ જેવું બીજું દુઃખ નથી. ત્યારે આઈ શ્રી મોંઘીઆએ આ દુઃખદાયક ખખર સાંભળ્યા ત્યારે એકાએક તેમના હૃદયમાંથી અતિશય શોકજનક ચીસ નીકળી પડી અને તેઓ મૂર્છિત અવસ્થામાં આવી જઈ પૃથ્વી ઉપર ત્રુટી પડ્યાં. અનેક પ્રકારની આશ્વાસના કર્યા છતાં ઘણી વારે તેમને શુદ્ધિ આવી અને ત્યારપછી તેમની જે દુઃખદ સ્થિતિ થઈ તે યાદ કરતાં આજપણ આંખમાંથી ચોધાર આંસુની ધારા વહે છે. તે દયાળુના મનમાં પો-

તાનાં એ બાલકથી જુદાં પડતી વખતે છેવટની ઘડીએ સ્વપ્નમાં પણ એમ નહોતું આવ્યું કે તેમનાથી વિખુટું પડતું તેમનું આ બાલક માત્ર એ વર્ષમાં અનેક પ્રકારના અનુપમ સુખનો ત્યાગ કરી ચાલ્યું જશે. પોતાનાં એ બાલકને છેવટનું આલિંગન કરતાં એક પણ પલ્લુ તેમને એમ નહિ લાગ્યું હોય કે આ તેમનું આલિંગન છેવટનું જ હતું. આઈશ્રી મોંઘીઆનાં અનેક સત્કર્મ, સદ્કર્મ અને સદાચારને જોતાં સ્વપ્નમાં પણ જે દુઃખ ન ઘટે તેજ દુઃખ પ્રારબ્ધયોગે તેમને આવી પડ્યું, અને એક સદ્ગુણી, સુશીલ અને સર્વોત્તમ રત્ન આ પ્રમાણે જગત-માંથી ઉડી જઈ, માતા, બાપ, ભોજન, સંબંધી, સ્નેહી એ સર્વજળને નિઃસીમ શોકસાગરમાં ડુબાડી દીધાં. આ પ્રસંગે આખું મોરબી સ્વસ્થાન અનહદ શોક અને પરિતાપમાં નિમગ્ન થયું. આખા ગામમાં સર્વ ઠેકાણે પ્રજાની આંખમાંથી આશ્રી વખતુઆના ઉત્તમ ગુણોનું, તેમના અનેક સદ્ગુણોનું, તેમની સુશીલતા તેમની સરલતા અને તેમના સદાચારનું સ્મરણ કરતાં વારંવાર અશ્રુની ધારા પડતી હતી. આખા સંસ્થાનના તાબાના સર્વ બાયાતો સંબંધી અને સ્નેહીઓ સહકુટુંબ ગામોગામથી આ સુશીલ રત્નના સ્વર્ગવાસથી અનહદ ખેદમાં નિમગ્ન થઈ પોતાનાં પાલક આઈશ્રી મોંઘીઆનાં આ અસહ્ય દુઃખમાં ભાગ લેવા અને અનેક તરેહની ધીરજ આપવા સૌ મોરબી આવવા માંડ્યાં જેથી આખા ગામમાં કેટલાક માસસુધી તેમનો શોક તેમનો પરિતાપ અને તે સર્વનું કલ્પાંત એ વગર બીજું કાંઈ સાંભળવામાં આવતું નહોતું. ઈશ્વરે આનંદનો તો કેમ જાણે આ વખતે અસ્ત કીધો હોય, સુખ સર્વ લઈ લીધું હોય અને સંતોષ તથા સ્થિરતા કેમ જાણે પોતાની મેળે ચાલ્યાં ગયાં હોય તે પ્રમાણે આખા ગામમાં સર્વ ઠેકાણે ખેદ નિઃશ્વાસ હાહાકાર શોક અને ઉદાસી એ વગર બીજું જોવામાં આવતું નહોતું. ગામનાં દરેક માણસોની આવી દુઃખદ સ્થિતિ કેટલાક માસ સુધી રહી તે માત્ર બાપશ્રી મોંઘીઆનો પોતાની પ્રજાપ્રત્યે માતા તુલ્ય પ્રેમ અને આશ્રી વખતુઆનું આવું નાનું વય છતાં પોતાના પિતાશ્રી અને માતૃશ્રીના જેવીજ પ્રજાપ્રત્યે મમતા માયાળુતા અને સ્વભાવિક ઉદાર-પણું વિગેરે અનેક ગુણોથીજ.

કાળની શક્તિ કેવી વિચિત્ર છે. તથા દુઃખમય સંસારમાં ખરું જોતાં લેશ માત્ર પણ સુખ નથી તેનું આ પ્રત્યક્ષ પ્રમાણ. માણસ શું

ધારે છે અને શું અને છે, ભવિષ્ય ઉપર કેટલો ભરોસો રાખવો તથા દરપળે પરમેશ્વરની બીક રાખી અંતની ઘડી સુધી કેવી રીતે સદ્ગુણ સાચવવા તે આપણને આશ્રી વખતુઆનો આવો દુઃખદ સ્વર્ગવાસ અને અંતની ઘડીસુધી તેમની પરમેશ્વરપ્રત્યેની ભક્તિ સ્પષ્ટ રીતે શીખવે છે. સર્વશક્તિમાનની ઇચ્છા વગર એક તરણું પણ હલી શકતું નથી, તેની અકળ કળાની આડું કોઈથી આવી શકતું નથી અને તેની ઇચ્છાની વિરુદ્ધ લેશમાત્ર પણ કામ થઈ શકતું નથી. સુખ-દુઃખ જોઈ તે પ્રમાણે હર્ષ-શોક શિવાય મનુષ્ય પ્રાણીથી બીજું કંઈ બની શકતું નથી. ગયેલ માણસ હજાર ઉપાયે પણ પાછું લાવવાની શક્તિ કોઈમાં છેજ નહિ. ત્યારે પછી વ્યર્થ શોક, સંતાપ, ખેદ અને દુઃખમાં જે દિવસો કાઢવા તે નિરર્થક. એથી કંઈ પરમેશ્વર ખુશી થતાં નથી, એથી કંઈ ગયેલ માણસને સુખ થતું નથી, એથી કંઈ આપણે તેને પરલોકમાં સંતોષ આપતા નથી, એટલુંજ નહિ પણ એથી આપણને પણ લેશમાત્ર લાભ થતો નથી. જોકે તેમની તરફ ખેંચાઈ રહેલ મનને તેમના વિયોગદુઃખથી પાછું વાળવું ઘણુંજ કઠણ છે તોપણ સૃષ્ટિના નિરંતરના નિયમપ્રમાણે તેને જોર જીલમથી પણ પાછું વાળ્યા વગર છુટકો નથી.

આશ્રી મોંઘીઆએ આ પ્રમાણે વારંવાર વિચાર કરતાં એ પ્રિય-પુત્રીના સ્વર્ગવાસના નિઃસીમ શોકમાંથી જેમ તેમ અંતે પોતાનું મન કાઢી, ધૈર્ય ધરી તથા પરમેશ્વર ઉપર આધાર રાખી તેમની પાછળ તેમના કલ્યાણ માટે પ્રત્યેક તીથોમાં પ્રરી અનેક યાત્રાઓ કરી દાન પુણ્ય અને ધર્મ કરવાનો નિશ્ચય કર્યો. આ નિશ્ચય કરી તેઓ પોતે પોતાની પ્રિયપુત્રીનાં પ્રિયસખી માકુઆ જેને આજસુધી પોતાનાંજ સંતાન પ્રમાણે રાખેલ છે તેમને તથા તીર્થ અને યાત્રાની ઇચ્છાવાળાં બીજાં દુઃખી અને નિરાશ્રિત ઘણાં માણસોને પોતાની સાથે લઈ અત્યંત શોક અને ખેદમાં નિમગ્ન છતાં તેજ વર્ષના ભાદરવા શુદ્ધ ૯ ને દિવસે પોતાનું નગર છોડી બહાર નીકળ્યાં. ત્રણ દિવસસુધી તેઓએ ગામને પાદર રહી પ્રજના મોટા સમુદાયને આવી પડેલ શોક અને સંતાપમાંથી કાઢવાને ધીરજ આપી અને પછી ચોથે દિવસે ત્યાંથી સાથે લીધેલાં સર્વ માણસો સાથે ચાલ્યાં. સિદ્ધપુર મથુરાં વૃન્દાવન ગોકુલ કાશી ગયા અને જગન્નાથ વિગેરે અનેક તીર્થોમાં

ફરી સર્વ ઠેકાણે રસ્તામાં મારીસા સરાવ્યા દાન આપ્યાં અને ઠેકાણે ઠેકાણે બ્રાહ્મણોને ગૌદાન દીધાં. આ પ્રમાણે સર્વ ઠેકાણે દાન પુણ્ય કરતાં ફરતાં હતાં તેટલામાં ચૈત્રમાસમાં તેમને પોતાનાં માતૃશ્રીના સ્વર્ગવાસ થવાના સમાચાર મળ્યા. આમ એક પછી એક દુઃખ આવતાં છતાં પણ ધૈર્ય રાખી યાત્રામાં માતૃશ્રીનાં પણ શ્રાદ્ધ સરાવ્યાં અને અંતે પ્રયાગમાં આશ્રી વખતુઆની વર્ષી વાળી પોતે સ્વદેશ તરફ લગભગ એક વર્ષ પાછાં ફર્યા.

મોરબી પુગતાંજ અટલા લાંબા વખત સુધી યાત્રામાં રહેલ પોતાનાં રાજ્યમાતાને પાછાં ફરેલ જોઈ સર્વ પ્રવ્રત્તને અતિશય આનંદ અને સંતોષ થયો. આઘશ્રી મોંઘીબાએ ત્યાં આવી તુરત પ્રિયપુત્રીનાં બાલક માટે વસ્ત્ર ઘરેણાં અને અનેક તરેહનાં રમકડાં લઈ તેમની ખબર કાઢવા માણસોને પોરબંદર મોકલી પોતે પોતાનાં માતૃશ્રીનાં વાર્ષિક ઉપર ચૂટે ગયાં. તે માણસોને કુશલતાના ખબર લઈ પાછાં ફર્યાને હજી તો ઘણા દિવસ થયા નહોતા તેટલા વખતમાં વારંવાર વૃદ્ધાવસ્થામાં જોયેલ દુઃખમાં વધારો કરવાને પોરબંદરમાં આશ્રી વખતુઆનું બાલક માતાનો અસહ્ય વિયોગ સહન ન થવાથી માત્ર એક વર્ષ અને એ માસ આ સંસારમાં કાઢી સ્વર્ગવાસ પામ્યું. માયાળુ આશ્રી વખતુઆને સ્વર્ગવાસ થવાને હજી તો માત્ર થોડોજ વખત થયો હતો, હજી તેમનું સ્મરણુ વારંવાર થયા કરે છે, હજી તો તેમના સદગુણુ દયાલુપણુ અને માયાલુપણુ વારંવાર સાંભળી કરે છે, એટલુંજ નહિ પણ તેમની સુશીલતા સરલતા અને સદ્ધર્મ મનમાંથી હજી ખસ્યાં નથી, તેટલામાં પરમેશ્વરે જે રત્નથી તેમનું નામ આ ક્ષણભંજુર જગતમાં આજ દિવસ સુધી અમર રાખ્યું હતું, જે રત્નને સંભારી આપણે એ માયાલુના ગુણુ તથા દયાર્દ્ર સ્વભાવનું સ્મરણુ કરતા હતા અને જે રત્નથી આપણે આજસુધી આશ્રી વખતુઆના સ્વર્ગવાસ પછી કંઈક સંતોષ મેળવતા હતા તે તેમનાં પુત્રીરત્નને આ સૃષ્ટિમાંથી વિશ્વકર્તાએ આ પ્રમાણે ખેંચી લીધું. આ દુઃખદાયક બનાવ (સંવત્ ૧૯૪૩ ના શ્રાવણ વદી ૩૦ અને શુક્રવારે બન્યો.) મોરબીથી જતી વખતે શું ઉલ્લાસ, કેવી આશા, કેવા કેવા તરંગ અને કેટલો કેટલો આનંદ, એ સર્વ હાલ સ્વપ્નની પેટે જણાય છે. સંસાર દુઃખદાયક છે, જીવિત એક પાણીનો પરપોટો છે અને મનુષ્યદેહ ક્ષણભંજુર છે તે

માયાળુ વખતુઆ અને તેમનાં પુત્રીરત્નના એકાએક સ્વર્ગવાસથી સર્વના મનમાં તાન્ન થાય છે. ઈશ્વર શું કરે છે અને ઘડી પછી શું થશે તે સમજી શકાતું નથી. આશ્રી વખતુઆની આબદમાં આ પ્રમાણે દુઃખની છેવટની હદ દેખાડી. ઈશ્વરે કંઈ વધારે દેખાડવું બાકી રાખ્યું નહિ. જે પ્રેમ જે સ્નેહ અને જે સદ્ગુણ તે માયાળુ સર્વને અતની ઘડી સુધી દેખાડી ગયાં છે તે સ્નેહ અને તે પ્રેમ આપણને આ દુઃખદાયક બનાવ સાંભળી વધારે દુઃખી કરે છે. ગરીબ બિચારા બાલકે માતાનું સુખ જોયું નહિ પણ મોટા થઈ સંસારની વિચિત્રતા જોઈ તેનાં ફેહેવાતાં સુખમાં લીન થાત તોપણ તેમનાં મુરખીઓને અને તેમની માતાના ઉપકાર તજે દયાયેલ બાળાં જાણુને કંઈક સંતોષ થાત. પણ પ્રારબ્ધમાં એટલું પણ જોવાનું નહિ હોય. હવે તો તે બેચેન સંભારી તથા તેમના ગુણોને યાદ લાવી અંતે આંખમાંથી અશ્રુપ્રવાહ વગર વિશેષ શું બની શકે તેમ છે? જગત્-કત્તીની કૃતિની આડાં ઢાઢથી આવી શકાતું નથી તે ક્યાં ઢાઢતું અગ્નિયું છે માટે બનેલ દુઃખદાયક બનાવ ઈશ્વરોધીન છે એમ સમજી જેમ તેમ મન વાળવા વગર બીજે ઉપાય નથી. આઘશ્રી મોંઘીઆના પુણ્ય સામું જોઈ ઈશ્વરે આ બાલકીને બચાવી હત તો તેમની વૃદ્ધાવસ્થામાં તેમને આશ્રી વખતુઆ તરફનો કંઈક સંતોષ મળત. પણ જે બન્યું તે નથી બન્યું એમ થતું નથી માટે ધીરજ રાખી તથા સર્વને ધીરજ આપી પરમેશ્વર ઉપર આશ્વાસ રાખવા વગર બીજે શું ઉપાય ?

આઘશ્રી મોંઘીઆનાં સગાં સંબંધી સ્નેહીઓ અને સ્વર્ગવાસી આશ્રી વખતુઆનાં નિરંતર પાસે અને છોટે રહેલ સખીઓએ ખેદના તથા ધીરજ રાખવાની પ્રાર્થનાના અનેક પત્રો આઘશ્રી મોંઘીઆ ઉપર લખ્યા. આ પ્રસંગે આશ્રી માકુઆ પણ તે દુઃખમાં ભાગ લેવા તેમની પાસે ચૂટે ગયાં. અંતે શાસ્ત્રસંગથી થયેલ જ્ઞાને આઘશ્રી મોંઘીઆને ધીરજ આપી. વિશ્વની વિચિત્ર રચના ધ્યાનમાં લઈ તેમણે સર્વને ધારણા આપી, પોતાના માતૃશ્રીની વાર્ષી હાલ તુરત અંધ રાખી અને એ ક્રિયા પૂર્ણ થાય ત્યાંસુધી હમણાં તો ચૂટેજ રહેવાનો નિશ્ચય કર્યો.

અનેક તીર્થ, યાત્રા, દાન અને પુણ્ય કરી આશ્રી વખતુઆના કલ્યાણ માટે અને તેમના નામસ્મરણાર્થ તેમનાં પ્રતાપી માતૃશ્રીએ જે

ને કીધું છે તે કંઈ ઓછું નથી. પ્રતાપી ઠાકોર સાહેબ શ્રીવાદ્યજીએ પણ એક ધર્મોદા નિશાળ કાઢી તેની સાથે આશ્રી વખતુઆનું નામ દર્મેશભાઈ જેડી રાખ્યું છે તોપણ આજ ચૌદ વર્ષથી આશ્રી મોંઘીઆના, અખંડપ્રાદપ્રતાપ ઠાકોર સાહેબશ્રી રવાજના તથા સ્વદેશ હિતેપી પ્રતાપી ઠાકોર સાહેબ શ્રી વાદ્યજી તથા આશ્રી વખતુઆના અનેક ઉપકારો તળે દબાયેલ રવાજરાજ પાઠશાલાના શિક્ષાગુરૂ શીઘ્રકવિશાસ્ત્રિજી શંકરલાલ માહેશ્વર જેમણે આજસુધીમાં એ પાઠશાલાના અધ્યક્ષ રહી ઠાકોર સાહેબ શ્રીરવાજના નામસ્મરણાર્થ અનસયાબુદ્ધય, ભોગવતીભાગ્યોદય, વિપત્તિવિષે નિબંધ સેવ્યસેવકધર્મ તથા સાવિત્રચરિત્ર નાટક વિગેરે ઘણા અમુલ્ય ગ્રંથો સંસ્કૃત ભાષામાં રચી બહાર પાડ્યા છે તેમણે આશ્રી વખતુઆ જેવાં સદ્ગુણીરતનું નામ નિરંતર આવા એક અમુલ્ય સ્ત્રીધર્મના પુસ્તક સાથે જેડી રખાય તો સારું એમ ધારી પોતાનું સંસ્કૃત ભાષામાં રચેલ ચંદ્રપ્રભાચરિત્ર તેમના નામસ્મરણાર્થ આશ્રી મોંઘીઆને અર્પણ કરવાનો વિચાર કર્યો. પરંતુ જ્યારે તેમના મિત્ર રા. રા. વૈદ્યરાજ જટાશંકર વિઠ્ઠલજી જે આશ્રી મોંઘીઆ, ઠાકોર સાહેબ શ્રી વાદ્યજી તથા આશ્રી વખતુઆના અનેક ઉપકારથી આભારી થયેલ છે તેમણે આ તેમનો વિચાર જાણ્યો ત્યારે એ અમુલ્ય ગ્રંથનું જે ગુજરાતી ભાષાંતર તેનીજ સાથે હોય તો સ્ત્રી વર્ગને વધારે ઉપયોગી થઈ પડે એમ ધારી પોતા તરફથી આશ્રી વખતુઆનાજ નામસ્મરણાર્થ રવાજરાજ-પાઠશાલાના મુખ્ય શિષ્ય રા. વૈદ્ય વિશ્વનાથ વિઠ્ઠલજી તથા રા. કેશવલાલ હરિરામનું કરેલ ચંદ્રપ્રભાનુ ગુજરાતી ભાષાંતર આશ્રી મોંઘીઆને અર્પણ કરવાનું નકી કર્યું. આ પ્રસંગે આવાં એક સદ્ગુણી રતનનું ટુંક જન્મચરિત્ર સ્ત્રીધર્મ ઓધક આવા અમુલ્ય ગ્રંથ સાથે હમેશભાઈ જેડાઈ રહેતો તે સ્ત્રીવર્ગને અતિ ઉપયોગી અને જ્ઞાનદાયક થઈ પડે એમ ધારી તેમને તેમની આલ્યાવસ્થામાં અતિ પ્રિય થઈ પડેલ આ ચંદ્રપ્રભાચરિત્ર સાથે તેમનું ટુંક જ્ઞાતાંત પણ જેડી રાખ્યું છે.

સંવત ૧૯૪૩, ૧
બાદપદ.

તેમના અનેક ઉપકારોમાં દબાયેલ
પોપટ પ્રભુરામ વૈદ્ય.

ચંદ્રપ્રભાચરિત્ર.



(સર્વે પર્વતોના રાજ પ્રખ્યાત હિમાચલે પોતાનાં પુત્રી પાર્વતીના અભ્યાસને માટે પોતાના અંતઃપુરમાં અતિ ઉત્સાહથી પાઠશાળા સ્થાપી હતી. તેમાં પાર્વતીનાં માયાળુ માતા મેનાં અને ખીજાં પરે-પકારી સતીજનો પાર્વતીને ભણાવતાં. જેમ જેમ અભ્યાસ વધતો ગયો અને યોગ્ય થતાં ગયાં તેમ તેમ તેમની કૃપાથી પાર્વતી પોતે થોડાં સમયમાં સર્વ વિદ્યા સંપાદન કરીને તેમનીવતી તે પાઠશાળામાં કન્યાઓને ભણાવવા લાગ્યાં અને સતીજનોના સમાજમાં સ્ત્રીધર્મવર્ધક સતીજનોનાં ચરિત્રોનાં વ્યાખ્યાનો આપવા લાગ્યાં.) એક દિવસે સાંજ પડવા આવતાં જ્યારે તડકાનો તાપ ઓછો થવા લાગ્યો, વૃક્ષોની અને પહાડના શિખરોની નમેલી છાયા સુજનોની મિત્રાઈની પેઠે આગળ વધવા લાગી, તડકાના તાપથી કરમાઈ ગયેલી વનસ્પતિઓ પાછી તે-જસ્વી થવા લાગી, સૂર્યનારાયણ આખો દિવસ ફરી ફરીને યાદી જતાં વિશ્રામ લેવાને જાણે અસ્તાચળ ઉપર ઉતરતા હોય તેમ જણાવા લાગ્યા, વનમાં દૂર ચરવા ગયેલી કામધેનુઓ આશ્રમની પાસેના ઝરણું પાણી પીને પોતાનાં વાંછડાં ઉપરની પ્રીતિથી ઉતાવળે દોડી આવવા લાગી, કમળોને પ્રકૃષ્ટિત કરનારા, જગતને શોભાવનારા અને આખા બ્રહ્માંડના મણિમય દીવા જેવા ભગવાન્ સૂર્યદેવ પશ્ચિમ દિશારૂપી સ્ત્રીને મણિનો ચાડલો હોય તેવા જણાવા લાગ્યા. સાંજ પડતાં જતાં ઉઘડવાનો આદર કરતાં રાત્રિવિકાશી કમળોને સુગંધ થોડો થોડો ચારે કોર પસરવા માંડ્યો, ઉઘડવા માંડેલાં કમળો અને અનેક પ્રકારનાં પુષ્પો ઉપર ગંધના લોભી ભમરાઓ ગુંજાર કરવા લાગ્યા, ગંગાજ-

લના અતિ શીતલ બિંદુના ભારથીજ બળે ધીરે પડી ગયો હોય તેવો તે સમયનો ટાલો પવન મંદમંદ વહાવા લાગ્યો, અને પાઠ શાળામાં અભ્યાસ કરતી કન્યાઓને રત્ન આપવાનો સમય થયો, તે સમયે સર્વે મુંદર સાંદિયોથી શણગારેલો સ્ફટિક મણિનો મંડપ, નિત્યના નિયમ પ્રમાણે પરમ પવિત્ર પાર્વતીજીના મુખચન્દ્રથી નીકળતો અમૃતરસ લેવાની ઈચ્છાથી અતિ ઉતાવળે આવેલી પવિત્ર ચરિત્રવાળી દેવપત્નીઓ અને દેવકન્યાઓથી, અસુરપત્નીઓ અને અસુરકન્યાઓથી, નાગપત્નીઓ અને નાગકન્યાઓથી, યક્ષપત્નીઓ અને યક્ષકન્યાઓથી, ગંધર્વપત્નીઓ અને ગંધર્વકન્યાઓથી, મુનિપત્નીઓ અને મુનિકન્યાઓથી, તથા રાજપત્નીઓ અને રાજકન્યાઓથી સંપૂર્ણ ભરાઈ ગયો. ભગવતી અનસૂયા-લોપામુદ્રા આદિ મહાસતીઓ પોતપોતાના સિંહાસનને શોભાવવા લાગ્યાં; ભગવતી અનસૂયાના અને લોપામુદ્રાના અતિ આગ્રહથી મહાસતીનાં શિરોમણિરૂપ ભગવતી અરૂંધતીજીએ સમાધ્યક્ષનું સિંહાસન શોભાવ્યું; હિમાચલનાં મહારાણી મેના મંત્રીના સિંહાસન ઉપર ખીરાબ્યાં; અને સર્વનાં એકાગ્રચિત્ત હોવાથી ચિત્રમાં આગળેલ હોય તેમ અલંકૃત નિશ્ચલ થઈને પાર્વતીના મુખકમલથી નીકલતાં કોમલ ભાષણરૂપ મકરંદનો સ્વાદ લેવાના લોભથી ‘ભાષણનો આરંભ હવે તરત થાય તો સાર’ એમ આખી સભા ઈચ્છા કરવા લાગી. તેટલામાં મહાસતી અરૂંધતી મણીમય સિંહાસનથી ઉભાં થઈને બોલ્યાં કે, ‘હે મેનાના મનને વિશ્રામ લેવાની કલ્પલતા! હે હિમાચલનાં કુલને શોભાવે તેવા ગુણુવાળી! હે પુત્રિ પાર્વતિ! તમારા મુખકમલથી સતીજનનાં વિચિત્ર અને પવિત્ર ચરિત્રો સાંભળી સાંભળીને પણ આ સભામાં આવેલી સદ્રણી કુલીન પતિવ્રતા સ્ત્રિયોનાં પવિત્ર અંતઃકરણો તૃપ્તિ પામતાં નથી. (ખરું છે કે અમૃત પીતાં કોને તૃપ્તિ થાય?) તમારાં ભાષણો કે જેઓમાં દિવસે દિવસે અધિક અધિક રસ આવતો જાય છે, જેઓમાં અગણ્ય ગુણો રહેલા છે, જેઓમાં અનેક પ્રકારના અલંકારો ઝલકી રહેલા છે, જેઓમાં દોષનો લેશ પણ આવેલો નથી, જેઓમાં ગર્વનો અંશ પણ આવેલો નથી અને જેઓમાં અક્ષરે

અક્ષરે વેદના અને શાસ્ત્રના ઉપદેશો શોભી રહેલા છે, તેવાં તેવાં અનેક ભાષણો તમારા મુખકમલથી અમે સાંભળ્યાં છે. પણ હમણાં તો આ અનસૂયા-લોપામુદ્રા આદિ સઘળી મહાસતીઓ તમારી કલ્પનાશક્તિની પરીક્ષા નેત્રવામાટે આ સમયેજ તરત જે તમે કલ્પેલું હોય, કોય પણ ક્ષતિદાસનો જેને આશ્રય ન હોય, કોય પણ પુરાણમાં જે પ્રસિદ્ધ ન હોય, કોય પણ કથાનકોમાં જે કહેવાયું ન હોય, કોય પણ રૂપકમાં જેનું નિરૂપણ ન થયું હોય, કોય પણ કાવ્યકલ્પનામાં જે કલ્પાયેલું ન હોય, અને રસ ગુણ અલંકાર તથા સદુપદેશોથી જે ભરપૂર હોય તેવું ભાષણ સાંભળવાની ઇચ્છા રાખે છે. તો આ સમયે ઉપર કહ્યા પ્રમાણે નવીનજ કોય અદ્ભુત કથારૂપ ભૂપણથી સુશોભિત ભાષણ કરીને તમે આ સર્વ મહાસતીનાં અંતઃકરણોનું રંજન કરશો એવી હું આશા રાખું છું.’ એમ કહીને ભગવતી અરંધતી બોલતાં બંધ થયાં કે તરત વિદ્યાભ્યાસ કરનારી કન્યાઓના સમુદાયમાંથી આનંદસહિત શ્રીપાર્વતી, ઉભાં થઈને નમ્રતાથી બોલ્યાં કે ‘હે દયામય અંતઃકરણવાળાં માતા, અરંધતિ ? આપની આજ્ઞા પ્રમાણે કલ્પિત ભાષણ કરવા હું મારી અલ્પમતિ પ્રમાણે પ્રયાસ કરીશ, પણ મારો પ્રયાસ સફળ કરવાનો આધાર તો આપ અને આ સર્વ મહાસતીની દયાદૃષ્ટિ ઉપરજ છે. કારણ કે અતિ બુદ્ધિવાળી અને સુશીલતાના નિવાસરૂપ આપ જેવી મહાસતીઓનાં દયાસહિત જોવારૂપ અમૃતની લેહેરોથી નીરસ પણ વચન સરસ થાય છે, નિર્ગુણ પણ વચન ગુણવાળું થાય છે, અલંકાર વિનાનું પણ વચન અલંકારવાળું થાય છે, અને વિદ્વાનલોકોનાં હૃદયને આનંદ ન આપે એવું પણ વચન વિદ્વાનલોકોનાં હૃદયોને આનંદ આપનાર થઈ પડે છે એ કોનું અઘણું છે ?’ એ પ્રમાણે બોલી હાણુમાત્ર નેત્ર વીંચી શ્રી સરસ્વતી અને સદ્ગુરું ધ્યાન ધરીને અને સર્વ મહાસતીઓને પ્રણામ કરીને પાર્વતીજીએ નીચે પ્રમાણે ભાષણનો આરંભ કર્યો.

મારી પ્રિય બેહેનો ! આખી પૃથ્વીના મસ્તકના અલંકારરૂપ, સંસારમાં સારરૂપ, અને અનેક પ્રકારના વૈભવોના આધારરૂપ દેવલોકની

સમૃદ્ધિને પણ તિરસ્કાર કરે એવી સમૃદ્ધિવાળાં અનેક મંદિરોથી સુ-
 શોભિત, પોતપોતાનાં ધર્મ-કર્મમાં પ્રીતિવાળી પ્રજાથી ભરપૂર, દિવસે દિ-
 વસે ઉદય પામતું માનસોદય એવે નામે એક પૃથ્વીમાં પ્રખ્યાત નગર
 છે. સર્વ કલાઓમાં કુશલ, કાવ્ય-શાસ્ત્ર-નાટક-રસ-અલંકાર વિગેરેનો જ્ઞ-
 ણુનાર, અન્યાયનો અજ્ઞાણુનાર, વિનયનો વિશેષ જ્ઞાણુનાર, સધળાં
 રાજકાજને કરી જાણુનાર, બુદ્ધિમાનની બુદ્ધિનો જ્ઞાણુનાર, રાજનીતિ-
 રૂપ કમલિનીમાં રાજહંસરૂપ, પોતાના વંશમાં ભૂપણરૂપ, વૈરિરૂપ વ-
 નનો વિનાશ કરનાર, સર્વ લોકપાલનો મૂર્તિમાન અંશ હોય નહિ જાણે
 તેવો અને પ્રતિદિવસ નિષ્કપટ ભક્તિથી પૂજેલા શ્રી ચંદ્રચૂડ શંકરના
 ચરણકમલના નખરૂપ ચિંતામણિથી જેનું સર્વ ઈચ્છિત સંપૂર્ણ થયેલ
 છે, જે ઉપમા ન દર્શ શકાય તે રીતે પારકું પ્રિય અને પારકું હિત
 વિચારી કરે છે, જેને અલૌકિક સમાનદૃષ્ટિપણું અને સ્વાભાવિક ઉદારતા
 આદિ અનેક સદ્યુણોથી શ્રીસદાશિવનો પ્રસાદ પ્રાપ્ત થયેલ છે અને
 કેમ જાણે મૂર્તિમાન શિવપ્રસાદ હોય એવો શિવપ્રસાદ એવે નામે પ્ર-
 ખ્યાત મહારાજ તે નગરનું પાલન કરતો હતો. અને તેને કેમ જાણે
 ન્યાય અને જય મૂર્તિમાન હોય, કેમ જાણે વિનય અને અબ્યુદય મ-
 નુષ્યને આકારે અવતરેલા હોય, કેમ જાણે શમ અને દમ દેહધારી
 હોય, તેમ ક્ષણ એક પણ ગુણ ન પડનારા, જગત્પ્રખ્યાત વિદ્વાતાવા-
 ણા, રાજ્યહિતકાર્યોમાં નિરંતર સાવધાન રહેનારા, સારાં આચરણવા-
 ણા, રાજભક્તિમાં યત્નવાળા, અને રાજની આજ્ઞાને આધીન રહેનારા
 શિવદત્ત અને શંભુદત્ત એવે નામે બે પ્રધાનો હતા. મહારાજ શિવપ્ર-
 સાદ નિરંતર પોતાની પ્રજાનું રંજન કરવામાંજ તત્પર હોવાથી પોતા-
 ના ઉત્તમ પ્રધાન શિવદત્ત અને શંભુદત્તની સાથે રહી પોતાની પ્રજાનું
 પાલન, પોષણ અને લાલન પોતાનાં સંતાનનીજ પ્રમાણે કરવામાં સા-
 વધાન રહેતા હતા. એ મહારાજનો એક પણ ક્ષણ એવો ન જતો કે
 જેમાં તેણે પોતાની પ્રજાનું પ્રિય અને હિત કેમ થાય તેવો વિચાર
 ન કરેલ હોય, એ મહારાજનો કોય પણ ક્ષણ એવો ન જતો કે

જેમાં તેણે પોતાની પ્રજાનો અભ્યુદય કેમ થાય તેવો વિચાર ન કરેલ હોય, અને એ મહારાજનો એક પણ ક્ષણ એવો નજા જાતો કે જેમાં તેણે પોતાની પ્રજા નિશ્ચિંત અને નિર્ભય રહી આ લોક અને પરલોક-નું પરમ કલ્યાણ કેમ મેળવી શકે એ વિષે વિચાર ન કરેલ હોય. જે જે વિચારો એ મહારાજ શિવપ્રસાદ પોતાના મનમાં કરતા તે તે વિચારો પવિત્ર પ્રધાન શિવદત્ત અને શંભુદત્તને જાણાવતા અને પ્રધાન પણ તે તે સદ્વિચારો સાંભળી ઘણા આનંદથી તે પ્રમાણેજ સર્વ રાજકાર્ય ચલાવતા હતા; જેથી પ્રજાનાં સુખની સીમા રહી નહીં, પ્રજાના આનંદનો અવધિ રહ્યો નહીં, અને પ્રજાનો અભ્યુદય પ્રતિદિન વધતોજ ગયો. એ પ્રજા રાજાતરફથી પ્રજાને દુઃખ થતું હશે એવું જાણતી ન હતી એ પ્રજા રાજા તરફથી પ્રજાને ભય થાતો હશે એવું જાણતી ન હતી અને એ પ્રજા રાજાતરફથી પ્રજાને ચિંતા, ખેદ, તિરસ્કાર તથા અનાદર થતો હશે એવું જન્મથી જીવિતપર્યંત સ્વપ્નમાં પણ જાણતી ન હતી. એ પ્રજા રાજાતરફ પિતાતુલ્ય ભક્તિ કરતી હતી અને રાજા પ્રજા ઉપર પુત્રતુલ્ય પ્રેમ રાખતો હતો. દુઃકામાં તે રાજા નલ, નહુષ, યયાતિ, માંધાતા, અને અલર્ક આદિ પુરાતની રાજાના સદ્ગુણોને વિસ્મરણ કરાવતો હતો. એ રીતે પ્રજાનું પાલન કરતાં કરતાં પ્રધાન અને રાજા સંપૂર્ણ વૃદ્ધ અવસ્થાને પ્રાપ્ત થતાં પોતાના રત્ન જેવા પુત્રોને પોતપોતાનું કામ સોંપી પોતે નિશ્ચિંત રહી ઈશ્વરભજનમાં દિવસો કાઢવા લાગ્યા. એક દિવસે જ્યારે પાપી પુરુષોના યશની પેઠે ચન્દ્ર જાંખો પડવા લાગ્યો, જ્યારે વ્યસની પુરુષોના ગુણોની પેઠે તારાઓ ક્રમે ક્રમે લોપ થાવા લાગ્યા, જ્યારે નીચ પુરુષોની સંપત્તિની પેઠે રાત્રિ ઓછી થવા લાગી, જ્યારે લોભીની શોભાની પેઠે રાત્રિવિકાશી પૌરણીઓ કરમાવા લાગી, અને જ્યારે સત્સંગથી અજ્ઞાનની પેઠે સૂર્યના પ્રકાશથી અંધકાર નાશ પામવા લાગ્યું ત્યારે મહારાજ શિવપ્રસાદ સ્નાન સંધ્યા શિવપૂજન વિગેરે પોતાનું નિલકર્મ પરવારી સભામંડપમાં આવ્યા. પ્રધાન શિવદત્ત અને શંભુદત્ત પણ રાજાને પ્રણામ કરી તેની

આજ્ઞાથી તેની પાસેજ બેઠા અને પ્રજ્ઞપ્રત્યે રાજ્યઓનો શો ધર્મ છે તે વિષે મહારાજ્યએ પરમ પ્રીતિથી બાંધેલા ઉત્તમ ગ્રંથનું વ્યાખ્યાન મહારાજના મોઢાથીજ સાંભળી સાંભળીને તેઓ પરમ આનંદમાં મગ્ન થવા લાગ્યા. એટલામાં પ્રતીહારે આવી હાથ જોડી વિનંતિ કરી કે, મહારાજ! મહાતેજસ્વી, મહાતપસ્વી અને મહાજિતેન્દ્રિય કૌય મહામુનિ આજે પોતાનાં ચરણકમલની રજથી આપણા રાજ્યભુવનના આંગણાની ભૂમિને પવિત્ર કરે છે અને આપને દર્શન દહ કૃતાર્થ કરવા ઇચ્છે છે, પછી જેવી આપની આજ્ઞા. પ્રતીહારનું આવું વચન સાંભળી ઘણા આનંદથી, અહો ધન્ય ભાગ્ય, મહામુનિનાં દર્શન ક્યાંથી? જાઓ શંભુદત્ત, તમે પ્રતીહારની સાથે જઈ તે મહામુનિને આહીં તેડી આવો. એવી રીતે-રાજ્યએ આજ્ઞા કરતાં તરત ‘જેવી મહારાજની આજ્ઞા’ એમ કહી શંભુદત્ત પ્રતીહારની સાથે ગયા અને ક્ષણમાત્રમાં મુનિને તેડી સભામંડપમાં આવ્યા. મુનિરાજને આવતા દેખીનેજ રાજ્યએ સિંહાસન ઉપરથી ઉતરી કેટલાંક પગલાં સામે ચાલી દંડવત્પ્રણામ કર્યા. બેય પ્રધાનોએ પણ ઘણીજ ભક્તિથી દંડવત્પ્રણામ કર્યા. તે સર્વને મુનિએ દયાદૃષ્ટિથી જોઈ આશિર્વાદ આપ્યો અને મહારાજ શિવપ્રસાદના આગ્રહથી તેનાજ સિંહાસન ઉપર મુનિરાજ બિરાજ્યા. રાજ્યએ વિધિપૂર્વક તેની પૂજા કરીને હાથ જોડી પ્રાર્થના કરી કે, મુનિરાજ! આપનું અકસ્માત્ આ દર્શન થવાથી અમારું જન્મ અને જીવિત સઘળું સફળ થયું છે. તો પણ આપે શું પ્રયોજનથી આંહી પધારી અમને કૃતાર્થ કરેલ છે તે જાણુવા અમારાં મન ઘણાંજ આતુર છે. આ રાજ્ય, આ ખજાનાઓ, આ પ્રધાનો, મારો સઘળો પરિવાર અને હું પણ આપનેજ આધીન છું. માટે જે કાંઈ આજ્ઞા કરવી હોય તે ઇચ્છા પ્રમાણે કરો તે હું માથે ચડાવી લેવા તયાર છું. આવાં નિનયસહિત રાજનાં વચન સાંભળી મુનિ બોલ્યા કે, પુત્ર શિવપ્રસાદ! આ પૃથ્વીમાં રાજ્યઓ ઘણા છે, પ્રધાનો ઘણા છે અને પ્રજા પણ ઘણી છે પણ તું જેવો રાજ તુંજ છો, તારા પ્રધાન જેવા તારા પ્રધાનજ છે, અને તારી પ્રજા જેવી તારી પ્રજાજ

છે. મેં પૂર્વ, પશ્ચિમ, દક્ષિણ અને ઉત્તર દિશાના અનેક દેશના અનેક રાજાઓ, અનેક પ્રધાનો અને અનેક પ્રજા જોઈ પણ આંધ્ર તો રાજા પ્રધાનથી ઉદાસ રહે છે, આંધ્ર તો પ્રધાન રાજાથી ઉદાસ રહે છે, અને આંધ્ર રાજા અને પ્રધાન પરસ્પર મળીને રહે છે તો તેની પ્રજા ઉદાસ હોય છે. આંધ્ર પ્રજા રાજાભક્તિવાળી હોય છે તો રાજા અને પ્રધાન તેથી વિમુખ રહે છે. આંધ્ર તો પ્રધાનોના રાજાને હિતાહિત કેતા નથી અને આંધ્ર પ્રધાનો હિતાહિતનો બોધ કરે છે તો રાજાઓ સાંભળતા નથી. એમ થવાથી રાજાઓનો ઉદય થતો નથી, પ્રધાનોની પ્રતિષ્ઠા નાશ પામે છે અને પ્રજાને દુઃખ દૂર થઈ શકે નથી. એ સર્વ પ્રકારની અનુકૂળતા તારા રાજ્યમાં છે એવું ઘણા લોકોનાં મુખથી સાંભળી તે જોવા માટે હું આંધ્રી આવેલ છું, અને જોવું સાંભળવું હતું તેવુંજ દૃષ્ટિથી દેખી અનુભવ કરી મને ઘણાંજ સંતોષ થયો છે. હું કહું છું કે ઈશ્વરકૃપાથી તારા રાજ્યમાં નિરંતર આવો ને આવોજ સંપ આપ્યા કરતો. મુનિરાજાનું ઉપર પ્રમાણે વચન સાંભળી રાજાએ કહ્યું કે, મુનિરાજા! એ સર્વ આપ જોવા મહાત્માઓની કૃપાનુંજ ફલ છે. મહાત્માઓની કૃપાવિના કે અતિ ઉત્તમ પુણ્યવિના સર્વ પ્રકારની અનુકૂળતા મળતીજ નથી. મારા પવિત્ર પિતાજી કૈલાસવાસી થયા પછી હું જે દિવસથી રાજસિંહાસન ઉપર બેઠો છું તે દિવસથી આજશુધી સર્વ અનુકૂળજ મને મળેલ છે. હું મારા આ બે પ્રધાનોની અનુકૂળતા વખાણું, કે મારી પ્રાણપ્રિયાની અનુકૂળતા વખાણું, કે મારા પુત્રોની અનુકૂળતા વખાણું, કે મારી પ્રજાની અનુકૂળતા વખાણું? એ સર્વ મારું પ્રિય-હિત કરવા માટે પોતાના પ્રાણ છોડવામાં પણ પાછો પગ દે તેવાં નથી. તેમાં પણ આ બેય પ્રધાનોનો પ્રેમ તો કાંઈ જુદાજ પ્રકારનો મારી ઉપર અને મારો પ્રેમ તેઓની ઉપર કાંઈ જુદાજ પ્રકારનો છે. માટે મેં એવાં શાં પુણ્યો કર્યા હશે અથવા મારા પિતાજીએ શાં પુણ્યો કર્યાં હશે કે જેથી મને આજે આવાં મિત્રરત્ન મળેલ છે તે આપ પાસેથી જાણવા ઇચ્છું છું. આપ કે જે ભૂત-ભવિષ્ય-વર્તમાન કાલના

જાણનારા છે તેનાથી કાંઈજ અગ્નિજ્યુતું નહિ હોય માટે કૃપા કરી કહ્યો કે હું પૂર્વજન્મમાં કોણ હતો, આ પ્રધાનો પૂર્વજન્મમાં કોણ હતા, મને અને આ પ્રધાનોને શું શું પુણ્યના પ્રભાવથી આવાં આવાં ઉત્તમોત્તમ સુખોની પ્રાપ્તિ થઈ છે? જે જાણવાથી પાછાં પણ તેવાં પુણ્યો કરી આવતા જન્મમાં પણ તેજ મિત્રરત્નની પ્રાપ્તિ થાય તેવું ઈશ્વરપાસે માગું. રાજા શિવપ્રસાદનું આ વચન સાંભળી મુનિરાજ થોડું દમીને બોલ્યા કે, રાજા ! જે તમારે તમારા અને તમારા પ્રધાનના પૂર્વજન્મની વાત અને કેવાં પુણ્યો કરવાથી તમને આ સર્વ પ્રકારનું અનુપમ સુખ પ્રાપ્ત થયું છે તે વાત સાંભળવા ઇચ્છા હોય તો તે વૃત્તાંત ઘણું લાંબુ છે, માટે બ્યાંસુધી તે વૃત્તાંત સંપૂર્ણ હું તમને સંભળાવી રહું ત્યાંસુધી આપણે ચાર માણસ વિના બીજું કોઈ આંહી આવે નહીં તેવો બંદોષસ્ત કરો. મુનિરાજનું એ બોલવું સાંભળી રાજાએ પ્રતીહારને આજ્ઞા કરી કે, પ્રતીહાર ! મારી આજ્ઞાવિના કોઈને પણ આ સભામંડપમાં આવવા દેશ નહીં. આપની જેવી આજ્ઞા એમ કહી પ્રતીહાર તેને સ્થાનકે ગયા પછી ‘માયાળ મહારાજ ! હવે નિઃશંકપણે અમારું પૂર્વજન્મનું વૃત્તાંત કૃપા કરી અમને સંભળાવો’ એવી રીતે રાજાએ પ્રાર્થના કરી ત્યારે મુનિરાજ ત્રણેય જાણને સંપૂર્ણ સ્નેહ અને દયારસથી ભરેલી દૃષ્ટિએ જોઈને બોલ્યા કે, મહારાજ શિવપ્રસાદ ! પ્રધાન શિવદત્ત અને પ્રધાન શંભુદત્ત ! બ્યારે તમને તમારા પૂર્વજન્મનું વૃત્તાંત જાણવા આટલું બધું કૌતુક છે તો ખુશીથી એકાગ્રચિત્ત થઈને સાંભળો.

પોતાના બુદ્ધિબળથી દેવતાઓના ગુરૂ બૃહસ્પતિના પણ બુદ્ધિબળના પ્રતાપને તરછોડનાર, પ્રતિપક્ષી રાજાઓરૂપ અધારાને પોતાના પ્રતાપરૂપ સૂર્યથી ઉખેડી નાખનાર, કોમળ અને મનોહર કરથી* ચંદ્રમાનીપેઠે પ્રજાને રંજન કરનાર, કોક પક્ષીનીપેઠે મિત્રમંડળના^૧ ઉદયમાંજ હૃદય રાખનાર, દયાળુપણથી શિબિઆદિ રાજાઓની ઉપમાનું માન મેળવનાર, નિરૂપમ શૌર્યથી સર્વ લોકના ભયને ભગાડ-

નાર, ન્યાયથી શત્રુમિત્રને સરખા રાખવાની મોટાઇને મેળવનાર, સારી કીર્તિરૂપ સુધાના^૧ સમુદ્રથી સકલ લોકને આનંદ આપનાર, અને જગતને દુઃખ દેનારા દુષ્ટોને દાંડ દેવામાં પ્રચંડ કાળરૂપ કીર્તિપાળ એવે નામે એક રાજા હતો. તેને સર્વ સતીજનોનાં શિરમણી સુકન્યા નામે પ્રમાણિક રાણી હતી, અને મન-વચન-કર્મથી એકરૂપ, વિદ્યાવાન માણસોના મનરૂપી મોરને વિસામાના વૃક્ષરૂપ, કરુણારૂપ અમૃતવટે ભરપૂર અંતઃકરણ હોવાથી શરણે આવેલા દીન અને અનાથ લોકોને આશ્રય આપનાર શિવશર્મા નામે પવિત્ર મિત્ર હતો. તે શિવશર્માને સુશીલતા અને સરલતાની શાળારૂપ સુખાળા નામે એક ધર્મપત્ની હતી.

એક દિવસે તે રાજા અને તેનો પ્રધાન એય પોતાના પ્રારબ્ધની પ્રયજ્ઞતાથી અરધું^૧ આયુષ્ય જતાંસુધી પણ પુત્રનાં મુખદર્શનનું મુખ ન સાંપડવાથી “અરે હાય હાય ! મહાત્માઓના મોટા અનુગ્રહ વિના પુરૂષો ચાર પુરૂષાર્થના પાત્ર થતા નથી,” એમ વિચારીને “આપણે પરમેશ્વરનો પ્રસાદ પ્રાપ્ત થયા શિવાય આ પુરમાં પાછું પેસવું નહિ” એવી પ્રતિજ્ઞા કરી કોઇ ન જાણે તેમ એકાએક નગરની બહાર નીકળી ગયા. તેણે એ ત્રણ યોજન માર્ગ માત્ર ઉલ્લંઘન કયા પછી કળિકાળના પરાભવથી ખીનેલા સત્યુગનું સ્થાન હોય નહિ જાણે ? અહિંસાનું રાજ્ય હોય નહિ જાણે ? અસ્તેયતાનું^૨ આગણું હોય નહિ જાણે ? સત્યને ઉત્પન્ન થવાનું સ્થળ હોય નહિ જાણે ? બ્રહ્મચર્યનું સિંહાસન હોય નહિ જાણે ? અને અપ્રતિગ્રહને^૩ રમવાની રંગભૂમિ હોય નહિ જાણે ? એવો એક મોટા ઋષિનો આશ્રમ દીઠો. તે આશ્રમમાં ચાલતાં ચાલતાં અતિ નીચે નમેલી ડાળિયોમાં વળગેલાં મૃગચર્મ અને કમંડળુવાળાં વૃક્ષો હોવાથી કેમ જાણે ઋષિકુમારો હોય તેમ તેને ચારેકોર જોતા, ઘણા કાળના સહવાસના સંબંધથી વેદશાસ્ત્રમાં પ્રવીણ થયેલાં શુકસા-રિકાઓથી શંકા પામતા મુનિબાળકોએ બોલાતા સામ અને યજુર્વેદોને

સાંભળતા, એટલુંજ નહિ પણ—“શિવશર્મા ! જુઓ, આ ઝાડમાં આ પોપટ મહાભારત ભણે છે, આ બીજા ઝાડમાં બીજો પોપટ રમણીય રામાયણનાં ગીત ગાય છે, ત્રીજા કોરે ત્રીજો પોપટ ધર્મશાસ્ત્રોની ધુન મચાવે છે, આ ચોથી કોરે ચોથો પોપટ વેદાંતવાદ ચલાવે છે અને આ સર્વ પક્ષીઓ શ્રદ્ધાસહિત મુનિજનોની પેઠે મન દઈને સાંભળે છે.” એમ કહી રાજા પ્રધાનને શોભા દેખાડે છે અને પ્રધાન પણ “હા, મહારાજ ! તેમજ છે, આપ આ તરફ પણ દૃષ્ટિ કરો. આ મેના એક કોરે સતિયોના ધર્મને, એક કોરે બીજા મેના સતિયોનાં સારાં ચરિત્રને, એક કોરે ત્રીજા મેના કૃષ્ણધર્મને, એક કોરે ચોથી મેના કુલીન સ્ત્રીયોના ધર્મને ગાય છે; અને બીજાઓ નિશ્ચય થઈને મુનિની સ્ત્રિયોની પેઠે એક ચિત્તથી સાંભળે છે.” એમ રાજાને સર્વ શોભાં દેખાડે છે.

આ પ્રમાણે એક બીજાને આશ્રમના ભાગે દેખાડતા અને “અરે આ કોઈ મહાપિના સંગનો પ્રભાવ છે” એ રીતે વિચાર કરતા શરૂ છે, તેટલામાં એક વડના વૃક્ષની નીચે કેમ જાણે મૂર્તિમાન તપ હોય ? કેમ જાણે ધર્મનો અવતાર હોય ? તપને આંગીકાર કરનાર કેમ જાણે અગ્નિદેવ હોય ? શિવભક્તના^૧ દેવના મોટા પાપને નાશ કરવા સાર તપસ્વીનો વેશ ધરનાર કેમ જાણે સૂર્ય હોય ? કળિકાળના પાપને પરાભવ પમાડવા પરમશિવની ઉપાસના સાર દેહ ધરનાર કેમ જાણે વેદ હોય ? તેમજ જન્મથી માંડીને સદાશિવના ચરણારવિંદની સેવાથી થયેલ મૂર્તિમાન પુણ્ય હોય નહિ જાણે ? તેમ જટાજૂટને^૨ ધારણ કરનાર, રૂદ્રાક્ષનાં કડાં, રૂદ્રાક્ષના બાબુબંધ, રૂદ્રાક્ષનો ગંડો, ને રૂદ્રાક્ષના હારને ધારણ કરનાર અને પીંગળી જટામાં બાંધેલી રૂદ્રાક્ષની માળાથી જટાજૂટમાં મોટા નાગને બાંધનાર સદાશિવની બરોબરી કરનાર, મૂલથીજ મન્યુને^૩

૧ માળી અને સુમાળી એ બે શિવના ભક્ત હતા તેવું વિમાન સૂર્યે બાળી નાખ્યું હતું.
૨ મોટી જટાનો બધો. ૩ કોષ.

ઉખેડી નાખનાર ઉપમન્યુ નામના મહામુનિનાં દર્શન થયાં ; જે મુનિનું આખું શરીર વિભૂતિથી ધુસરું થઈ ગયેલ છે, જમણા હાથમાં સ્ફાટિક મણિની માળા છે તે કેમ જાણે દક્ષપ્રજ્ઞપતિના શાપથી ક્ષયરોગી થયેલા પોતાના પતિ ચંદ્રમાના કલ્યાણમાટે પ્રાર્થના કરવા તારાની પંક્તિઓ આવી હોય એમ દેખાય છે, જેના ડાબા હાથમાં ધારણ કરેલું સ્ફાટિકમણિનું કમંડલુ કેમ જાણે પોતાના ગુરૂપ્રત્યે થયેલા અપરાધ વડે ક્રોધ પામેલા શંકરથી ઊરીને 'શિવનો ભક્ત પણ શિવના ક્રોધથી બચાવવા સમર્થ છે' એવું જાણી શરણે આવેલો ચંદ્ર હોય એમ જાણાય છે, અને જે શતરૂદ્રના મંત્રથી પોતાની સામે ચિંતામણિમય શિવલિંગને અભિષેક કરે છે. આ સમયે 'અહો! આપણાં મોટાં ભાગ્ય' એમ માની આંખમાં આંસુ લાવતાં બેયજાણા હાથ નેડી તેના પગમાં પડ્યા. શિવાચર્યન સમાપ્ત થયા પછી 'તમે ક્રોધ છો, ક્યાંથી આવ્યા છો, અને આહીં આવવાનું કારણ શું છે?' ઇત્યાદિ પ્રશ્નો તે મહાનુભાવ મહર્ષિએ પુછ્યાં, ત્યારે તે બેએ પોતાના આવવાનું ખરું કારણ કહી સંભળાવ્યું. તે સાંભળી તે મહામુનિ, એક મુદ્દત આંખેથી વીંચી ધ્યાન ધરી એકાએક હસીને બોલ્યા કે, "પ્રિય પુત્રા ! બુદ્ધિરૂપ ધનને ધારનાર ધીર પુરૂષે કદિ કોઈપણ કામમાં નિરાશ થવું નહિ, પણ ન્યાંસુધી બુદ્ધિ અને બળ ચાલે ત્યાંસુધી તેમાં યત્ન કર્યા કરવું એ વાત શાસ્ત્રસિદ્ધ છે, માટે તમે પણ તમારું ધાર્યું થવા માટે અગીયાર અતિરૂદ્રનો* આરંભ કરો તેથી સતીના પતિ સદાશિવ રાજી થઈ તમારું કલ્યાણ કરશે." એમ કહી મુનિ બોલતા બંધ થયા. પછી સારો દિવસ જોઈ તે અતિરૂદ્ર કરવામાં તેજ મહર્ષિને મુખ્ય કરી શુભ કાર્ય કરવાનો આરંભ કર્યો અને પોતે પણ પ્રેમપૂર્વક શિવદિક્ષા લઈ ભસ્મ-રૂદ્રાક્ષાદિક ધારણ કરી નિરંતર શિવપૂજન કરવા માંડ્યું. એમ કેટલાએક દિવસો નિકળી ગયા પછી એ અતિરૂદ્રની સમાપ્તિને દિવસે સવારમાં હોડીને "પ્રિયપુત્રા ! ભક્તવત્સળ ભગવાન મહાદેવની ભક્તવત્સલતા જુઓ."

* અગિયાર મહારૂદ્રનો એકઅતિરૂદ્ર થાય.

એમ કહી મહામુનિ હસ્યા. તે સાંભળી “મહારાજ આપને આમ એકાએક હસવું શા કારણથી આવ્યું ? એ જો કેહેવા યોગ્ય હોય તો કેહેવાની કૃપા કરશો.” એમ કીર્તિપાલે પ્રાર્થના કરતાં મહાનુભાવ મહર્ષિ બોલી ઉઠ્યા કે “પુત્રો ! કાંઈ છાનું નથી. જો તમને કૌતુક લાગતું હોય તો સાવધાન થઈ સાંભજો.”

એક શોભાવનાર આખી પૃથ્વીનો, પોતાના પ્રતાપના તાપથી તપાવનાર શત્રુઓનો, વિખ્યાતખ્યાતિ નર ત્રિભૂવનનો, સરદાર શરવીરોનો, મુખી મતિમંતોનો, સીમાડો સૌજન્યનો, ભંડાર સદ્ગુણરતોનો, તેમજ વિનય વિવેક ને આર્જવની રંગભૂમિરૂપ અને દયા આદર્શ ને ચતુરાઈની અવધિરૂપ શત્રુશત્રુ નામે રાજકુમાર હતો. તે એક દિવસ પોતાના પ્રેમી વિનયવાન પ્રાણસમાન સત્યશીલ નામના પ્રધાન ઉપર આખી પૃથ્વીના કારભારનો ભાર નાંખી નગરની બહાર નીકળી ગયો. તે ચારેકોર કૌતુકને જોવાની ઇચ્છાથી ઘોળા ઘોડા ઉપર બેસી જૂદી જૂદી જાતનાં વીરપુરુષોને યોગ્ય હથીયારો ધારણ કરી પ્યાદાઓની સાથે પવિત્ર વનમાં ફરતો હતો. તેટલામાં એક ઉંચો પર્વત તેની નજરે પડ્યો; જેનાં મોટાં અને ઉંચાં શીખરો ઘણાં ઝાડોની ઝાડોની લીલી છાયાથી છવરાઈ રહ્યાં હતાં અને જેમાં ચારે કોર હજારો જળનાં ઝરણામાં ખૂડતાં ને બહાર નીકળતાં અનેક રંગબેરંગી પંખીઓના કુળનો કલકલ કોળાહળ થઈ રહ્યો હતો. મનુષ્યવિનાના ને વર્ણુવી ન શકાય એવી શોભાવાળા, આંખોને અને અંતરને આનંદ આપનારા એ પર્વતને જોતાં વિશેષ જોવાનું કૌતુક વધવાથી પોતાના સ્નેહી ચાકરોને બોલાવી કહ્યું કે, “માણસો ! આ ઘોડાની સરખ પકડી બે ઘડી બેસો એટલામાં હું આ સજ્જનોની મનોવૃત્તિ જેવી અતિગંભીર પર્વતની ગુફામાં જઈને તેમાં કોઈ પણ મહામુનિ મળે તો તેને પ્રેમથી પ્રણામ કરી પાછો તરત તમારી પાસે આવું છું” આમ કેહેતાંવેત તેને કૌતક જોવાના ઉત્સાહથી પોતાના કર્તવ્યના વિચારો વિસ્મરણ થઈ ગયા. સઘળા ચાકરો તો “જેવી મહારાજની આજ્ઞા” એમ કહી

ગુફાના મુખ આગળની શીલાઉપર બેઠા. પક્ષી શત્રુશલ્ય તો એકલોજ ગુફાના અંધારામાં પેડો. અતિ ઘેર અંધારામાં ચાલતાં તેના દેખવામાં કે સાંભળવામાં કાંઈ આવતું નહતું તેમ બહાર નીકળવાનો માર્ગ પણ જાણવામાં આવતો નહોતો. એય કારે બીતને પોતાના એય હાથથી થયુમતાં થયુમતાં તેણે ચાર યોજનનો માર્ગ કાપી નાખ્યો. તેટલામાં ફરીને સૂર્યનારાયણના ઉદયથી ગુફાના મોઢાનું અજવાળું દેખાણું એટલે તરત તેમાંથી ઘણો હપ્પે પામી બહાર નીકળી જુવે છે તો મનને અને અંતઃકરણને આનંદ આપનાર એક ઘણું સુંદર સરોવર દીઠું; જે સરોવર પદ્મરાગમણીનાં પગથીયાંથી બાંધેલું હતું, જેમાં સુંદર કમળનાં ઘુલો અતિક્રમ પદ્મરાગમણિની શોભાને શરમાવતાં હતાં, જેનાં પગથીયાં પદ્મરાગમણીના બનાવેલા મનોહર હાસ કારંડવ ચક્રવાક અને જલકુકડીયોથી અતિ શોભિતાં હતાં, જેના પાણીમાં પદ્મરાગમણિના મગરમચ્છો દેખાતા હતા, અને જેના કાંઠાઉપર માણસ કે પશુ-પક્ષી આદિ કાંઈપણ નજરે પડતું ન હતું. તે કેકાણે થોડીવાર વિશ્રામ લઈ તે સરોવરના જોવાથી જેટલામાં તેનો શ્રમ સર્વ શાંત થયો અને પાણીરૂપ ઓસડથી ભૂખરૂપ રોગ ભાગી ગયો તેટલીવારમાં આમતેમ જુવે છે ત્યાં થોડે દૂર સતીના પતિ ભગવાન્ સદાશિવનું મંદિર દીઠું. પદ્મરાગમણીની એક પુતળી ત્યાં સ્તુતિ કરતી હોય તેમ હાથ જોડીને ઉભેલી હતી તેની પાસે જઈ શિવલિંગનાં દર્શન કરી તેજ પુતળીની પછવાડે રહેલી શીલા તરફ નજર કરે છે ત્યાં તેની ઉપર આ પ્રમાણે લખેલું દીઠું.

નાત્રસ્થેયં માનવેન દેવેન દાનવેન વા ।

યદિ સ્થાસ્યત્યહોરાત્રં પદ્મરાગો ભવિષ્યતિ ॥

દૈવાદેવાગતેનાત્ર પૂર્વસ્ય પશ્ચિમસ્ય વા ।

ગિરેરેવ ગુહા સેવ્યા નાત્રસ્થેયં કદાચન ॥

(દેવ, દાનવ કે માનવોએ આંહી રહેવું નહીં. જે કોય રાત-
દિવસ રહેશે તો પચરાગમણી (માણિક્ય) થઇ જશે. દેવયોગથી કોઇ આવી
ચડે તેણે પૂર્વ કે પશ્ચિમ પર્વતની ગુફામાં જવું પણ અહીં કદિપણ
ન રહેવું)

આ અક્ષરો વાંચી તે સુકુમાર રાજકુમારે વિચાર કર્યો કે “અહો!
આ અતિ રમણીય સ્થળ હતાં આ શીલાલેખના લખનારે અહીં રે-
હેવાને ના પાડી છે પણ તેનો શું અભિપ્રાય હશે તે મારા હૃદયમાં
આવતું નથી. અથવા એવું ઉત્તમ ભાગ્ય કોનું હોય કે જે આમાં ક્ષણ
પણ રહેવાના સુખનું પાત્ર થાય. કીક, હું તો પૂર્વ દિશાના પર્વતની
ગુફામાંથી આવ્યો છું માટે તે લેખકારની આજ્ઞા પ્રમાણે પશ્ચિમદિશાના
પર્વતની ગુફામાં પેશી જાઉં અને તેમાં કોઇ મુનિ કે માનવ, કોઈ દેવ
કે દાનવ અથવા કોઇ સિદ્ધ કે ગંધર્વ હોય તો તેને પ્રણામપૂર્વક
નમ્રતાથી નમીને આ સ્થાન વિષે જે મને વિસ્મય થાય છે તેનો ખુ-
લાસો સારી રીતે મેળવું.” એમ વિચારી પ્રથમ પ્રમાણે પશ્ચિમ પર્વતની
ગુફામાં પેડો અને અનુમાનથી બે ચાર દિવસે એક દિવસ બપોર
ટાણે ભૂખ તરશ અને ઉજ્જગરાથી ઉદ્દેગ પામેલો તે ગુફામાંથી ઘણી
મેહેનતે બહાર નીકળી જ્યાં જુએ છે ત્યાં એક મોટું તળાવ તેની
નજરે પડ્યું; જેને ચારેકોર હીમનીપેટે શીતલતા ઉપજાવનારાં સ્ફ-
ટિકમણિનાં પગથીયાં બાંધેલાં હતાં, અને જેની રચના આગળ આવી
ગયેલા સરોવર કરતાં લેશ પણ ઉતરે તેવી ન હતી. ત્યાંનું પાણી
પીવાથી તેનો થાક ઉતરી ગયો એટલે આ કૌતક જોવાના હેતુથી
ચારેકોર નજર કરે છે ત્યાં એક સ્ફટિકમણિનું શિવાલય તેના
જોવામાં આવ્યું. ત્યાં જઇ તેમાં રહેલા સ્ફટિક મણિના શંકરનાં દર્શન
કર્યાં. થોડી વારે એક સ્થંભમાં સ્ફટિકમણિની પુતળી ઉપર શીલામાં
પ્રથમની પ્રમાણે લેખ જોવામાં આવ્યો તેમાં ફર માત્ર એટલોજ હતો
કે “એક અહોરાત્ર રહેવાથી સ્ફટિકમણિ થઇ જશે.” એવું વાંચી તે
રાજકુમારે પશ્ચિમ તરફની ગુફામાં જવાનો માર્ગ પકડ્યો. ઘણુંકરીને

મન એક નિરાકાર અતે ન કહી શકાય તેવાં રૂપનું છે તોપણ તેનો સ્વાભાવિક ધર્મ એવો છે કે તે સારા અથવા નરસા વિષયમાં લાગે છે ત્યારપછી ગમે એટલી આપત્તિ આવે કે ગમે એટલી અપકીર્તિ થાય કે ગમે તેટલી હાનિ થાય તોપણ તે વિષયથી પાછું હટતું નથી. આ એના સ્વભાવિક હઠ પાસે યુરના ઉપદેશો, શાસ્ત્રોનું સાંભળવું તથા સજ્જનોની મિત્રાઈ નકામી છે. તે પોતેજ તે વિષયમાં ઠોકર ખાધા વિના, મોટા પરતાવામાં પડ્યા વિના અથવા પ્રાણાંત આપત્તિ આવ્યા વિના કદિ નરમ પડતું નથી. આ સુજ રાજકુમારનું મન પણ હળુ નરમ પડતું ન હતું, તેથી પાછું ન વળતાં કેટલાએક દિવસે તેમાંથી બહાર નીકળી આકાશ સામે જુવે છે ત્યાં દિવસ આથમવાને માત્ર પાંચ છ ઘડીની વાર હતી. પ્રથમ જેમ પન્નરાગમણિનું અતે સ્ફટિકમણિનું સરોવર આ રાજકુમારના જ્ઞેવામાં આવ્યું હતું તેમ આ સમયે પણ નીલમણિમય સરોવર જ્ઞેવામાં આવ્યું. એટલુંજ નહિ પણ તેના પ્રદેશો પશુપક્ષી તથા જળજંતુઓ પણ પ્રાણુરહિત નીલમણિનાં જનેલાં દેખાતાં હતાં, તેથી તે રાજકુમારના મનમાં વિચાર આવ્યો કે ‘અહો! આ કોઈ ઋષિના શાપનો પ્રભાવ હશે તેવિના આ સ્થળ દેવ-દાનવાને રહેવા યોગ્ય છતાં તે બેય ઠેકાણે લેખમાં રહેવાની ના પાડવાનું કારણ શું? ગમે તે હો, હુંતો ઘણો યાત્રી ગયો છું માટે આ નીલમણીમય શંકરના મંદિરમાં થોડો વિશ્રામ લઇને પછી ચાલવા માંડું’ એમ વિચારી ઘણા પ્રવાસને લીધે કોમળ પગની તળીઓ પાકી આવેલી હતી તેથી ધીરેધીરે શિવમંદિરમાં આવી દર્શન કર્યો. થોડીવાર વિશ્રામ લેવા વિચાર કરે છે એટલામાં તો વળી નીલમણિની પુતળી ઉપર ત્રીજો શીલાલેખ તેની નજરે પડ્યો; જેમાં આગળના કરતાં માત્ર એટલોજ ફેર હતો કે “આ ઠેકાણે સાયંકાળ સુધી જે રહેશે તે નીલ-મણિ થઇ જશે.” જે કે પેહેલાં આ સુંદર સરોવરનું પાણી પીધાથી અતે આ સ્થળની મનોહરતાનું સુખ લીધાથી તેનો યાક ઉતરી ગયો હતો તો પણ આવા અક્ષરો વાંચવાથી પાછો તે યાક તાજે થઇ આવ્યો

અને તેની યુદ્ધિ પણ તેની સાથેજ થાક પામી ગઇ, તેથી હવે શું કરવું? એ વિચારમાં તે મૂઠ થઇ ગયો.

સામા પર્વતમાં પોચી શકાય તેટલો સાયંકાળનો સમય રહ્યો ન હોતો, તેથી તેને ખરી ખાત્રી થઈ ગઈ કે ‘હું’ પણ નાનમણી થઈ જઈશ.’ અને એજ ચિંતાથી શીલાલેખની સામે કેમ જાણે ગડ થઇ ગયો હોય? તેમ ઉભો રહીને બોલ્યો.—“અહો પિતા ચંદ્રકાર્ત્તિ! અરે માતા સુશીલા! આપ બેય આ અલ્પયુદ્ધિવાળા પુત્રથી હેતરાયાં છો; હા પ્રિયા ચંદ્રપ્રભા! મંદ પૂણ્યવાળા આ માણસે તમારું કન્યા-શાળામાંથી આવવું થયા પછી શાસ્ત્રવિનોદનો લાભ લેવાયોજ નહિ; હા સર્વ વિદ્વાનોને ઇચ્છવાયોગ્ય સારાં શીલવાળા પ્રિયસખા સત્યશીલ! આ દુર્ભાગી માણસે તમારી સંમતિ પ્રમાણે લોકહિતકારી કામમાં કાંઈ ઉપયોગી થવાયું નહિ; હે પ્રયત્ન યુદ્ધિવાળા પ્રધાનો! મારીજ મુખ-તાથી આ આવી પડેલી આપત્તિમાં આપનું યુદ્ધિબળ શું કરી શકે? હે અપ્રતિમ પ્રેમવાળી પ્રજા! આ દુઃખદાયક ખખર સાંભળી મારાં પવિત્ર માતાપિતા વનવાસ લેશે ત્યારે તમારું લાલન પાલન અને પોષણ કોણ કરશે? અરે પ્રભુ! કૌતુક જોવાની ઇચ્છાથી મેં આ શું કયું?! શું આથી મેં પવિત્ર પિતાની આજ્ઞા પાળી? કે શું માયાળુ માતાની મરજી સાચવી? કે શું મારી પ્રાણપ્રિયાનું પ્રિય કયું! કે શું સન્મિત્ર સત્યશીલનો સ્નેહ સાચવ્યો? કે શું મેં મારા રાજનો ઉદય કર્યો? કે શું પ્રજાપર પ્રતિ કરી? કાંઈજ નહિ. અરે આ કેવી મૂર્ખાઈ, આ કેવું અવિચારીપણું અને આ કેવી બાળયુદ્ધિ! હા દૈવ! મારાં માયાળુ માતાપિતાની કેવી દશા થશે? મારા સફુર કેવા ઉદાસ થશે? મારા સન્મિત્રની કેવી દુર્દશા થશે? મારી પ્રાણપ્રિયાના પ્રાણ કેમ રહેશે? મારા પ્રધાનોનો શું પરિણામ થશે? મારી પ્રજા કેવી દુઃખી થશે અને મારા ચાકરોની કેવી વલે થશે? અથવા મારો પ્રાણપ્રિય મિત્ર સસશીલ જીવશે તો સર્વનું સાફ થશે. જો તે જીવશે તો તે પવિત્ર પિતાજીને, માયાળુ માતાજીને, પ્રવીણ પ્રધાનોને અને ભક્તિવાળી

સર્વ પ્રજ્ઞને મારા વિયોગદુઃખનું વિસ્મરણ કરાવશેજ. એટલુંજ નહિ પણ જન્મથીજ પવિત્ર ચરિત્રવાળો સત્યશીલ મારી પ્રાણપ્રિયા ચંદ્ર-પ્રભાની પણ ઐરસ^૧ પુત્રની પેઠે સેવા કરી કેટલેક દિવસે મારા વિ-યોગદુઃખનું વિસ્મરણ કરાવી ઉચિત કૃત્યો કરવામાં જોડશેજ; પણ જન્મથી ક્ષણમાત્ર પણ તેને મારો વિયોગ નથી થયો માટે મારાં માણસો પાસેથી મારું વૃત્તાંત સાંભળતાંજ તે પ્રાણ છોડી દેશે. હાય હાય ! જ્યારે આવું મિત્રરત્ન નાશ પામ્યું ત્યારે મારું સર્વસ્વ^૨ ગયું.” એમ બોલતાંજ હૃદય કંપવા લાગું, નેત્રો વીંચાઈ ગયાં અને તેમાંથી આંસુની ધારા પડવા લાગી અને મૂર્છિત થઈને તે પડ્યો. પડતાં પડતાં તેણે થાંભલામાં જે ઇંદ્રનીલમણીની પૂતળી હતી તેના હાથ ઝાલ્યો. માત્ર તેના હાથનો સ્પર્શ થતાંજ તે પૂતળી એક કોષ્ટ દેવકન્યા થઈ રહી અને તે કુમારને પોતાના બોળામાં લઈ આશ્ચર્યથી ‘અરે આ શું’ એમ ચકિત થઈને ચારેકોર જોવા લાગી તેટલામાં સ્વર્ણની સંપત્તિથી કામ-દેવના રૂપને પણ હશી કાઢે તેવો, પ્રિયજનના વિયોગથી ખેદ પામેલો, ચારેકોર કોષ્ટની શોધ કરતો અને જોતો કોષ્ટ પુરૂષ આવ્યો. તેણે તે રાજકુમારને જોયો, પણ તે રાજકુમાર તો ઇંદ્રનીલમણીમય થઈ ગયો હતો. હજવાની ચાલવાની બોલવાની જોવાની સાંભળવાની કે સમ-જવાની શક્તિ, તેનામાં રહી ન હતી, તેમ છતાં પ્રેમનેલીધે તરત તેની આગળ બોલવા લાગો, કે “અરે મારા પ્રિયમિત્ર શત્રુ-શત્રુ ! કેમ એકાએક આવી દશાને પ્રાપ્ત થયો-છે? તારા સુખ-દુઃખના ભાગ બેનારને પણ ઓળખતો નથી? અરે, મને દેખીને પણ મારી સાથે સંભાષણ કેમ કરતો નથી? આ માણસે એવો શું તારો અપ-રાધ કર્યો છે? અથવા મારા સ્નેહની કે ભક્તિની વાત દૂર રહી પણ નિરૂપમ^૩ અને નિઃસીમ^૪ સ્નેહથી તારાજ ચરણકમળને જીવનસર્વસ્વ^૫ માનનારી પવિત્ર ચંદ્રપ્રભા ઉપર પણ તને લગારે દયા નથી આવતી?

૧ પાતાળી ખચેલો સગો દીકરો. ૨ જે કંઈ હોય તે સંપત્તિ. ૩ ઉપમા ન અપાધ એવો. ૪ હૃદ વશરનો. ૫ સારાંશ એ કે આખા જીવનમાં સારમાં સારરૂપ.

તે વાત પણ દૂર રહી પણ નિમિત્ત વગરના સ્વાભાવિક અને અનુપમ પ્રેમથી પૂણે અંતઃકરણવાળાં પવિત્ર કૃપાળુ માતાપિતાઉપર પણ ભક્તિ નથી ઉત્પન્ન થતી? અરે હાય હાય, તારી નિરૂપમ પિતૃભક્તિ આ સમયે ક્યાં જતી રહી, તારી નિષ્પ્રતિમ* માતૃભક્તિ ક્યાં છપાઇ ગઇ, તારૂં સન્મિત્રસર્વસ્વપણું ક્યાં છે અને તારૂં અનુકૂલનાયકપણું ક્યાં અંતર્ધ્વાન થઇ ગયું? અરે હાય હાય! આ કેમ નથી બોલતો? શું એના પ્રાણ નીકળી ગયા છે? કે મારા ચિત્તની શાંતિ કરવા માટેજ ક્રોધએ આ મારા મિત્રની પ્રતિમા કરી રાખી છે? અરેરે ત્યારે મારો પ્રિયમિત્ર કે જે આ પૃથ્વીનો ભૂષણરૂપ છે તે ક્યાં ગયો હશે? એમ બોલતાં બોલતાં મૂર્છિત થઇ પૃથ્વીપર પડી ગયો. તે જોઈને દેવકન્યાએ તે રાજકુમારની ઈંદ્રનીલમણિની પ્રતિમા ધીરે ધીરે નીચે મેલી પોતાના વસ્ત્રના છેડાથી આ પડી ગયેલાને પવન નાંખ્યો તેથી તેની મૂર્છા ઉતરી કે તરત તે પ્રતિમા સામું જોઈ ફરીથી આ પ્રમાણે બોલ્યો. ‘અરે તું તારા પવિત્ર પિતાની રાજધાનીનું પણ રમરણ નથી કરતો? તારા પ્રયાણના^૨ દિવસથીજ અમારી સર્વેની દુર્દશા થઇ છે. અરે હાય, જ્યારે તારા પ્રાણોએ પરલોકમાંજ પ્રયાણ કર્યું હશે ત્યારે તો સજ્જનતા મરણ પામી, વિદ્વતા નાશ પામી અને એકપત્નીવ્રત નિરાધાર થયું.’ એમ વિલાપ કરતાં કરતાં ફરી પણ મૂર્છા આવવાથી તે પૃથ્વીપર પડી ગયો. દેવકન્યાએ પવન નાંખીને શીતલ જલ તેના મસ્તકઉપર છાંટીને અને ખીજા પણ મૂર્છા દૂર થવાના ઉપાયોથી તેની મૂર્છા દૂર કરી. મૂર્છા દૂર થતાં અને સંજ્ઞા આવતાંજ તેણે તે પ્રતિમામાં દૃષ્ટિ જોડી અને જ્યાં કાંઇ બોલવા ઈચ્છા કરે છે ત્યાં દેવકન્યાજ તે પ્રતિમાની આડી પડકાની પેઠે ઉભી રહીને હાથ જોડી આ પ્રમાણે બોલી. ‘મહાભાગ! આપનું અહીં ભલે પધારવું થયું. ભદ્રમુખ! પ્રિયજનની દુર્દશા દેખવાથી વારંવાર આવતી મૂર્છા તમને પરવશ ન કરે તેટલા અંતરાયમાં હું જાણુવા ઇચ્છું છું કે આપ કાણુ છો, કેના

પુત્ર છે, ક્યાંથી પધાર્યા અને કેવાં કારણથી પધાર્યા છે ? તેમ આ અપ્રતિમ પ્રતિમા કેની છે અને તે સાથે આપને કેવો સંબંધ છે કે જેને માટે વારંવાર મરણથી પણ વધારે દુઃખનો અનુભવ તમે કરો છો ? મારી આ ઇચ્છા આપ નિષ્ફળ નહિજ કરો એવો આપની મુખમુદ્રા ઉપરથીજ મને ભરોસો છે.' દેવકન્યાનાં વિનય ભરેલાં વચનો સાંભળી લાંબો નિઃશ્વાસ નાંખીને તે બોલ્યો, કે દેવિ ! હું એક મંદભાગ્યવાળું માણસ છું, તેનું જન્મ અને વૃત્તાંત સાંભળવાથી આપને શું ફળ છે ? તો પણ આપને તે સાંભળવા કૌતુકજ હોય તો સાંભળો.

આપનું અનુષ્ઠનું નહિ હોય કે નાનાપ્રકારના વૈભવોથી સુશોભિત સુરલોક અસુરલોક અને નરલોકોની નગરીઓની કીર્તિને પોતાના વૈભવોથી જીતી લેનારી કૌશાંખી એવે નામે નગરી છે. પોતાના પ્રચંડ બુદ્ધિથી વૈરિમંડલનું ખંડન કરનાર, પોતાના કીર્તિરૂપ ચંદ્રથી ત્રણે બુવનના તાપને શાંત કરનાર અને પોતાના અપ્રતિમ પ્રતાપથી સર્વ લોકોનો પ્રકાશ કરનાર મહીમંડલના મહેદ્રરૂપ મહારાજ ચંદ્રકીર્તિ તે નગરીના અધિપતિ છે. પોતાનાં પતિવ્રતાપણાથી પુણ્યચરિત્રવાળી, પવિત્ર અંતઃકરણવાળી ને સુશીલની શાળારૂપ સુશીલા નામે તે મહારાજની પટરાણી છે. મન વચન અને કર્મથી એકરૂપ બીજું જાણે હૃદય હોય નહિ, અપર જાણે આત્મા હોય નહિ અને મૂર્તિમાન જાણે પ્રાણ હોય નહિ, તેવો માત્ર દેહથી જુદો રહેનાર પણ એકજ આત્મારૂપ સુવ્રત એવે નામે બ્રાહ્મણ તે મહારાજનો પરમમિત્ર અને પ્રધાન છે. તે બ્રાહ્મણને સુશીલ સ્ત્રિઓમાં અગ્રેસર અને સરસ ને સરલ વચનોની રચનામાં ચતુર સુનયના એવે નામે ધર્મપત્ની છે. મહારાજ ચંદ્રકીર્તિ અને પ્રધાન સુવ્રત ધર્મશાસ્ત્રોને, નીતિશાસ્ત્રોને અને અર્થશાસ્ત્રોને અનુસરીને પોતાની સર્વ પ્રજાને પોતાના ઔરસ પુત્રતુલ્ય ગણી પાલન લાલન અને પોષણ કરતા હતા અને કરે છે. અતિઉત્તમ પ્રકારથી પ્રજાનું પાલન લાલન અને પોષણ કરતાં કરતાં તે બેળનું અર્દ્ધ વચ તો વીતિ ગયું તોપણ સત્સંતાનની પ્રાપ્તિ ન હોવાથી તે બેળના મનમાં

ખેદ થતો હતો, તે ખેદને દૂર કરવા અને સત્સંતાનની પ્રાપ્તિ થવા માટે મહાનગરોમાં, નગરોમાં, ગામડાંઓમાં અને નેહડાઓમાં વિશાલ વિધાશાળાઓ, પવિત્ર પુસ્તકશાળાઓ અને વિચિત્ર કન્યાશાળાઓ સ્થાપી. પ્રતિદિવસ સૂર્યોદયમાં તેઓ ખેડ પોતાની ધર્મપત્નિયો સહિત તે તે શાળામાં જઈને સર્વે વિદ્યાર્થીયોને, સર્વ બાળકોને અને સર્વ કન્યાઓને માટે મનોહર ગદ્યપદ્યથી બાંધેલ ચંપૂ, નાટક, કોશ, કાવ્ય, કથા, કથાનક, અને ઈતિહાસોનાં સુશોભિત પુસ્તકો, વિચિત્ર રમકડાંઓ, મનોહર વસ્ત્રો, અનિર્વચનીય અને અપ્રતિમ સ્વાદવાળા ખાવાના પિવાના ચૂસવાના અને ચાટવાના અપૂર્વ પદાર્થો અર્પણ કરી તેને રાજી કરતા હતા. શાંત અને દાંત^૧ બ્રાહ્મણો પાસે હજારો અભિલાષાષ્ટકના^૨ પાઠ, લાખો શતશ્રીયનો અભિષેક, કરોડો ચિંતામણિની પૂજાઓ કરાવતા અને પોતે પણ પ્રતિદિવસ પ્રયત્નથી એકાગ્રચિત્ત થઈ તે પ્રમાણે યથાશક્તિ પરમ ભક્તિથી કરતા હતા. પરમ કૃપાળુ પરમેશ્વર શ્રી ચંદ્રચૂડેશ્વરના ચરણની પરિચર્યા (સેવા) કદી પણ નિષ્ફળ જતી નથી. આવી રીતે ઉત્તમ પ્રકારથી વર્તનાર મહારાજ ચંદ્રકીર્તિ અને પ્રધાન સુવ્રતની પવિત્ર પતિવ્રતા ધર્મપત્નીઓને સાથેજ ગર્ભ રહ્યો. ક્રમે કરી નવ માસ પૂર્ણ થઈ દશમો માસ પૂર્ણ થયાની અંદર મહામાયાળુ મહારાણી સુશીલાએ સુશીલ જનોના શિરોમણિરૂપ મારા મિત્રરત્નને જન્મ આપ્યો અને બીજેજ દિવસે પવિત્ર સન્મિત્રના વિયોગદુઃખને સહન કરનાર આ મંદલાઅવવાળા માણસનો જન્મ પવિત્ર માતા સુનયનાથી થયો. પુત્રજન્મના મહોત્સવનેલીધે બાર ધડીની પેઠે બાર દિવસ વેગથી નીકળી ગયા પછી નામ આપવાની વેળાએ પવિત્ર રાજકુમારનું શત્રુશત્ર્ય અને મારું સત્યશીલ એવું નામ પાડ્યું. તે રાજકુમારનો અને મારો નિવાસ પેહેલા વર્ષથીજ બાલાધ્યયનશાળા નામે પાઠશાળામાં રહેતો હતો. જે પાઠશાળામાં અમે અને અમારા મિત્રો ૧૬ વર્ષની અવસ્થાના થયા ત્યાંસુધી દેવભાષાવિના બીજી કોય ભાષાને જાણ્યા

નહતા અને દેવભાષાના બાંધેલા પ્રબધોમાં એક અણુમાત્ર પણ અમારું અન્નણ્યું નહતું, તે પાઠશાળાના અધ્યક્ષ અમારા સદ્ગુરુ અતિ દયાળુ હતા. તેઓએ પોતાની દયાદૃષ્ટિથી ૧૭ મા વર્ષથી અમને બીજી ભાષાઓનું જ્ઞાન આપવા માંડ્યું. જ્યાં અમારી ૨૦ વર્ષની અવસ્થા થઈ તેટલામાં સર્વ ભાષાઓમાં, સર્વ કળાઓમાં અને સર્વ સત્કૃત્યોમાં અમે પરિપૂર્ણ કુશલ થયા. ૨૦ વર્ષની અવસ્થા થઈ ત્યાંસુધી અમે અમારા દયાળુ ગુરુ વિના માતાને, પિતાને, સગાઓને કે કોઈ પણ બીજાં સંબંધિયોને ઓળખતા ન હતા. અમે તે ગુરુનેજ માતારૂપ, પિતારૂપ, સગારૂપ, બંધુરૂપ, બાંધવરૂપ અને ધણું શું કહું પણ તે ગુરુનેજ પરમેશ્વરરૂપ ગણતા હતા; તેમજ તેઓ દયાળુ ગુરુશ્રી પણ પોતાના ઔરસ પુત્રો કરતાં, પોતાના પવિત્ર મિત્રો કરતાં અને પોતાની પતિવ્રતા ધર્મપત્ની કરતાં પણ હજારગણી અધિક વાલપનો વર્ષાદ અમારીઉપર વરસાવતા હતા. જો કે અમે જેટલા સમાન વયના તે પાઠશાળામાં રહેતા હતા તેઓ પરસ્પર એકબીજાઓને સહોદરરૂપજ* ગણતા હતા તો પણ આ રાજકુમાર વિષે મારું કાંઈ જુદાજ પ્રકારનું પૂર્વજન્મથીજ જાણે બંધાયેલું હોય નહિ, તેવું પ્રેમ બંધાયું હતું; તેમ તે રાજકુમારનું પણ જો કે હું નિર્ગુણ હતો તેમ છતાં મારાવિષે તેવુંજ પ્રેમ બંધાયું હતું. એ રીતે પરસ્પર અપ્રતિમ પ્રેમ બંધાવાથી હું તેનાં સુખ-દુઃખનો ભાગી થયો ને તે મારાં સુખ-દુઃખના ભાગી થયા, હું તેનું હિત ઇચ્છનાર થયો ને તે મારું હિત ઇચ્છનાર થયા, હું તેના કોપથી બીતો નહિ ને તે મારા કોપથી બીતા નહિ, હું તેવિષે કાંઈ શંકા કરતો નહિ ને તે મારાવિષે કાંઈ શંકા કરતા નહિ, ટુંકામાં હું તેને મારું સર્વસ્વ ગણતો અને તે મને પોતાનું સર્વસ્વ ગણતા અને એજ કારણથી એક અર્ધ ક્ષણ પણ હું તેવિના અને તે મારાવિના નોખા રહી શકતા નહિ. જ્યારે જ્યારે બાલભાવને લીધે અમે કાંઈ ગુરુશ્રીના અપરાધમાં આવતા ત્યારે ત્યારે અમારા ગુરુશ્રી જો કે

* સગાભાઈ.

પોતાના દયાળુપણુને લીધે ક્ષણ એક પણ રોષ રાખી શકતા નહિ તેમજ હૃદયની અતિક્રમલતાને લીધે પ્રસન્ન પણ તરત થઇ જતા એવો અતિ વખાણુવા યોગ્ય તેઓનો સ્વભાવ હતો તોપણ અમારા હિતને માટે અંતઃકરણમાં ભરેલી પૂર્ણ કૃપાથી ન ચડતી ભૂકુટીને ? પરાણે ચડાવી તેઓ બે ઘડી સુધી અમને બેય જણને એકબીજાનાં અને નેત્રથી પણ ન દેખિયે તેવી રીતે જુદી જુદી કોટડીમાં બેસવાનો દંડ કરતા. કારણ કે તેઓના જાણુવા બાહાર ન હતું કે અમે બેય એકબીજાના વિયોગથી અતિ કાયર હતા અને તેથીજ તેઓ અમારો ઉપર પ્રભાણે કરવું તે મોટામાં મોટો દંડ ગણતા. જ્યારે જ્યારે ઉપરનો દંડ અમને થતો ત્યારે ત્યારે તે દંડને અતિદુઃસહ અને દુઃખદ ગણુતા, પણ ગુરૂશ્રીની આજ્ઞાથી તે દંડ માથે ચડાવો તે રાજકુમાર પોતાના શિક્ષાગૃહમાં અને હું મારા શિક્ષાગૃહમાં આખ્યામાંથી આસુડાં પાડતા, લાંબા લાંબા નિશાસા નાખતા અને અંતઃકરણમાં મોટો પશ્ચાત્તાપ કરતા માત્ર બે ઘડીના વિયોગને પણ સેંકડો વર્ષના વિયોગ તુલ્ય ગણુતા હતા; એટલુંજ નહિ પણ એટલા સમયના વિયોગથી પણ અમે બેય મુંગા હોઈયે નહિ જાણે, બેહેરા હોઈયે નહિ જાણે, ભૂત ભરાયેલા હોઈયે નહિ જાણે, મત્ત હોઈયે નહિ જાણે, ઉન્મત્ત હોઈયે નહિ જાણે અને જડ હોઈયે નહિ જાણે ? તેવા થઇ જતા. કેવળ ‘હા હૈવ ! આ ક્યા કર્મનું ફળ છે, તે કર્મ હવે કોય દિવસ નહિ કરિયે. અહો કૃપાળુ ગુરૂશ્રી ! અમારો આ એક અપરાધ ક્ષમા કરો. માયાળુ માતૃશ્રી ! આપ અમારા દયાળુ ગુરૂશ્રીની પ્રાર્થના કરી આ દુઃસહ દંડથી અમને છુટા કરાવો.’ ઇત્યાદિ અનેક વિલાપ કરતા હતા. જેટલી વાર અમે જુદા રેહતા તેટલી વારમાં તે રાજકુમારને અને મને ન વેદ ભણુવો ગમતો કે ન શાસ્ત્ર ભણુવું ગમતું, ન કાવ્ય વાંચવાં ગમતાં કે ન કથાઓ વાંચવી ગમતી, ન ચંપૂઓ ગમતાં કે ન નાટકો ગમતાં, ન પ્રાણાયામ કરવો ગમતો કે ન પ્રત્યા-

હાર કરવો ગમતો, ન આસન કરવાં ગમતા કે ન જપ કરવો ગમતો, ન ધ્યાન કરવું ગમતું કે ન સમાધિ કરવી ગમતી, ન કલાઓ શીખવાનું ગમતું કે ન કસરતો કરવાનું ગમતું, ન લખવું ગમતું કે ન વાંચવું ગમતું, ન પોપટ પઢાવવાનું ગમતું કે ન મેના પઢાવવાનું ગમતું, ન કોઇ રમવું ગમતું કે કોઇ જમવું ગમતું, કેવળ વારંવાર ‘હે પ્રિયસખા ! આપણું પરસ્પર મળવું હવે ક્યારે બનશે ? શું દયાળુ ગુરૂશ્રી આપણી ઉપર દયા નહિજ કરે ? અરે આ એ ધડી તો ગમે તેમ કરી કાઢી નાખશું પણ જે દિવસ સૂર્યોદયથી તે સૂર્યાસ્ત સુધી આપણુ એયને ગૂઢા રહેલા ગુરૂશ્રી આસા કરશે તે દિવસે ખરેખર આપણા પ્રાણનો નારાજ થવાનો. હે દેવ ! એવો દિવસ કદી દેખાડીશ નહિ.’ ઇત્યાદિ અનેક પ્રકારના પ્રલાપો તે રાજકુમાર તેનાં શિક્ષાગૃહમાં કરતો હતો અને હું મારા શિક્ષાગૃહમાં કરતો હતો. આવી અમારી દશા જોઇ ગુરૂશ્રીના નેત્રમાં પણ આનંદનાં આંસુ આવી જતાં ને ‘ધન્ય છે પુત્ર તમારા પરસ્પરના પ્રેમને’ એમ કહી પ્રથમ કહેલ દંડનો સમય પૂર્ણ થયાવિના પણ અમને તે દંડથી મુક્ત કરતા હતા. એ ગુરૂશ્રીની કૃપાથી ઋગ્વેદ, યજુર્વેદ, સામવેદ, અને અથર્વવેદ અમારે જાહે હતા; વ્યાકરણુ આદિ તેનાં છ અંગો પણ અમને ક’ડે હતાં; અને ધર્મશાસ્ત્ર, અર્થશાસ્ત્ર, કામશાસ્ત્ર અને મોક્ષશાસ્ત્ર અમને હસ્તામલક જેવાં હતાં. તેમજ સર્વ કલાઓ અમારાથી અબ્બણી ન હતી. તે ગુરૂશ્રીની શિખવવાની પરિપાટીનું^૧ કાંઈ જુદાજ પ્રકારની હતી. તેઓની પાસે ભણવું એ અમને બાળપણમાં પણ ઉપાધિ જેવું ન લાગતું પણ એક મનોરંજક રમત જેવું લાગતું. જ્યારે જ્યારે કોઈ કંઈ વિષય હોય ત્યારે ત્યારે તેઓ અમારી સાથે ગોખવા લાગતા. તેઓ અમારી પાસે કવિતા કરાવતા અને પોતે કરી દેખાડતા; તેમાં રસ અલંકાર અને ધ્વનિ નાંખવા ભળામણુ કરતા. તેઓ પ્રૌઢ, અને આમ ગુરૂવર્ય છતાં અમારી

સાથે સમાન વયની પ્રમાણે રમવામાં, જમવામાં, અને ફરવામાં સાથેજ રહેતા હતા. તેઓએ અમે અધ્યયનથી^૧ કાયર થઇએ ત્યારે મનને વિશ્રામ આપવા પાઠશાળાની વાડીના જુદા જુદા વૃક્ષોની સર્વ પ્રકારની સંભાળ રાખવાનું કામ અમને જુદા જુદા જણને સોંપ્યું હતું.

બાલરસાલ અને બોલસરીની સંભાળ રાખવાનું કામ મારા મિત્રને સોંપ્યું હતું, કદંબ અને માલતીની સંભાળ રાખવાનું કામ મને સોંપ્યું હતું અને બીજાં જુદાં જુદાં વૃક્ષોની સંભાળ રાખવાનું કામ અમારા સહાધ્યાયી ભાઈઓને સોંપ્યું હતું ; તેમજ વિચિત્ર પશુપક્ષિઓને રમાડવા જમાડવાનું અને ફેરવવાનું કામ પણ જુદા જુદા જણોને સોંપ્યું હતું. વળી તેઓ સાથે આવીને સુંદર પર્વતો, સુંદર તેમાંથી પડતાં ઝરણાં અને તેનાં વિચિત્ર સ્થાનકો દેખાડી તે વિષેની કવિતા કરવા માટે અમને આજ્ઞા આપતા. રીસ કરવી, ટપકો દેવો કે પ્રહાર કરવો એ વાત તો દૂરજ રહી પણ અમે તે પાઠશાળામાં હાજર થયા તે દિવસથી તે ૨૦ વર્ષે ત્યાંથી વિદાય થયા ત્યાંસુધીમાં એમના મુખમાં નેત્રમાં કે ભૂકુટિમાં પણ કોઈ દિવસ કોઈનો વિકાર અમે જોયો ન હતો. અમારામાંથી કોઈ પણ જ્યારે જ્યારે બાલભાવને લીધે, સ્વભાવને લીધે કે પોતાની મૂર્ખતાને લીધે કાંઈ અપરાધમાં આવે ત્યારે ત્યારે તેઓ સભા ભરીને હસતે મુખે દયાભરેલી દૃષ્ટિએ જે દોષ થયો હોય તે વિષે ઉત્તમોત્તમ ભાષણ માત્ર કરતા, પણ તે ભાષણ એવું ચમત્કારવાળું હોય કે જે ભાષણ જે દોષ ત્યાગ કરાવવા સંભળાવે તે એક ફેરેજ સાંભળતાં તે દોષ ફરીથી અમારામાં કદીપણ આવે નહિ. ઘણું શું કહું પણ એ કૃપાળુ ગુરૂશ્રી અને માયાળુ માતૃશ્રી તરફથી જે અમારું લાલન, પાલન અને પોષણ થયું છે તે જન્મ દેનારી માતા અને જન્મ દેનારા પિતા તરફથી કોઈ ભાવ્યશાલિનેજ પ્રાપ્ત થતું હશે. જેઓને તે ગુરૂશ્રી તરફથી કેળવણી નથી મળી તેઓને હું અતિ મંદ ભાવ્યના ભોગવનાર ગણું છું. હે દેવિ !

તે ગુરૂશ્રીની શીખવવાની પરિપાટીની જેટલી પ્રશંસા કરું એ ઓછી છે. ટુંકામાં એવી ઉત્તમોત્તમ કેળવણીની પરિપાટીથી અજ્ઞાનીને જ્ઞાની, નિર્ગુણિને ગુણી અને અવિદ્વાનને વિદ્વાન કરનાર દયાળુ સર્કુરનો સદાય-કાલ આ લોકમાં અને પરલોકમાં જયજય હો, એટલુંજ હું ઈશ્વર પાસે માગું છું. એક દિવસ ભગવાન સૂર્યદેવનો ઉદય થવાથી પૂર્વ દિશા પ્રકાશમાન થઈ રહી હતી, ચક્રવાક પક્ષિયોનાં જેડલાંઓ આનંદથી રમી રહ્યાં હતાં, અનેક પ્રકારનાં પક્ષિયોનો કોલાહલ શોભી રહ્યો હતો, બ્રાહ્મણોએ ભણાતા વેદના સુંદર શબ્દો સંભળાતા હતા, ગાયક લોકો આનંદથી પ્રાતઃકાલના રાગો ગાતા હતા, વિદ્યાર્થીઓ સર્વે જેઓ ચાર ઘડી રાત્રિ બાકી રહે તે વખતથી નિદ્રાનો ત્યાગ કરી ઈશ્વરસ્મરણ કરી સમાન વયના મિત્રો સાથે પોતાની શક્તિ પ્રમાણે કસરત કરી અભ્યાસ કરી ઉદ્ધર્તન કરી સ્નાન કરી સંધ્યા કરી અને જપ કરી પરમકૃપાળુ પરમેશ્વર સદાશિવની પૂજા કરતા હતા, અને શિવપૂજનમાં થતા અગરના ધૂપના સુગંધી ધુમાડાથી, શિવપૂજનમાં અર્પણ કરાતાં પુષ્પોના સુગંધી ને શીતળ પવનથી, પ્રત્યેક શિવલિંગની ડાબે અને જમણે પડખે રાખેલા સુંદર દીવાઓની પંક્તિના પ્રકાશથી, પૂજનની સમાપ્તિમાં કરાતા સ્તોત્રપાઠના મધુર કોલાહલથી અને પૂજનની અંતે લીધેલા શિવપ્રસાદની મધુરતાથી, પ્રત્યેક વિદ્યાર્થીયોની પાંચેય જ્ઞાનેન્દ્રિયો એકસમયેજ આનંદમગ્ન થતી હતી; એટલામાં પરમકૃપાળુ ગુરૂશ્રીના ક્રોમલ કરકમલથી દોરી ખેંચાવાનેલીધે મારાં વિદ્યાલયની તથા રાજકુમારના વિદ્યાલયની ઘંટાનો શબ્દ થયો, જેથી અમે બેએ જાણ્યું કે ગુરૂશ્રી આપણને બોલાવે છે તેથી ઉત્સાહસહિત અને આનંદમાં મગ્ન થતા અમે ગુરૂશ્રીને બેસવાના સરસ્વતીભવનમાં ગયા. હે દેવિ ! એ સરસ્વતીભવનની હું શું શોભા વખાણું ? લોકમાં કેહેવત છે કે ‘યથા નામ તથા ગુણાઃ’ (જેનું નામ તેવા ગુણ) તે પ્રમાણેજ સરસ્વતીભવનવિષે હતું. એ વિશાલ સરસ્વતીભવન આઠ હાશીવાળું તથા ત્રણ ભૂમિકાવાળું છે અને તેને આઠ દિશા ઉપર આઠ

આરણ્ય છે. એના એક ભાગમાં વેદનાં પુસ્તકોજ રહે છે, એક ભાગમાં પુરાણ-ધર્મશાસ્ત્ર વિગેરેનાં પુસ્તકોજ રહે છે, એક ભાગમાં વ્યાકરણશાસ્ત્રનાં પુસ્તકોજ રહે છે, એક ભાગમાં ન્યાયશાસ્ત્રનાં પુસ્તકોજ રહે છે, એક ભાગમાં વેદાંતશાસ્ત્રનાં પુસ્તકોજ રહે છે, એક ભાગમાં ધર્મશાસ્ત્રનાં પુસ્તકોજ રહે છે, એક ભાગમાં ગ્દેતિ:શાસ્ત્રનાં પુસ્તકોજ રહે છે, એક ભાગમાં કાવ્યોનાં, મહાકાવ્યોનાં, કથાઓનાં, કથાનકોનાં, ચંપૂનાં, નાટકોનાં અને કોશોનાં પુસ્તકોજ રહે છે અને એક ભાગમાં સાહિત્યશાસ્ત્રનાં પુસ્તકોજ રહે છે. તેમાં પૂર્વોક્તિભુવ દેવી સરસ્વતીનાં સુંદર ચિત્રનો કિમતી ઝવેરાતોથી જડેલો ત્રણ હાથ ઉંચો અને બે હાથ પોહીલો સોનાનાં ધરાંવાળો મનોહર તકતો છે. તે તકતાની નીચેજ સુવર્ણનાં સિંહાસન ઉપર અમારા પવિત્ર ગુરૂશ્રીએ પોતાના દયાળુ વિદ્યાદેનાર ગુરૂની ચંદ્રકાંતમણિની શિલાની ભવ્ય મૂર્તિ સ્થાપેલી છે, જેમાંથી પ્રતિદિન રાત્રિયે ચંદ્રોદય થવાથી નીકળતાં જલનો પ્રવાહ, તે ગુરૂશ્રીની પ્રતિમામાં શેમેશેમે વ્યાપી રહેલ દયારસના તરંગો હોય નહિ જાણે! જ્ઞાનરૂપ રસનો પ્રવાહ હોય નહિ જાણે! એમના હૃદયમાં રહેલ સૌશીલ્યરસનો સમુદ્ર ઉંછળી રવાણાને માર્ગેથી બાહાર નીકળી જતો હોય નહિ જાણે! એમ વહ્યા કરે છે. અને તે સર્વ જલ એ પ્રતિમાની પાસેના સ્ફટિકમણિના હોજમાં ભરાય છે. તે ભવનની સર્વ શીલાઓ દેવભાષાના લેખેથી કોતરેલી છે કે જેમાં ગદ્યપદ્યની રચનાથી અતિ ઉત્તમ પ્રકારના સદુપદેશોજ લખાયા છે. અમારા દયાળુ ગુરૂશ્રી પણ પોતાની અપ્રતિમ ગુરૂભક્તિને લીધે પોતાના પરમગુરૂની પવિત્ર પ્રતિમાનું દર્શન નિર્વિઘ્ન થયા કરે એવા હેતુથી તેજ ભવનમાં પોતાની બેઠક રાખે છે. તેની ઉપરનાં બે ભવનમાં જગતમાં જે જે પદાર્થો હોય છે તેનું સંપ્રહસ્થાન ગોઠવેલ છે, જેમાં રોજ બે વખત અમારા દયાળુ ગુરૂશ્રી અમને તેડી જઈ તે તે પદાર્થોના ગુણુદોષ અને ઉપયોગ વિષે જ્ઞાન આપતા હતા. એ ભવનનુંજ માત્ર બે વર્ણન કરી બતાવું તો એક મોટું પુસ્તક થઈ પડે પણ તેનું આ સમયે પ્રયોજન.

નથી. પ્રસંગમાં સ્મરણ આવતાં સ્વભાવિક સ્નેહનેલીધે તેનું આટલું વર્ણન અપાયું છે, હવે તે ખંધ કરી આપણા ચાલતા પ્રસંગની વાત કરું છું. અમે એય તે સરસ્વતી ભવનમાં ગયા અને ગુરૂશ્રીને સાષ્ટાંગ-પ્રણામ કરીને જોયું ત્યાં ગુરૂશ્રીની ડાબી કોરે તથા જમણી કોરે બે ભવ્ય પુરૂષો ગુરૂશ્રીની સાથે એકજ આસને બેઠેલા જોવામાં આવ્યા. તેઓને જોતાંજ અમને અંતઃકરણમાં કોઇ વિચિત્ર પ્રકારનો રસ ઉત્પન્ન થવા લાગો. જો કે તેઓ કોણ છે એ અમે જાણતા ન હતા, તોપણ જેવી ભક્તિ અમારી અમારા ગુરૂશ્રીમાં હતી તેવીજ તે સમયે તેઓમાં થવા લાગી; તેમજ તેઓની પણ પ્રેમભરેલી દૃષ્ટિ અમારી ઉપર પડવા લાગી. જો કે આ એય ભવ્ય પુરૂષો કોણ હશે, આંહી કેમ પધારેલ હશે અને આંહી કેટલી વાર તેઓ વિરાજશે, એ આદિ જાણવાની મનમાં ઉત્કંઠા થઇ, પણ ગુરૂશ્રીએ અમને આ સમયે શા કારણથી બોલાવેલ છે તે જાણ્યા પેહેલાં એમની આજ્ઞાવિના બીજા પ્રસંગમાં કેમ ઉતરાય એમ જાણી તે ગુરૂશ્રીની સામે હાથ જોડી વિનંતિ કરી કે ‘દયાળુ ગુરૂશ્રી! આપના દાસાનુદાસ આ એય માણસ પાસેજ છે. શી આજ્ઞા છે?’ અમારાં આ પ્રમાણે વચન સાંભળતાંજ ગુરૂશ્રી અમારી ઉપર દયાદૃષ્ટિ કરી બોલ્યા કે ‘પુત્ર શત્રુશત્ર્ય, પુત્ર સત્સશીલ! મેં તમને એયને આજસુધી જે પુત્રધર્મો શીખવેલા છે તે ધર્મ પ્રમાણે તમારે કોને વિષે વર્તવું જોઇયે તે તમે જાણો છો?’ અમે કહ્યું કે ‘દયાળુ ગુરૂશ્રી! આપને વિષે તથા અમારાં દયાળુ માતૃશ્રી વિષે પુત્રધર્મ પ્રમાણે અમારે વર્તવું જોઇયે કે જેના અમે પુત્ર છીયે.’ ગુરૂશ્રી પ્રેમનાં આંસુની ધારા નેત્રમાંથી વર્ષાવતાં બોલ્યા, કે ‘પ્રિય પુત્રો! તમારું બોલવું યથાર્થ છે. તમે મુને પિતા ગણો છો તે ખરું છે પણ હું તમારો ધર્મપિતા છું અને તમે મારા ધર્મપુત્ર છો; તમે જેને આજસુધી માતા ગણો છો તે તમારી ધર્મમાતા છે અને તમે તેના ધર્મપુત્ર છો, માટે અમે એય માણસ પ્રત્યે તમારે નિરંતર પુત્રધર્મ પ્રમાણે વર્તવું એ તમારું બોલવું ખોટું નથી, પણ આ જે એ

ભવ્ય પુરૂષો આજ આપણાં સરસ્વતીભવનને પોતાની પવિત્ર પધરા-
મણીથી શોભાવે છે એ કોણ છે તે તમે જાણો છો?'

અમે કહ્યું કે 'ગુરૂશ્રી ! જો કે એમનું અપૂર્વ દર્શન છે તેથી તેઓ કોણ છે એમ અમે જાણતા નથી, તોપણ શાસ્ત્રમાં આવેલાં લક્ષણોથી આપની જમણે પડખે જે બિરાજે છે તે કોઈ રાજા હોવા જેઈએ અને ડાબે પડખે જે બિરાજે છે તે બ્રાહ્મણ હોવા જેઈએ એમ અનુમાન માત્ર થાય છે. એમનાં દર્શન થતાંજ અમારી જેવી આપની ઉપર ભક્તિ છે, જેવી આપના વિષે મમતા છે અને જેવી આપ તરફ મનોવૃત્તિયો છે; તેવીજ ભક્તિ, તેવીજ મમતા અને તેવીજ મનોવૃત્તિયો, તેઓ વિષે થવા લાગી છે. આમ થવાનું શું કારણ હશે, એઓ કોણ હશે અને એઓની પણ અમારી ઉપર જેવી આપની પ્રેમે ભરેલી દૃષ્ટિ પડે છે તેવી પ્રેમે ભરેલી દૃષ્ટિ પડે છે તેનું શું કારણ હશે, આ સર્વવિષે આપની પાસેથી જાણવા અમારા હૃદયમાં એઓનાં દર્શન થતાંજ ઉત્કંઠા થઈ હતી, પણ આપની આજ્ઞાવિના અમારાથી બીજા પ્રસંગમાં ન ઉતરાય એમ જાણી તે ઉત્કંઠાને દબાવી હતી. હવે જો એ મહાનુભાવવિષે' અમને જાણીતા કરશે તો અમે આપના મોટા આભારી થશું.' એમ કહી અમે બોલતું બંધ કર્યું. આવી અમારી પ્રાર્થના સાંભળી અમારા ગુરૂશ્રી બોલ્યા કે 'પુત્ર શત્રુશત્રુ ! તમે મારા ધર્મપુત્ર છો અને આ મહાનુભાવ મહારાજા ચંદ્રકીર્તિના તમે ઔરસ પુત્ર છો, માટે તમે તેને પ્રણામ કરી કૃતાર્થ થાઓ. પુત્ર સત્યશીલ ! તમે મારા ધર્મપુત્ર છો અને આ મહાનુભાવ વેદશાસ્ત્રસંપન્ન આર્ય સુવ્રતના ઔરસ પુત્ર છો, માટે તેને પ્રણામ કરી કૃતાર્થ થાઓ.' એ એમની આજ્ઞા સાંભળતાંજ અમે તેઓના ચરણકમલમાં દંડવત્ પ્રણામ કર્યા. તેઓએ આંખોમાંથી આનંદનાં આંસુની ધારા પાડતાં આશિર્વાદ આપી પોતાની પાસે બેસવા આજ્ઞા કરી. ગુરૂશ્રીએ કહ્યું કે 'પુત્રો ! તમારાં

જન્મ દેનાર માતાઓનાં દર્શન તમને તમારી રાજધાનીમાં ગયા પછી થશે. હવેથી જે પ્રમાણે મારી ભક્તિ કરતા, મારી આજ્ઞા પાળતા અને મારેવિષે મમતા રાખતા, તે પ્રમાણેજ તમે એયજણ પોતાના પવિત્ર પિતાની ભક્તિ કરજો, તેની આજ્ઞા પાળજો અને તે વિષે મમતા રાખજો ; અને જે પ્રમાણે તમે તમારી ધર્મમાતાવિષે ભક્તિ કરો છો, તેની આજ્ઞા પાળો છો અને તે વિષે મમતા રાખો છો, તેજ પ્રમાણે રાજધાનીમાં જઈ તમારાં જન્મ દેનારાં માતાની ભક્તિ કરજો, તેની આજ્ઞા પાળજો, અને તેવિષે મમતા રાખજો ; એ મારી છેલી શીખામણ છે. અમે પ્રણામ કરી હાથ જોડી કહું કે ‘ગુરૂશ્રી ! આપ જે આજ્ઞા કરો છો તે શાસ્ત્રરૂપ ગણી અમે માથે ચડાવિયે છિયે ને તેજપ્રમાણે અમે વર્તવા ચૂકશું નહિ.’ આ પ્રમાણે અમારાં વચન સાંભળી અમારા ગુરૂશ્રી ફરીથી બોલ્યા કે ‘મારા પ્રિયપુત્રો ! તમે જે કાંઈ જાણવું જાંઈએ તે જાણી ચૂક્યા છો, જે કાંઈ જાણવું જાંઈએ તે જાણી ચૂક્યા છો, અને જે કાંઈ આટલી અવસ્થા સુધીમાં કરવું જાંઈએ તે કરી ચૂકા છે; તોપણ તમારી ઉપર રહેલી પ્રીતિને પરતંત્ર થઈ જે કાંઈ કેહેવા ઇચ્છું છું તે વિષે પૂર્ણ લક્ષ દેઈ તેના અક્ષરે અક્ષર હૃદયમાં કોતરી રાખશો એવી આજ્ઞા છે.

તમારું ‘અન્નપ્રયુ’ નથી કે સત્ય એજ કહ્યાણનો કોશ છે, શૌચ (કાયિક-વાચિક-માનસિકપવિત્રતા) એજ સંપત્તિઓને રેહેવાનું સ્થાનક છે, અહિંસા એજ પ્રાણિમાત્રનું હિત કરનારી છે, અસ્તેયતા^૧ એજ અબ્યુદયની આપનારી છે, બ્રહ્મચર્ય એજ આર્પણોકોને વરવા યોગ્ય છે અને અપ્રતિબદ્ધ^૨ એજ લક્ષ્મીનું ગૃહ (ધર) છે એ રીતે નિગમ, આગમ, પુરાણ અને ઇતિહાસોમાં નિશ્ચય કરેલ છે, માટે તમારે અહિંસા, સત્ય, અસ્તેય, બ્રહ્મચર્ય અને અપરિબદ્ધમાં નિરંતર સાચો આગ્રહ રાખવો; સ્વપ્નમાં પણ પરસ્મી, પરદ્રોહ^૩ કે પરદ્રવ્યમાં

૧ મારી ન કરવી તે. ૨ કાંઈ લેવું નહ તે. ૩ ખીભડું છુંડું કરડું તે.

પરાયણ ન રહેવું. જેઓ પોતાના કુલદૈવતાનાં ચરણકમળની સેવાને-
 જ સર્વસ્વ ગણે છે, જેઓ ગુરુઓવિષે તથા માતા-પિતાવિષે
 પરમેશ્વરતુલ્ય ખુદ્દિ બાંધે છે, જેઓ પોતાના મોટા ભાઈવિષે
 પિતૃતુલ્ય ખુદ્દિ બાંધે છે, જેઓ પોતાના મોટા ભાઈઓની સ્ત્રિઓ વિષે
 માતૃતુલ્ય ખુદ્દિ બાંધે છે, જેઓ પોતાના નાના ભાઈઓવિષે પુત્રખુદ્દિ
 રાખે છે, જેઓ પોતાના નાના ભાઈઓની સ્ત્રિઓવિષે પુત્રીતુલ્ય ખુદ્દિ
 રાખે છે, જેઓ સુઃદ બાંધુ અને બાંધવોનેજ સંપત્તિરૂપ ગણે છે અને
 જેઓ પોતાના સન્નિમિત્રોનેજ સર્વસ્વરૂપ ગણે છે, એટલુંજ નહિ પણ
 જેઓ યશનીજ ઇચ્છા રાખે છે પણ શરીરઉપર ઇચ્છા રાખતા નથી,
 જેઓ સંતુણોમાંજ લોભ રાખે છે પણ ધનને વિષે લોભ રાખતા નથી,
 જેઓ ક્રોધ ઉપરજ ક્રોધ રાખે છે પણ મનુષ્યોઉપર ક્રોધ કરતા નથી,
 જેઓ મત્સર ઉપરજ મત્સર કરે છે પણ વિદ્વાન ઉપર મત્સર કરતા
 નથી, જેઓ ઈર્ષ્યાવિષેજ ઈર્ષ્યા રાખે છે પણ પોતાના બરોબરિયા ઉ-
 પર ઈર્ષ્યા^૧ રાખતા નથી, જેઓને સત્કાર્તિ એજ કામિની છે, જેઓને
 સદ્વિદ્યા એજ દૈવત છે, જેઓને સત્કવિતા એજ સામ્રાજ્ય છે,^૨ જેઓ-
 ને શાસ્ત્રો એજ સન્નિમિત્રો છે, જેઓને કાવ્યો એજ કુટુંબી છે, જે-
 ઓને કોશો એજ ખજાના છે, જેઓને કથાઓ એજ પ્રિયસખિયો છે,
 જેઓને કથાનકો એજ સંબંધિયો છે, જેઓને ઇતિહાસો એજ આર્ય-
 ભાઈઓ છે, જેઓને પુરાણો એજ અનુજ સોદર^૩ છે અને જેઓને પર-
 માર્થ એજ સ્વાર્થ છે, તેઓજ રાજ્યલક્ષ્મીનું પાત્ર થાય છે, તેઓજ
 સર્વ પ્રકારનાં કલ્યાણનું પાત્ર થાય છે અને તેઓજ પરમેશ્વરના પ્રસા-
 દનું પાત્ર થાય છે. એ સર્વ તમે ભણી ગયા છો તો પણ આ મારો
 છેલ્લો ઉપદેશ છે કે, આ અસાર સંસારમાં અવતાર લેઈ બ્યારે આ-
 પણે બીજાઓથી ન બની શકે તેવાં અને સર્વ લોકના હિતરૂપ કામો
 નહિ કરિયે, ત્યારે વિદ્વતા છેતરાણી, શાસ્ત્રપણું નિષ્પજ થયું અને
 ગુરુઓના ઉપદેશો વ્યર્થ થયા એમ જાણવું. પુત્રો ! જીવિતપર્યંત પ-

રોપકાર કરવામાંજ ભેઠ બાંધવી અને આજ દિવસસુધી જે જે શાસ્ત્રો તમે ભણ્યા છે તેના અનુસારથી ૬૦ વર્ષની તમારી અવસ્થા થાય ત્યાંસુધી વર્તવું અને ત્યાર પછી પરમ કૃપાળુ શ્રીપરમેશ્વરનાં અર્ચનથી, તેના ધ્યાનથી, તેની સ્તુતિથી અને તેની કથાઓથી અથવા વેદાંતશાસ્ત્રનાં શ્રવણ, મનન અને નિદધ્યાસનથી બાકી રહેલી અવસ્થા ગાળવી. ઘણું શુ કહું પણ પોતાના પ્રાણ જતાંસુધી પણ પારકું હિત થાતું હોય તો તેમ કરવામાં પણ પાછળ ન પડવું એજ આપણો ખરો ધર્મ છે એમ જાણજો.’ આટલો ઉપદેશ આપી રાજકુમારનો હાથ મહારાજ ચંદ્રકીર્તિના હાથમાં અને મારો હાથ મારા પવિત્ર પિતાજીના હાથમાં એ દયાળુ ગુરૂએ સોંપ્યો. તે સમયે અતિ શ્રીતિથી મહારાજ ચંદ્રકીર્તિએ અમારા સદ્ગુણની ઈશ્વરબુદ્ધિથી પૂજા કરી. ત્યારપછી અમારા ગુરૂશ્રીની રજા લઇ ત્યાંથી અમે અમારી રાજધાની તરફ જવા તૈયાર થયા. તે સમયે એક કોરે જેમ અમને જન્મ આપનારાં માતા-પિતાના સમાગમનો આનંદ ઉછળી રહ્યો હતો તેમજ બીજી કોરે અમારાં જન્મ અને જીવિતને સફળ કરનારાં ધર્મનાં માતાપિતાના વિયોગનું દુઃખ કાંઈ જુદાજ પ્રકારનું અમારાં હૃદયમાં થતું હતું. આ દુઃખે ઉપરના આનંદને છોક દબાવી દીધો હતો, કારણ કે જન્મથીજ અમે એમનાથી ક્ષણએક પણ જુદા રહ્યા ન હતા. એમનો વિયોગ આજે પ્રથમજ હતો. ખરેખર એ વિદ્યાલયમાંથી નીકળતાં અમને અમારા સદ્ગુણિના સર્વ દિશાઓ શુન્ય લાગી હતી. કોઇ પણ આનંદદાયક વસ્તુ અમને આનંદ આપતી ન હતી. અને જેમ પોતાનાં પુણ્યનો ક્ષય થવાથી સ્વર્ગમાંથી નીચે પડતું માણસ ઉત્સાહરહિત થઈ જાય, તેમ અમે પણ એ અલૌકિક વિદ્યાલયના વિયોગથી ઉત્સાહરહિત થઇ ગયા હતા. અમારાં તન-મન ત્યાંથી આલી શકતાં ન હતાં, પણ ગુરૂશ્રીએ ઘણી ધીરજ આપીને અમને ત્યાંથી વિદાય કર્યા. પવન જેવા વેગવાળા રથમાં બેશીને અમે અમારા પવિત્ર પિતાસહિત ત્વરાથી કૌશાંબી નગરીની સીમમાં

આવી પહોચ્યા. હે દેવિ! જે સમયે અમે કૌશાંખી નગરીના પાદરમાં આવી પહોચ્યા, તે સમયે કૌશાંખી નગરીની જે શોભા હતી તે વર્ણવવાને આમાં શક્તિ નથી. આ સમયે રાજ્યના અધિકારીઓએ અને રાજધાનીની પ્રજાએ નગારાનિશાનસહિત અતિઆનંદે સામૈયું કર્યું, તે સમયે લોકોના મનમાં જે ઉત્સાહ, જે આનંદ અને જે અમારી ઉપર પ્રીતિ દેખાતી હતી તે અપ્રતિમ હતાં. ઘણા આનંદથી કૌશાંખી નગરીમાં શુભ મુદ્દતે પ્રવેશ કરી અમે રાજદ્વારમાં જઈ અમારાં માતાઓનાં ચરણકમળનાં દર્શનસુખનો અનુભવ કર્યો. ત્યારપછી પોતા-પોતાનાં પવિત્ર માતાપિતાની સેવામાં સુખથી દિવસો નિર્ગમન કરતા હતા. તેવામાં પરમદયાળુ મહારાજ ચંદ્રકીર્તિએ તરતજ મદ્ર દેશના વીરસેનની પુત્રી ચંદ્રપ્રભાસાથે આ રાજકુમાર શત્રુશત્રુનો, અને મહારાજ વીરસેનનાં પરમ મિત્ર શંભુશર્મા પાંડિતની પુત્રી પ્રિયંવદાસાથે મારો, એમ વિવાહમહોત્સવ કર્યા. એ વિવાહમહોત્સવનું પણ વર્ણન કરવું એ આ સમયે નિષ્પ્રયોજન છે, માટે બંધ કરી આગળ શું થયું તે હું આપને જણાવું છું. વિવાહનો મહોત્સવ થયે એક વર્ષ પુરું થયું એટલામાં ક્ષણમાત્ર પણ જેનો વિયોગ સહન ન થાય તેવા પોતાના પરમ મિત્ર આ માણસને પણ નગરમાંજ રાખી વન જોવા જવાની આ પવિત્ર રાજકુમારને ઇચ્છા થઈ. પ્રારબ્ધની પ્રખળતાથી, દૈવની ઇચ્છાથી કે ભાવિ પદાર્થના યોગથી, અમે સર્વ તેવી રીતે વનમાં જવાના તેના વિચારને શકી ન શક્યા. કેટલાંક માણસો સાથે લઈ, તે રાજકુમાર વનમાં ગયા. તે દિવસે સાંયકાળ સુધી તેનાં સુખદર્શનનાં સુખની પ્રાપ્તિ મને ન થઈ. રાત્રિ તો તેના વિયોગથી એક કલ્પ જેવડી થઈ પડી. બીજે દિવસે પ્રાતઃકાળમાં જે માણસો રાજકુમારની સાથે ગયાં હતાં તેઓ આવ્યાં. તેઓની આંખોમાંથી પડતાં અશ્રુની ધારાએ, ઉદાસ થઈ ગયેલાં અને જાંખાં પડી ગયેલાં મોઢાંએ અને રાજકુમારના શત્રુ નિસ્તેજ બોલાએ, દૂરથીજ જાણે કેમ દુઃખદ વાત સંભળાવી દીધો હોય, તેમ અમારાં હૃદયમાં

ત્રાસ, કંપ અને દુઃખ થવા લાગ્યાં. અમારામાંના કોઇમાં એવી શક્તિ ન રહી કે, ‘તમે શા સમાચાર લાવ્યા છો, મહાભાગ રાજકુમાર ક્યાં છે, તમે તેને વનમાં મેલી અહીં કેમ આવ્યા,’ ઇત્યાદિ પુછી શકીએ. માત્ર મૂઠ હોઝાએ નહિ જાણે, સ્તબ્ધ હોઝાએ નહિ જાણે, જડ હોઝાએ નહિ જાણે, તેમ માત્ર આંસુથી ભરેલી નજર તેઓ સામી બાંધી રહ્યા. એટલામાં તેઓએ કહ્યું કે, ‘‘પવિત્ર રાજકુમાર શત્રુશત્રુસાથે આપનીજ આજ્ઞાથી અમે વનમાં ગયા હતા. વિચિત્ર વન જોતાં જોતાં એક મોટો પર્વત અમારા જોવામાં આવ્યો. ‘તમે સર્વ થોડીવાર અહીં બેસો એટલામાં આ પર્વતની શુદ્ધમાં કોઇ મહાત્મા હોય તો હું તેનાં દર્શન કરી આવું’ એમ કહી તે પર્વતની શુદ્ધમાં રાજકુમાર ગયા. અમે આખો દિવસ અને આખી રાત્રિ, તે હમણાં આવશે એમ ધારી બેસી રહ્યા પણ આ ટાણાં સુધી પણ તે મહાભાગનું પાશ્ર્વ પધારવું ન થયું, માટે આપને સમાચાર આપવા આવ્યા છીએ. હવે જેવી મહારાજની આજ્ઞા.” એમ કહી તેઓ બોલતા બંધ થયા કે તરતજ અમે સર્વે મૂર્છાથી પરતંત્ર થઇ પૃથ્વીઉપર પડી ગયાં બે ઘડિયે મૂર્છા દૂર થઇ ત્યાં એક કોરે ‘અરે હા. સંસાર શૂન્ય થયો, જીવિત નિષ્કળ થયું, વિદ્યા વાંઝણી થઇ, જન્મ અકળ થયો અને રાજ્ય દુઃખરૂપ થયું. અરે ! પાણિગૃહણ થયા છતાં મેં મારા મંદ ભાગ્યથી, મારા મૂઠપણથી, અને મારા ભણવાના લોભથી, કન્યાશાળાના નિવાસનું વ્યસન છોડી, મારી ભણેલી વિદ્યાના વિનોદનું સુખ આપને આપ્યું નહિ. હવે વિદ્યાનો શું ઉપયોગ છે ? અથવા આ હું શું પ્રલાપ કરું છું ? વિદ્યાનો ઉપયોગ છેજ. પ્રિય પ્રાણુવલ્લભ ! મારાં દયાળુ ગુરુપત્નીની દયાદૃષ્ટિથી મારામાં એટલી શક્તિ છે કે આપ હજી દેવાંગનાના વિદ્યાવિનોદમાં લોભાયા નહિ હો, એટલામાં હું ત્યાં આવી, દેવાંગનાના વિદ્યાવિનોદના ચમત્કારને આપના ચિત્તમાંથી વિસ્મરણ કરાવીશ. પ્રિય સખિ ચંપકકલિકા ! તું મારાં હૃદયથી પણ પ્રિય છો, મને મરણ પામવાની રજા આપ;

સખિ રસાલમંજરિ ! હું આ છેલા પ્રણામ કરું છું, તું આપણું માતાપિતાને પ્રણામ કેળે; સખિ બકુલિકા ! આ મૃગનાં બાલકને ક્રોધ તપોવનમાં મેલી આવળે; બેન કુંદકલિકા ! પરમ પ્રેમથી ગુરૂપત્નીની સેવા કરળે; અરે રત્નાવળિ ! મારાં રત્નનાં ઘરેણું વિદ્યાલયમાં વિદ્યાભ્યાસ કરનારાં બાળકોને આપી દેળે; અહો મુક્તાલતા ! મારા મોતીના હાર પરીક્ષાને અવસરે કન્યાશાળાની સર્વ કન્યાઓને વેચી આપળે; મારી પ્રિય સખિયો ! મારું સર્વસ્વ પાઠશાળા અને કન્યાશાળાનું નેમ ઉપયોગી થાય તેમ કરળે; મારાં વધારેલાં મારા પુત્રતુલ્ય આ વાડીનાં વૃક્ષોને તમે પ્રયત્નથી સિંચળે; મારાં મેના, પોપટ, કૌવા અને કચ્છતરે ઉપર તમે પુત્ર જેવી પ્રીતિ રાખળે; મારાં સાસુની અને સસરાની સેવા પાર્વતી અને પરમેશ્વરરૂપ ગણીને કરળે; મારા વિયોગનું દુઃખ તમે મનમાં લાવશો માં; પવિત્ર પતિવ્રતાનાં ચરિત્રો સાંભળતાં મને સંભારળે; તમારા ધર્મ પ્રમાણે પોતાના પ્રાણનાથની સેવાના પુણ્યપ્રતાપે બ્યારે તમે સ્વર્ગમાં આવશો, ત્યારે આપણું ત્યાં મળવું થાશે;’ ઇત્યાદિ મરણનેમાટે તૈયાર થયેલી ચંદ્રપ્રભાના વિલાપો.—ખીજી કોરે, ‘અરે હાય સુંદર શબ્દોનો સાગર સુકાઈ ગયો, કવિતારૂપ લતાનું કલ્પવૃક્ષ ઉખડી પડયું, વિદ્વાનોનું વિશ્રામવૃક્ષ ભાંગી પડયું, સદ્ગુણરૂપી રત્નોનો ઢગલો વેરાઈ ગયો, અને સુશીલતાનું સર્વસ્વ લુટાઈ ગયું,’ ઇત્યાદિ દુઃખથી એકઠા થયેલા વિદ્વાનોના અને કવિઓના વિલાપો.—ત્રીજી કોરે ‘હા પુત્ર શત્રુશત્રુ ! ક્યાં ગયો છે? કેમ હજી પાછો ન આવ્યો? માતા ઉપરનું તારું હેત ક્યાં જતું રહ્યું? આવી રીતે તારા વિયોગથી વિઠ્ઠલ થયેલી તારી માતાઓને બેઠને પણ તને કેમ દયા નથી આવતી? અથવા થોડીવાર તું અમારી વાટ બે, હમણાં અમે પણ તારી સાથેજ આવશું;’ એ રીતે રાજપત્નીઓના વિલાપો.—ચોથી કોરે ‘હા વિદ્યોદયના એક બન્ધુ ! હા સદ્ગુણના સિંધુ રાજકુમાર ! કન્યાશાળા આજે નિરાશ્રય થઈ, પાઠશાળા આજે નિરાધાર

થઈ, વિદ્યપરીક્ષા આજે અસ્ત થઈ, અને ગુણગુણતા આજે આપના અ-
દર્શનથી લોપ થઈ છે; અરે હાય! આપવિના હવે અમારી પરીક્ષા
કોણ લેશે, આપવિના હવે અમારું ઉદ્ધાપણ કોણ જોશે, અને આપ
વિના હવે વિદ્યાર્થીઓની પરીક્ષા લઈ વિદ્યા પ્રમાણે કોણ ધનામો
આપશે? આપે આપના પધારવાથી કયો દેશ ધન્યતાને પાત્ર કરાયો
છે, કઈ પાદશાળાને આપ પોતાની પવિત્ર પધરામણીથી શોભાવો છો
અને કયા વિદ્યાર્થીઓની હમણું આપ પરીક્ષા લ્યો છો? તે લખો
તો ત્યાં આવી અમે આપનાં મુખદર્શનનાં સુખનો અનુભવ કરિયે;’
છંસાદિ સમવચી વિદ્યાર્થીઓના વિલાપો અમારે કાને પડ્યા. ઉપરના
વિલાપો સાંભળતાંજ મહારાજ ચંદ્રકીર્તિ અને દેવી સુશીલા મૂર્છિત
થઈ પૃથ્વીપર પડી ગયાં, તે જોઈને ઉભા થઈ મેં સર્વને કહ્યું કે
‘ભાઈઓ! તમે સર્વ પોતપોતાનું બોલવું બંધ કરી મારું બોલવું
સાંભળો. હે માન્ય માતાઓ! હે પવિત્ર પિતાજી! હે માતા ચંદ્ર-
પ્રભા! હે આર્ય વિદ્વાનો! હે કલ્યાણરૂપ કવિઓ! હે પ્રિય મિત્ર
વિદ્યાર્થીઓ! આપે એકાએક આ શું અમંગળ આરંભ્યું છે, કે જે
ચિત્તમાં પણ કોઈ સમયે ચિંતવવું ન જોઈએ. પણ તમારો અપરાધ
નથી. સ્નેહિતા મનમાં પોતાના સ્નેહિતા અકુશલની શંકાઓ રહે છે
એ શાસ્ત્રસિદ્ધ વાત છે. પણ આ વેળાએ ધીરજ રાખી પ્રથમ તે
મહાભાગ રાજકુમાર વિષે ખરી શોધ મેળવવી એ આપણું કર્તવ્ય
છે. અને તેનો પ્રથમ ઉત્તમ પ્રકાર એજ છે કે, હુંજ તેને શોધવા
માટે તેજ પર્વતની ગુફામાં જાઉં.’ મારા આ બોલથી દેવી સુશીલા
અને દેવ ચંદ્રકીર્તિએ કહ્યું કે ‘પુત્ર! પ્રિયપુત્ર શત્રુશત્ર્યના વિચો-
મથી અમારું જીવિત જવાને તૈયારજ થઈ રહ્યું છે, તેને માત્ર તારાંજ
મુખદર્શનનો આધાર છે, તે તું પણ જ્યારે અમારાથી દૂર ચાઈશ ત્યારે
અમારી શી દશા થશે, તે તારેજ વિચારવાનું છે. માટે તારે એકલાએ
ન જાવું પણ આપણે સર્વ સાથે જઈએ.’ આ વિચાર સર્વાનુભવે
પસાર થવાથી તરત શ્રુતપ્રજ્ઞ એવે નામે મારા કાકા છે તેને નગરીની

રક્ષા કરવા રાખી, સર્વ નગરીનાં તથા દેશનાં માણસોની આશ્વાસના કરી, પ્રથમ રાજકુમારની સાથે જો માણસો ગયાં હતાં તેણે માર્ગ બતાવ્યો અને અમે ઘણા વેગવાળાં વાહનોથી તે પર્વતની પાસે માત્ર એ પ્રહરમાં આવી પહોંચ્યાં.

ત્યાર પછી મેં મહારાજન ચંદ્રકીર્તિ, દેવી સુશીલા, દેવી ચંદ્ર-પ્રભા અને મારાં માતા-પિતાની પ્રાર્થના કરી કે ‘આપ સર્વે આંહિ બેસો અને હું એકલોજ આ ગુફાની અંદર જઈ, તે મારા મિત્રને ચારેકોર શોધું.’ મારા મિત્ર મને મળશે કે તરતજ હું એમને તેડીને આપની હજુરમાં હાજર થઈશ.’ તે લોકોએ ગુફાની અંદર પણ સાથે આવવાને માટે ઘણો આગ્રહ કર્યો પણ અનેક પ્રકારે સમજાવીને મેં તેઓને ગુફાના મુખ પાસેજ રહેવા પ્રાર્થના કરી, ત્યારે તેઓએ મને અંદર આવવાને રજા આપી. હું જોયા તે ગુફામાં પેહો કે ઘાટું અંધારું મારા જોવામાં આવ્યું. ઘણીવારે તે અંધારાને ઉતરી પછી એક માણિક્યમય પ્રદેશ મારા જોવામાં આવ્યો, પણ તેમાં ક્યાંઈ પણ મારો પ્રિયમિત્ર ન હોવાથી હું સામેના બીજા પર્વતની ગુફામાં ગયો. તેમાં પણ પ્રથમ અંધારાનો ઘણો ભાગ જોયા પછી સ્ફાટિકમણિમય પૃથ્વી, પર્વત, વન, અને વૃક્ષો જોવામાં આવ્યાં. ત્યાં પણ પ્રિયમિત્રના મુખનાં દર્શનનું મુખ ન પ્રાપ્ત થવાથી તે તે અતિરમ્ય પ્રદેશ અને પદાર્થોમાં વૈરાગ્યતાથી શુન્ય હૃદય થઈ નજર પણ કર્યા વગર ત્રીજા પર્વતની ગુફાના મુખમાં મેં પ્રવેશ કર્યો. તેમાં પણ પ્રથમની પેઠેજ અંધારું ઉતરી ગયા પછી ઇંદ્રનીલમણિમય આ સર્વ પ્રદેશ અને પદાર્થો મારા જોવામાં આવ્યા અને મનુષ્યનાં નેત્રને આનંદ આપનારી મારા પ્રિયમિત્રની આ ઇંદ્રનીલમણિમય પ્રતિમા મારી દૃષ્ટિએ આવી. હું નથી જાણતો કે મારો મિત્ર એકાએક આવી દશાને પ્રાપ્ત થયો એ તે કોઈના શાપથી, કે કાંઈ આ દેશના પ્રભાવથી, કે અમારાંજ દુર્બલ પ્રારબ્ધની પ્રબળતાથી !! ગમે તેમ હોય પણ જ્યારે આવાં મિત્રરત્નને હાથથી ખોયું ત્યારે હવે જીવવાનું શું પ્રયોજન

છે? કાંઈજ નહિ. આવા મિત્રરત્નના વિયોગનાં દુઃખની વ્યથા સહન કરવા કરતાં પ્રાણનો ત્યાગ કરવો એજ ઉચિત છે. દેવિ! હું હાથ નેડીને આપની એટલીજ પ્રાર્થના કરું છું, કે જો કદી કોય પણ બીજું માણસ અમારી શોધ કરવા આંહી સુધી આવી પોચે તો આપ તેને અમારાં વૃત્તાંતવિષે જાણીતું કરવા કૃપા કરશો.’

આમ બોલતાં નેત્રમાંથી આંસુની ધારાઓ પડવા લાગી તેથી તેણે બોલતું બંધ કર્યું. કે તરત તે દેવકન્યા બોલી. ‘ભદ્રસુખ! જો કે હું કોણ છું, કોની પુત્રી છું, આંહી ક્યાંથી આવી છું, અને આંહી મારે શું કરવાનું છે તે કાંઈજ જાણતી નથી, તોપણ આપના આવવાની અગાઉ સાચકાળ સમયે ‘અરે શ્રુતશીલ! મારા વિયોગથી જ્યારે તારા જેવાં મિત્રરત્નનો નાશ થશે ત્યારે અરે હાય! સર્વનો નાશ થવાનો એમ હું માનું છું.’ આટલા અક્ષરો બોલતાંજ આ પુણ્યશાલી રાજકુમાર હું પાપણીના સ્પર્શના દોષથીજ કેમ જાણે સંજ્ઞા-હીન થઈ ગયેલા હોય તેમ પડી ગયા અને મને તેમનાજ પુણ્યરૂપ સ્પર્શથી કેમ જાણે સંજ્ઞા આવી હોય તેવી રીતે જાગીને વિસ્મયથી ચારેકાર જેવા લાગી. પણ હું અને આ પ્રતિમા શિવાય બીજા કોય મનુષ્યની આદૃતિ મારા જેવામાં ન આવી. એજ ચિંતા, ભય, શોક અને વિસ્મયમાં, હું હીન હતી એટલામાં આપનું દર્શન થયું. હવે હું બીજું કશું જાણતી નથી તોપણ એટલું તો નક્કી જાણું છું કે મારા જમણા હાથનો સ્પર્શ થતાંજ આ મહાભાગીની આવી દશા થઈ છે માટે મારે પણ હવે જીવવાનું શું કારણ છે? તેથી જે માર્ગને તમે ઉત્તમ ગણો છો તે માર્ગને હું પણ ઉત્તમ ગણું છું.’ એટલું બોલતાં નેત્રમાં આંસુ આવવાથી તે બોલતી રહી ગઈ. પછી શ્રુતશીલ બોલ્યો કે ‘અહો પ્રિયમિત્ર! ધન્ય છે તુંને કે મરણ સમયે પણ આ માણસનું વિસ્મરણ ન થયું ને છેવટ મારા નાશ થવાની ચિંતામાંજ આ દશાને પ્રાપ્ત થયો છો. અરે હાય હાય! કૃતમ્ન લોકોમાં કલકરૂપ એવો હું તેને ધિકાર છે, કે જે તારા

જેવા સન્મિત્રની આવી દશા જોઈ છું તો પણ હજી જીવું છું.” એમ કહી તરત તેણે ચિતા ખડકી. તે દેવકન્યાએ પણ તેની પાસે ચિતા ખડકી. પછી અતિ સ્વચ્છ જલવાળાં તળાવમાં સ્નાન કરી શ્રુતશીલ અને દેવકન્યા ચિતામાં ચારે દ્વાર અગ્નિની જ્વાલાઓ લાગવા માંડી તે સમયે તેને પ્રદિક્ષણ કરતાં “મારા વિયોગથી મારા પિતાને દુઃખ થશે તેથી મને તેવું દુઃખ નથી થતું કે જેવું મારા મિત્રના વિયોગથી મહારાજા ચંદ્રકીર્તિને દુઃખ થતું હશે તેથી જેવું મને દુઃખ થાય છે. શાસ્ત્રમાં ‘સન્મિત્રાનું મિત્રપણું’ સરખાં સુખ-દુઃખવાળું હોય છે’ એ જે વાક્ય છે તે હું મારા મિત્રરત્નને લેવા માટે સ્વર્ગમાં જાઉં છું તેથી સત્ય થાઓ.” (અર્થાત્ મહારાજા ચંદ્રકીર્તિ અને મારા પિતાજી એ બેય મિત્ર છે તો તેઓ બેયને સરખું સુખ-દુઃખ હોવું જોઈએ, માટે ચંદ્રકીર્તિ મહારાજાને પુત્રના વિયોગનું દુઃખ છે તો મારા પિતાને પુત્રના વિયોગનું દુઃખ થવાથી સમાન દુઃખ-પણાવાળું મિત્રપણું ગણાય) એમ બોલતાં શ્રુતશીલ ચિતામાં પડવા જાય છે, તેમજ દેવકન્યા પણ ‘હું કોણ છું’, કોની પુત્રી છું’, અને ક્યાંથી આવી છું તે કાંઈ જાણતી નથી, તો પણ હે અગ્નિ દેવ ! હું આપની જ્વાલામાં આ મારા દેહની આદુતી દેતી એટલું માગું છું કે, હું બ્યાં જન્મ લઉં ત્યાં આ રાજકુમારનીજ પ્રાણપ્રિયા થાઉં’ એમ કહી ચિતામાં પડવા જાય છે, એટલામાં મૂર્તિમાન્ તપ હોય નહિ જાણે ! એવા કોઈ તપસ્વીને દૂરથી આવતા જોયા, કે જે સોનાની સાંકળે બાંધેલ એક બિલાડાને દોરતા દોરતા ચાલ્યા આવતા હતા. તે બિલાડાની આંખો તો પત્રરાગમણિ જેવી હતી, દેહની કાંતિ દંદનીલમણિ સરખી હતી અને હીરાઓ જડ્યા હોય નહિ જાણે એવાં તેના શરીર ઉપર ઘોળાં ચાઠાં હતાં. આ મહાત્માને આવતા જોઈ શ્રુતશીલ અને દેવકન્યાએ અગ્નિની જ્વાલામાં પડવાને થોડો વિલંબ કર્યો એટલામાં મુનિ પણ પાસે આવી પહોંચ્યા. શ્રુતશીલે અને દેવકન્યાએ પ્રણામ કર્યો. તેઓ ઉપર કૃપાદષ્ટિ કરીને તે મહામુનિએ

તેઓને કહ્યું કે ‘પુત્ર અને પુત્રી ! આત્મઘાત એ અધમમાં અધમ, નિંદા કરવા યોગ્ય અને અદૃશ્યમાં અદૃશ્ય ગણાય છે. માટે તમે આત્મઘાતનો વિચાર દૂર કરો. થોડાજ દિવસોમાં તમને શરીરથી તમારા પ્રિયજનનો સમાગમ થવાનો છે.’ મહામુનિનું આ અમૃત જેવું વાક્ય સાંભળતાંવેત શ્રુતશીલે હાથ જોડી વિનંતિ કરી કે ‘ભગવન્ ! આપ અમારી ઉપર અપ્રતિમ કૃપા કરનાર કોણ છો ? મારો પરમપ્રિય મિત્ર ક્યાં છે, અને તે ક્યારે આવશે તે વિષે આપ પાસેથી વિસ્તારથી સાંભળવા આ માણસને ઉત્કંઠા રહે છે, માટે જો અનુગ્રહ કરી કેહેશો તો આ માણસ અધિક આભારી થશે.’ મુનિએ ઉત્તર આપ્યો કે ‘પુત્ર ! એ વિષે કેહેવાનો કે સાંભળવાનો આ સમય નથી. ટુંકામાં એટલુંજ કહું છું કે દુઃખો પાપથી ઉત્પન્ન થાય છે અને પાપ પુણ્યથી તાશ થાય છે એ વાત તો જગત્પ્રસિદ્ધજ છે, માટે કાંઈ ઉત્તમોત્તમ પુણ્યનો આરંભ કર કે જેથી તારો મિત્ર તરત પાપથી મુક્ત થઈ તમને સર્વેને આનંદ આપનાર થઈ પડે. (એક શીલા બતાવીને) આ શિલાને તોડી તું તરત બહાર નીકળી જ, ને ત્યાં મહારાજ ચંદ્રકીર્તિની, તારા પિતાજીની, મહારાણી સુશીલાની, શાણી સુઆલાની અને ચિંતાતુર ચંદ્રપ્રભાની આશ્વાસના કર, અને હવે પછી આ ત્રણ ગુણવાળે માર્ગે તારે જવું નહીં. મહારાજનાં અંતઃકરણમાં વિશ્વાસ આવવામાટે આ કન્યા અને આ બિલાડાને સાથે લઈ જા. રાજાને કેહેવું કે આ કન્યા પણ એ પહોર પેહેલાં એક ઇંદ્રનીલમણિની પૂતળી હતી તેમાંથી જો તે દેવકન્યા થયેલી આપણા જોવામાં આવે છે તો પુણ્યની પ્રબલતાથી કુમાર શત્રુશત્ર્યને પણ કોઈ સમયે આપણે દિન્ય દેહવાળા દેખશું. આ બિલાડા વિષે પણ ક્રમેકરી તમે સર્વ જાણીતાં થશો. માણસોનું ઉત્તમમાં ઉત્તમ ધન ધૈર્ય છે, માટે ધીર અને વીર પુરુષોએ પોતાના ધૈર્યના ખજાનામાં આમી ન આવવા દેવી. એટલા માટે એવી રીતે મહારાજ આદિ સર્વ લોકોને ધીરજ આપી પછી તેને મારા વતાવેલ નવીન માર્ગથી આ

પ્રતિમા દેખાડવા તેડી આવજો, જે જોયાથી તેને શાંતિ થશે. પક્ષીથી નિરંતર આ ઇંદ્રનીલમણિના શિવલિંગની પૂજા કરી જવડી, તારાં માતાપિતાની તથા રાજકુમારનાં માતાપિતાની સેવા કરવી અને કાંઈ અપ્રતિમ પુણ્યના કામમાં કેટલાક દિવસો નિર્ગમન કરવા. પણ એટલું સ્મરણુ રાખજો કે આ સ્થલમાં કોઈએ કોઈ સમયે પણ સાયંકાલ સુધી રહેલું નહીં.’ એમ કહી બિલાડાની સાંકળ તે દેવકન્યાના હાથમાં સોંપી મુનિરાજ અંતર્ધાન થઈ ગયા.

હું રાજા ! જેમ દિવ્ય અને ભવ્ય મહાત્માના અંતર્ધાનપણુથી શ્રુતશીલને અને દેવકન્યાને ખેદ ઉત્પન્ન થયો હતો તેમજ તે મહાત્માના વચનથી પોતાના પ્રિયજનના દર્શનની સત્ય આશા અધાણી હતી તેથી ઉત્સાહ પણ ખેયના અંતઃકરણમાં ઉત્પન્ન થયો હતો. શ્રુતશીલે હાથ જોડી દેવકન્યાની પાસે વિનંતિ કરી કે ‘દેવિ ! આટલી વાર તો હું એકલોજ હતો અને પ્રત્યેક વિષયમાં મારા મનનેજ પુછીને જેમ અનુકૂલ પડે તેમ કરતો હતો, પણ જે સમયથી આપનું દર્શન થયું છે, જે સમયથી આપનાં દયાયુક્ત મધુર વાક્યો સાંભળ્યાં છે અને જે સમયથી આપે અગ્નિ દેવની પ્રાર્થના કરી પોતાના અભિપ્રાય વિશે મને જાણીતો કર્યો છે, તે સમયથીજ મેં મારી સ્વતંત્રાને વિદાયગિરી આપી છે. એટલુંજ નહિ પણ આપને હું આર્ય ચંદ્રપ્રભા સરખાં માન્ય ગણું છું, માટે હું આપને પુછું છું કે, હવે આપણે શું કરવું ઉચિત છે ? માયાળુ મહાત્માએ જે જે શબ્દો કહ્યા તે આપે સાંભળ્યા છે ; મારા મિત્રની અવસ્થા જે છે તે આપ જાણો છો ; આ બિચારા બિલાડા વિષે જે જાણવું છે તે ભવિષ્યકાળ ઉપર આધાર રાખે છે ; મારું હૃદય આ સમયે હિંદોળામાં હીંચકતું હોય નહિં જાણે તેવું થઈ રહ્યું છે ; એક કોરેથી મિત્રની વિપત્તિ જોતાં એકાએક અગ્નિમાં પ્રવેશ કરી મિત્રના વિયોગરૂપ અગ્નિના તાપથી મુક્ત થવા આતુર થાય છે અને બીજી કોરેથી મહાત્માના વચન ઉપર આધાર રાખતાં મહારાજ ચંદ્રકીર્તિ, દેવી સુશીલા અને પવિત્ર ચંદ્રપ્રભાને ધારણા દેવાસાથે

તરત તેઓની સેવામાં હાજર થવા આતુર થાય છે. હવે તે બેમાંથી શું કરવું ઉચિત છે તે આપણ આજ્ઞા કરશે. દેવકન્યાએ ઉપર પ્રમાણે સુન્ન શ્રુતશીલનાં વચન સાંભળીને ઉત્તર આપ્યો કે, ‘પવિત્ર શ્રુત-શીલ! જેમ તમે મને દેખી, મારું બોલવું સાંભળી અને મારો અભિપ્રાય જાણી મારે વિષે માન્યબુદ્ધિ બાંધી છે, તેમજ મેં પણ જે સમયથી તમારી પવિત્ર મુખમુદ્રા જોઈ છે, જે સમયથી તમારું મધુર બાપણ સાંભળ્યું છે અને જે સમયથી તમારું ઉત્તમ વૃત્તાંત તથા અભિપ્રાય જાણેલ છે, તે સમયથીજ મારી મનોવૃત્તિ તમારે વિષે અલૌકિક સૌહારસથી બંધાઈ ગઈ છે. તમે મને પવિત્ર પતિવ્રતા ચંદ્રપ્રભાનું વિશેષણ આપ્યું છે તે ઉત્તમોત્તમ માન આપ્યું છે એમ ગણું છું અને તેથી હું તમારી આભારી થઈ છું. ઈશ્વર તમારું વચન તરત સત્ય કરે અને મહારાજ સાથે એક સિંહાસને પવિત્ર ચંદ્રપ્રભાને તથા મને તમે દેખો.

હવે આ સમયે શું કર્તવ્ય ઉચિત છે એ વિષે તમારા જેવા સુન્ન અને વિજ્ઞ માણસને હું જેવાં અદ્વૈત માણસે જતાવવું એ કાંઈ ઘટિત નથી. તોપણ જ્યારે તમે મારેવિષે માન્યબુદ્ધિ બાંધી પુછો છો ત્યારે મારે મારી બુદ્ધિ પ્રમાણે કેહવું જોઈએ. મહાભાગ! આ વાક્ય તો આપનું અન્નહ્યું નથી કે ‘સુલભઃપ્રાણપરિત્યાગો દુર્લભઃસજ્જન-સમાગમઃ’ (પ્રાણનો ત્યાગ કરવો તે સહેલો છે ને સજ્જનનો સમાગમ થવો તે દુર્લભ છે) ત્યારે જો હજારો દુઃખો સહન કરતાં પણ સુજન-સમાગમ થાય તેમ હોય તો તેમ કરવામાટે પ્રયત્ન કરવું. જે મહા-ત્માએ આપણને પ્રિયજનના સમાગમની આશા આપી છે તે મહાત્માના મુખકમળમાંથી અસત્ય વાણી ઉત્પન્ન થવાનો સંભવ મથી. માટે તે મહાત્માના વચન ઉપર આધાર રાખી પવિત્ર મહારાજ ચંદ્રપ્રીર્તિની સેવામાં હાજર થવું એજ હું ઉચિત ગણું છું. તેમ તે મહાત્માની પણ એવીજ આજ્ઞા છે તે માન્ય રાખવાથીજ આપણ સર્વનું પરિણામે સારું છે. માટે તેની આજ્ઞા પ્રમાણે આ શિક્ષા તોડો અને તેજ માર્ગેથી આપણે માન્ય માતાપિતાની સેવામાં હાજર થઈએ.’

દેવકન્યાનાં વચનોને અંગીકાર કરી શ્રુતશીલે પગથી પાટુ મારીને તે શિક્ષા તોડી નાંખી. પછી તે માર્ગેથીજ શ્રુતશીલ, અને દેવકન્યા તે દિવ્ય બિલાડાને સાથે લઇને બહાર નીકળ્યાં. બહાર નીકળી જીવે છે. હાં તો મહારાજ ચંદ્રકીર્તિ પરિવારસહિ પાસેજ તેના જોવામાં આવ્યા. તે બેયજણાંએ ચંદ્રકીર્તિ મહારાજને તથા તેનાં રાણીને પ્રણામ કર્યા. જે કે શ્રુતશીલ એકલોજ આવ્યો હતો તોપણ પોતાનો પ્રિયપુત્ર શત્રુગત્ય આવવાથી જોટલો અને જેવો આનંદ થાય તેટલો અને તેવોજ તે સમયે પવિત્ર વૃદ્ધપતી આદિ સર્વને આનંદ થયો. ઘણા સ્નેહથી મહારાજ ચંદ્રકીર્તિ અને મહારાણી સુશીલાએ તેને પોતાની પાસે આસન ઉપર બેસવા આજ્ઞા કરીને તથા દેવકન્યાની પણ ઘણી પ્રીતિથી સંભાવના કરીને તરત એક માણસને પોતાના પ્રધાન સુત્રતને તથા તેમનાં ધર્મપત્ની સુનયનાને તેડવા મોકલ્યો, જેથી પાસેની પર્ણકુડીમાંથી તરતજ તે બેય આવી પોહોંચ્યા. આવતાં પોતાનાં માતાપિતાને જોઇ ઉભા થઇને શ્રુતશીલે તે બેયને પ્રણામ કર્યા, તેમજ દેવકન્યાએ પણ પ્રણામ કર્યા. વૃદ્ધ સુત્રત તથા સુનયનાને રાજ્યએ આસન આપી પોતાની પાસે બેસવા કહ્યું અને તેઓ રાજ પાસે બેઠાં. શાંત સ્વરથી તેણે શ્રુતશીલને કહ્યું કે ‘પુત્ર! તું તારા મિત્રવિષે શા સમાચાર લાવ્યો છે, આ દિવ્ય કન્યા કોણ છે અને આ અદ્ભુત બિલાડો તુને ક્યાંથી પ્રાપ્ત થયો, તેવિષે સર્વ વાતથી મહારાજને તું જાણીતા કર.’ પોતાના પવિત્ર પિતાજીની આજ્ઞા સંભળવાથી પોતાના મિત્રરત્નનું સ્મરણ થઇ આવ્યું, આંખમાં આંસુ આવી ગયાં અને પોતે પ્રત્યુત્તર દેવાને શક્તિમાન ન થઇ શક્યો. મૂઠ્ઠા હોય નહિ જાણે, મૂંઝો હોય નહિ જાણે, બેહેરો હોય નહિ જાણે, સ્તબ્ધ હોય નહિ જાણે, તેવો થઈ ગયો. શ્રુતશીલની આવી દશા જોઇ પોતાની પવિત્ર સાસુ સુશીલાની પાસે બેઠેલી ચંદ્રપ્રભાએ ઉભાં થઇ હાથ જોડી દેવકન્યાને કહ્યું કે ‘દેવિ! આપના શરીરની કાંતિજ આપનું દિવ્યપણું સૂચવે છે. હર્ષ-શોક વિગેરે સંસારના ધર્મો જેવા

મનુષ્ય દેહીને પીડે છે તેવા દિવ્ય દેહીને પીડતા નથી. આ પવિત્ર શ્રુતશીલ કે જેનાં વચન ઉપર આ મારાં ચારેય માવતરને જીવવાનો આધાર છે તે પોતાના પ્રાણુપ્રિય મિત્રના વિયોગના દુઃખથી તમે જુઓ છો તેવી સ્થિતિમાં છે. એ પોતાના મિત્રને શોધવા માટેજ આ પર્વતની શુદ્ધમાં ગયા હતા. હવે ત્યાંથી તે પોતાના મિત્રવિષે શા સમાચાર લાવ્યા છે, એને આપનું મળવું ક્યાંથી થયું, આપ કોણ છો, કેનાં પુત્રી છો, કેવા કારણથી આપનું આવા અરણ્યમાં આવવું થયું છે, તે સર્વ આપજ કૃપા કરી સંભળાવવા શ્રમ લેશો તો અમે સર્વ આપનાં આભારી થયું. આપની રમણીય આકૃતિ ઉપરથીજ મને નિશ્ચય થાય છે કે આપ મારી વિનંતિ નિષ્કળ નહિ કરો.’

ચંદ્રપ્રભાનાં ઉપર પ્રમાણે વચન સાંભળી દેવકન્યાએ કહ્યું કે ‘પ્રિય એન ચંદ્રપ્રભા ! ધન્ય છે શ્રુતશીલને કે જે પોતાના પ્રાણુપ્રિય મિત્રના વિયોગથી આવી દશાને પ્રાપ્ત થયા છે. મારું હૃદય તો ખરેખર વજ્ર જેવુંજ કે જે તેવાં તેવાં વૃત્તાંતોનો અનુભવ કરતાં છતાં પણ શટી જતું નથી. એન ! હું કોણ છું, કેની પુત્રી છું અને શું કારણથી આ અરણ્યમાં આવી છું તેવિષે તો હું પણ અજ્ઞાણી છું. પણ આજે સાંયકાળે ‘અરે શ્રુતશીલ ! તારા જેવા પ્રિય મિત્રનો મારા વિયોગથી નાશ થશે ! હાય હાય ત્યારે તો સર્વનો નાશ થયો એમ હું માનું છું.’ એટલું વાક્ય સાંભળતાંજ મારામાં સંજ્ઞા આવી અને જોયું ત્યાં કોઈ રાજકુમારની ઇંદ્રનીલમણિની પ્રતિમા જોવામાં આવી. ત્યારથી જે હું જાણું છું તે હું તમને કહી સંભળાવું છું.’ એમ કહી શ્રુતશીલનું ત્યાં આવવું, તે પ્રતિમા દેખી મૂર્છિત થઈ જવું, ત્યાંથી માંડીને તપસ્વીએ કહેલાં વચનના આધારથી દેહત્યાગ ન કરતાં મહારાજની સેવામાં હાજર થવું ઈત્યાદિ સર્વ વિસ્તારથી કહી સંભળાવ્યું, કે જે સાંભળવાની આસક્તિમાં તે સર્વ જનને એક ક્ષણ નીકળી જાય તેમ તે રાત્રિ નીકળી ગઈ.

અર્જુનોદયનો અવસર થવાથી ચારેકોરે વિચિત્ર પ્રકારનાં પક્ષિયો કો-
લાહલ કરવા લાગ્યાં, સત્સંગથી અજાનની પેઠે અધાર ધીરેધીરે ઓધું
થવા લાગું, મુનિજનો સ્નાનસંધ્યા કરી વેદનો ઉચ્ચાર કરવા લાગ્યા,
ભક્તજનોએ પ્રભાતના સમયના ગાયનોથી પવિત્ર પરમેશ્વરની પ્રેમપૂર્વક
સ્તુતિ કરવા માંડી. તે સમયે શ્રુતશીલના મુખકપર કાંઈ ધૈર્ય આવ્યું
હોય એવું જણાયાથી ચંદ્રપ્રભાએ કહ્યું કે ‘ન્યારે આપ જેવા વિદ્વાનો પણ
વિપત્તિથી વ્યાકુલ થઈ જાય ત્યારે વિદ્વાનું પ્રયોજન શું, ગુરુપદેશનું
ફલ શું અને વૃદ્ધોની સેવાનું કારણ શું ? જોકે હું જાણું છું કે આપનું
હૃદય વિપત્તિથી વ્યાકુલ નથી થયું પણ પોતાના સન્મિત્રની આવી દશા
થવાથી વ્યાકુલ થયું છે અને મૈત્રીધર્મ પ્રમાણે મિત્રની વિરહાવસ્થામાં
તેવી રીતે વ્યાકુલ થઈ જવું તે આપજેવા સન્મિત્રોનું કંઈ દુષણ નથી
પણ ભૂષણ છે; પરંતુ ન્યારે તમે તેવી રીતે વ્યાકુલ થઈને એસશો
ત્યારે આ આપણું વૃદ્ધ ચાર માવતરની શી અવસ્થા થશે તથા મને
અને આ દેવીને કોણ ધીરજ આપશે તે પ્રથમ વિચારવાનું છે. એ-
ટલુંજ નહિ પણ આ દેવીના કેહેવાપ્રમાણે મહામુનિએ કાંઈ અપ્રતિમ
પુણ્ય કરવાથી તમારા સન્મિત્રના સમાગમની પ્રાપ્તિ બતાવી છે, તે
વિષે આપણે હવે શું કરવું તે પણ આપવિના કોણ બતાવનાર છે ?
માટે ઔદાસ્યને દૂર કરીને શોકને સંકેલીને અને વિપત્તિને તરછોડીને
ધીરજમાં ધ્યાન લગાડો અને હવે આપણે શું કરવું, આપણે કેમ ક-
રવાથી તે મહાભાગને મળશું અને આખા જગતમાં અપ્રતિમ પુણ્ય
કયું છે તે આપ અમને કહો, જે કરવાથી તરત આપણા સર્વ મનો-
રથ સિદ્ધ થાય.’

આ પ્રમાણે ચંદ્રપ્રભાનાં વચન સાંભળી શ્રુતશીલે કહ્યું કે ‘આર્ય
ચંદ્રપ્રભા ! આપનું બોલવું યથાર્થ છે. હવેથી હું તમારા કહેવા પ્રમા-
ણે ધીરજ રાખીશ. જે સૂક્ષ્મ દૃષ્ટિથી જોઈએ છિયે તો જગતમાં
વિદ્વાદાન જેવું બીજું અપ્રતિમ પુણ્ય કોઈ નથી એમ મને લાગે છે.
અનેક ઇતિહાસો ઉપરથી પણ એવી રીતે સિદ્ધ થાય છે કે નિષ્કપટ

ભક્તિ કરવાથી સંતોષ પામેલા સદ્ગુરૂની કૃપા એજ સદ્વિદ્યાનું સાધન છે, અને સદ્વિદ્યા એજ પરમાત્માનું સ્વરૂપ ઓળખવાનું પ્રથમ સાધન છે, માટે વિદ્યાદાન આપવું એજ કલ્યાણકારક અપ્રતિમ પુણ્ય છે. જે કે ઉત્તમોત્તમ મહાદાન ત્રણ છે. એક પૃથ્વીદાન, બીજું અન્નદાન, અને ત્રીજું વિદ્યાદાન. તેમાં પણ પૃથ્વીને કોઈ લઘુ શકે છે, અન્ન દુષ્કાળમાં નિપજતું નથી, પણ વિદ્યાને નથી ચોરનો ભય, નથી રાજાનો ભય, નથી ભાયાભાગનો ભય કે નથી ઓછું થવાનો ભય. આતું ઉત્તમોત્તમ વિદ્યાદાન મેલીને બીજું કયું દાન ઉત્તમ ગણાય ? એટલુંજ નહિ પણ બાલકોનું અજ્ઞાનરૂપ અંધપણું કે જે હજારો રસાયન સેવન કરવાથી દૂર થઈ શકતું નથી, હજારો અંજનશલાકાથી શમી શકતું નથી અને જેમાં હજારો વૈદ્યોની વૈદ્યવિદ્યા કાંઈ પોતાનું પરાક્રમ કરી શક્તિ નથી એવા અદ્ભુત પ્રકારનું છે, તેને વિદ્યાદાન દૂર કરી ભણનારા બાલકોને દિવ્ય ચક્ષુવાળા કરી મેલે છે. માટે આ આશ્રમવાસિ જેટલા ઋષિલોકો છે તેના સર્વ બાલકોને ભણાવવાનું કામ હું કરું અને ઋષિ લોકોની કન્યાઓને ભણાવવાનું ઉત્તમોત્તમ પુણ્યનું કામ તમે તથા આ દેવી એ બેય મળીને કરો.' એવો વિચાર શ્રુતશીલનો સાંભળી ચંદ્રપ્રભાએ તથા દેવકન્યાએ તેવી રીતે ભણાવવાનું ઉત્તમોત્તમ કામ કરવાનું માન્ય કર્યું. સારપછી તરતજ આશ્રમવાસિ મુનિજનોને બોલાવી શ્રુતશીલે વિનયપૂર્વક પ્રાર્થના કરી કે 'મુનિજનો ! અમે હમણાં કેટલાક કાળ સુધી આપના સહવાસનું સુખ લેનારા છિયે તેનું મૂલ કારણ આપનું અન્નદાયું નથી, કે રાજકુમાર શત્રુશત્રુનું વિયોગદુઃખજ છે. હવે દુઃખના સમયમાં વનમાં દિવસો નિર્ગમન કરવા તે ઘણા લાંબા થઈ પડે છે માટે કૃપા કરી આપના બાલકો સર્વને આપ મારે સ્વાધીન કરો અને આપની સર્વ કન્યાઓને આ ચંદ્રપ્રભાને અને આ દેવકન્યાને સ્વાધીન દરો, જેથી તેઓને રાતદિવસ ભણાવવાના કામનેલીધે આ દુઃખદ લાંબો સમય પણ સુખેથી તરત નિકળી જશે અને તેથી અમારી ઉપર આપનો અપાર ઉપકાર થશે.'

મુનિજનોએ જવાબ આપ્યો કે ‘વત્સ શ્રુતશીલ ! એ વિષયમાં તો ઉદ્ધટો અમારેજ તમારો ઉપકાર માનવો બેઠાએ. વિદ્યા એક ચિંતા-મણિ છે, વિદ્યાથી સર્વ પ્રકારની સંપત્તિ મળે છે, વિદ્યાથી સર્વ પ્રકારનાં સુખ મળે છે, વિદ્યાથી સર્વ પ્રકારનાં દુઃખોનો નાશ થાય છે, વિદ્યાથી માણસ મોટા રાજાઓને પણ માનવા યોગ્ય થઈ પડે છે, વિદ્યાથી માણસ પોતાનું હિતાહિત સમજી શકે છે, વિદ્યાથી માણસ આખી પૃથ્વીમાં પ્રખ્યાત થાય છે અને વિદ્યાથી માણસ પોતાનાં આત્મસ્વરૂપને ઓળખી જન્મ-મરણરૂપ અસત્ત્વ દુઃખથી મુક્ત થઈ પરમાત્માના પદને પ્રાપ્ત થાય છે. જેજે સિદ્ધિયો સદ્વિદ્યાથી પ્રાપ્ત થાય છે તેનો હજારમો અંશ પણ ધનથી પ્રાપ્ત થઈ શકતો નથી. એક રાંક પણ વિદ્યાનું ચક્રવર્તી રાજા કરતાં વધારે માન મેળવે છે તે કોનું અન્નભયું છે ? એવા કેટલા કેટલા પ્રકારો નથી કે જેથી આપણે આપણા ઉપર ઉપકાર કરનારાના અનુભવી થઈએ, એવા કેટલા કેટલા પ્રકારો નથી કે જેથી આપણે આપણને ધનનો આશ્રય કરનારા માણસના ગુણુઓશીગણુ થઈએ, એવા કેટલા કેટલા પ્રકારો નથી કે જેથી આપણે આપણી વિપત્તિમાં સહાય કરનારા માણસોના ગુણુઓ ન થઈએ, એવા કેટલા કેટલા પ્રકાર નથી કે જેથી આપણે આપણા સ્નેહિયોનાં સત્કૃત્યોવિષે કૃતઘ્ની ન ગણાઈએ, એવા કેટલા કેટલા પ્રકારો નથી કે જેથી આપણે આપણા સંહારના અપાર આભારરૂપ ભારથી છૂટા થઈએ, એવા કેટલા કેટલા પ્રકારો નથી કે જેથી આપણે આપણા અનદાતાના અનુભુિ ગણાઈએ, એવા કેટલા કેટલા પ્રકારો નથી કે જેથી આપણે આપણને ભયથી રક્ષણ કરનારના ઉપકારનો બદલો વાળનાર ગણાઈએ, પણ એવો કયો પ્રકાર છે, એવી કઈ યુક્તિ છે અને એવું કયું સાધન છે કે જેથી માણસ પોતાનાં જન્મ આપનારાં માતાપિતાનો તથા પોતાનાં જન્મ અને જીવિતને સફલ કરી આપનાર ને અજ્ઞાનપણારૂપ અંધાધાને દૂર કરનાર અને સદ્વિદ્યારૂપ સામ્રાજ્યનાં સુખને અર્પણ કરનાર પોતાના સદ્ગુણો અનુભુિ ગણાય. નથી વિદ્યાવિના કુલ શોભતું,

નથી વિદ્યાવિના શીલ શોભતું, નથી વિદ્યાવિના રૂપ શોભતું, નથી વિદ્યાવિના ગુણ સોભતા, નથી વિદ્યાવિના ધન શોભતું, નથી વિદ્યાવિના વૈભવ શોભતા, નથી વિદ્યાવિના જન્મ શોભતું, અને નથી વિદ્યાવિના જીવિત શોભતું. કુળવાળાઓ, ધનવાળાઓ અને રૂપવાળાઓ પણ માત્ર વિદ્યા ન હોવાથી પશુસમાન ગણાય છે. એવું કયું સુખ છે, એવું કયું ધન છે, એવો કયો અભ્યુદય છે, અને એવું કયું કલ્યાણ છે કે જે વિદ્યાથી મેળવી ન શકાય? આવા અપ્રતિમ પ્રતાપવાળા સદ્વિદ્યારૂપ ચિંતામણિને બક્ષીસ કરનારા સદ્ગુરૂના વિદ્યાર્થીઓ તો શો જન્મથી પણ ગુણના ઓશીગણ ન થઈ શકે, પણ વિદ્યાર્થીઓનાં માવતરો કદિ સોનામોહોરથી પૂરેલું આપું પૃથ્વીમંડળ આપે તો પણ સદ્ગુરુએ સ્નેહપૂર્વક પોતાના બાલકને અર્પણ કરેલી સદ્વિદ્યાના એક અક્ષરનો પણ તેણે બદલો વાળ્યો એમ અમે માનતા નથી. માટે ઉપકાર તો અમારે માનવો જોઈએ તેમ છતાં તમે એમ કહો છો કે ‘તમારા બાલકો અને કન્યાઓને અમારી પાસે ભણવા મોકલો તો હું આપનો ઉપકાર માનીશ’ એ તમારીજ મહત્તા (મોટાઈ) છે. આવી રીતે પ્રીતિથી ભણાવવા ઉપર ઉત્સાહ ધરનારા તમજેવા સદ્ગુરુને મેલી દેઘને અમે બીજાની પાસે અમારાં બાલકોને મોકલિયે ત્યારે અમજેવા બીજા કોણ મૂર્ખના અગ્રેસર ગણાય? માટે આજ શુભ દિવસ છે તો આજેજ અમે અમારા બાલકોને તમારે સ્વાધીન કરિયે છિયે અને અમારી કન્યાઓને ચંદ્રપ્રભાની તથા દેવકન્યાની સેવામાં રાખિયે છિયે.’ એમ કહી પોતપોતાની પર્ણકુટીઓમાંથી પોતાની પુત્રિઓને અને બાલકોને તેડી આવી શ્રુતશીલ અને ચંદ્રપ્રભાની પાસે રાખી પાછા પોતપોતાની પર્ણકુટીએ ગયો.

ઋષિલોકોની બાલકિયો અને બાલકો પોતાની પાસે ભણવા આવ્યાં તેથી શ્રુતશીલને, ચંદ્રપ્રભાને અને દેવકન્યાને આનંદનો પાર રહ્યો નહીં. એ તો કોઈનું અન્નહ્યું નથી કે સદ્ગુરુઓને બ્યારે સુપાત્ર વિદ્યાર્થીઓ પ્રાપ્ત થાય છે ત્યારે પુત્રજન્મ જેટલો આનંદ પ્રાપ્ત થાય છે. મોટા

ઉત્સાહથી, મોટા આનંદથી અને મોટા પ્રયત્નોથી તેઓએ વિદ્યાર્પ અમૃત્ય રતનું દાન કરવાનું ઉત્તમ કામ ચલાવવા માંડ્યું. એ પવિત્રની પાસે એક બાળુ ચારેકાર સુંદર પર્ણકુટીયો બંધાવી તથા ચંદ્રપ્રભાએ અને દેવકન્યાએ પોતાને રેહેવાની પર્ણકુટી વચમાં કરાવી, જેનું નામ ‘સરસ્વતીભવન’ કેહેવાતું હતું. તેમજ શ્રુતશીલે એક બાળુ ચારેકાર પર્ણકુટીઓ બાળકોને રેહેવાસાર કરાવી અને પોતાને રેહેવાની તથા પુસ્તકો રાખવાની પર્ણકુટી વચમાં કરાવી. તેનું પણ નામ ‘સરસ્વતી-ભવન’ કેહેવાતું હતું. કન્યાશાળામાં પ્રત્યેક કન્યાઓ એક એક પોતાની પર્ણકુટીમાં બેસી અભ્યાસ કરતી હતી. પ્રાતઃકાળથી ઉડી સાયંકાળ અને પહોર રાત્રિ ગયા સુધી પણ કોય એવો ક્ષણ એ કન્યાઓનો જ્ઞતો ન હતો કે જે વિદ્યાભ્યાસવિના વ્યર્થ જ્ઞતો હોય. તેમ તેઓનો એવો પણ ક્ષણ જ્ઞતો ન હતો કે જેમાં તેને કંટાળો આવે કે ‘આખો દિવસ વિદ્યાવિના બીજું કામ નથી માટે ઘડીભર મનને વિશ્રામ આપિયે,’ પણ નિરંતર તેઓનું મન પૂર્ણ આનંદમાં મગ્ન રહેતું હતું. એજ તેઓની ભણાવવાની ચમત્કારવાળી યુક્તિ હતી કે જેથી તે બાળકોને અને કન્યાઓને ભણવું એ તો એક આનંદકારક રમત જેવું લાગતું હતું. પાછલી ચાર ઘડી રાત્રિ રહે તે સમયે ઉડી તેઓ પાસે પરમેશ્વરનું ધ્યાન અને સ્તુતિ કરાવી, કસરત કરાવી, સ્નાન સંધ્યા અને જપ કરાવી, શિવપૂજન કરી રહ્યા પછી ઇશ્વરસ્તુતિ ઉચ્ચસ્વરથી ગવરાવી, તેઓને વિશાળ સરસ્વતીભવનમાં તેડી જઈ નોખી નોખી વિદ્યાઓ શીખવવામાં આવતી હતી. એ ઘડી શબ્દશાસ્ત્રવિષે, એ ઘડી ન્યાયશાસ્ત્રવિષે, એ ઘડી પૂર્વમીમાંસાવિષે, એ ઘડી ઉત્તર-મીમાંસાવિષે, એ ઘડી ધર્મશાસ્ત્રવિષે, એ ઘડી પુરાણ ને ઇતિહાસવિષે અને એ ઘડી કાવ્ય કોશ ચંપૂ નાટક અને અલંકારોવિષે જ્ઞાન આપવામાં આવતું હતું. વાંચન લેખન અને ગણિતનું પણ જ્ઞાન આપવામાં આવતું હતું. વચમાં વચમાં મનને વિશ્રામ આપવા માટે કીડાનિકુંજ એટલે નજર બાગમાં તેડી જઈ જુદાં જુદાં સુંદર

ઝાડવાંઓ દેખાડી તેના ગુણુ-દોષવિષે જ્ઞાન આપતાં હતાં. કેટલાંક ક્રોમલ પૂલઝાડને પાણી સિંચવા, તેના ક્યારા સમા કરવા, અને તેની અડખે પડખે ઉગી ગયેલાં ખડને દૂર કરવા ઉત્સાહથી મંડી પડવા આજ્ઞા કરતાં હતાં. ધડીવાર આશ્રમનાં મૃગોની, ધડીવાર ગાયોની, ધડીવાર મેનાઓની, ધડીવાર પોપટની, ધડીવાર મોરની, ધડીવાર સારસનાં જોડલાંની, ધડીવાર કલહંસની, ધડીવાર ચક્રવાકની, અને ધડીવાર ચક્રોરની સંભાળ લેવરાવતાં હતાં. સંગ્રહસ્થાનમાં તેડી જમ જુદા જુદા પદાર્થો દેખાડી તેનાં નામ, રૂપ, ગુણ, દોષ, અને ઉપયોગવિષે ઉત્તમ જ્ઞાન આપવામાં આવતું હતું. ઔષધિજ્ઞાન, શારીરજ્ઞાન, અને રોગો ઉત્પન્ન થવાનું જ્ઞાન પણ ઉત્તમ પ્રકારે આપવામાં આવતું હતું. આ ભણાવવાની રીતિ શુકપાઠ જેવી ન હતી, પણ જે જે શાસ્ત્રમાં જેજે કર્તવ્ય સદુપદેશ આવતા હતા તે પ્રમાણે વર્તવાને તેજ દિવસથી આરંભ કરવાની ભળામણુ કરવામાં આવતી હતી; અને કન્યાઓ તથા બાલકો તેજપ્રમાણે વરતતાં હતાં. સરસ્વતીભવનમાં દેવભાષા વિના બીજી ભાષા બોલવામાં આવતી ન હતી. કન્યાશાલામાં વૈદ્ય ચાકર દ્વારપાલ વગેરે પણ સ્ત્રિયોજ રહેતી હતી. જેમ સ્ત્રિયોના રાજ્યમાં ગયા હોઈએ ને માત્ર સ્ત્રિયો વિના બીજી કંઈ જોવામાંજ ન આવે, તેવી રીતે એ કન્યાશાલામાં હતું. ત્યાંની કન્યાઓ એમ ન જાણતી હતી કે સૃષ્ટિમાં પુરૂષો છે. જેની જેની અવસ્થા વિવાહ યોગ્ય થતી તેને તેને છેવટ સ્ત્રીના પોતાના પતિપ્રત્યે કેવા ધર્મો છે તે પૂર્ણ રીતે શીખવી તરત કન્યાશાલામાંથી વિદાય કરવામાં આવતી હતી. તેમજ બાલકોની પાઠશાલામાં પુરૂષો વિના બીજી કંઈ જોવામાં ન આવતું; અને વિવાહયોગ્ય વય થયે, પુરૂષ પોતાની સ્ત્રીપ્રત્યે કેવી રીતે વર્તવું, કેવી રીતે એકપત્નીવ્રત પાળવું અને કેવી રીતે સંસારમાં પોતાનું આચરણ રાખવું ઇત્યાદિ પૂર્ણ જ્ઞાન આપી, વિદાય કરવામાં આવતા હતા. આ નિયમ પ્રમાણે નિરંતર કન્યાશાલામાં સ્ત્રીધર્મવિષે અને બાલકોની શાલામાં પુરૂષોના ધર્મવિષે ઉત્તમોત્તમ ભાષણો ચાલતાં હતાં.

એક દિવસ પવિત્ર શ્રુતશીલ પોતાના શિષ્યોપાસે એકપત્નીવ્રતવિષે ભાષણ કરતો હતો. પોતાનો પ્રાણપ્રિય મિત્ર શત્રુશલ્ય એકપત્નીવ્રત પાળવામાં અદ્વિતીય એટલે એકો હતો. એ વારંવાર એકપત્નીવ્રતનાં મહત્વવિષે ઉત્તમોત્તમ ભાષણો આપતો તેવિષે સ્મરણ આવવાથી તેનું હૃદય ભરાઇ આવ્યું, રવાડાં ઉભાં થઇ આવ્યાં, અને આંખમાંથી આંસુની ધારાઓ પડવા લાગી. ઘણા પ્રયત્નથી તેણે પોતાના મનને સ્થિર રાખી ભાષણ આગળ ચલાવવા આરંભ કર્યો. પણ તેની જીભને એકપત્નીવ્રતના સામા પક્ષવાળાઓએ ધર્ષાથી કેમ જાણે ખીલી લીધી હોય, કેમ જાણે દબાવી દીધી હોય, કેમ જાણે જાંધી નાંખી દીધી હોય, કેમ જાણે સજ્જડ કરી મેલી હોય, અને કેમ જાણે બાંધી લીધી હોય તેમ એક પણ અક્ષર બોલવામાં શક્તિવાળી ન રહી. તે વારંવાર એક કે અર્ધો અક્ષર ઉચ્ચાર કરે તેટલામાં વધારે આંસુઓની ધારાઓ પડવા લાગે, શરીર કંપવા લાગે અને બોલવું બંધ થઇ જાય. એવું જોઈ શ્રુતશીલના પુત્રતુલ્ય શિષ્યો, કે જેઓ પેહેલા વર્ગના હતા, જેઓ આમ થવાનું શું કારણ છે તે સારી રીતે જાણતા હતા, અને જેઓ ઘણા દિવસના પરિચયથી સારી રીતે સર્વ વિદ્યામાં પ્રવીણ થઇ ગયા હતા, તેઓએ પોતામાંથી એકને ‘હવે તે ભાષણ આ સમયે બંધ રહે તો ઘણું સારું’ એમ પ્રાર્થના કરવા પ્રેરણા કરી જેથી વિદ્યાનિધિ નામે વિદ્યાર્થી ઉભો થઇ નીચે પ્રમાણે બોલ્યો :—

પરમદયાળુ આર્ય ગુરુવર્ય ! આજે આપનું આરંભેલું એકપત્નીવ્રત પાળવાવિષેનું ભાષણ એ એક જૂદાજ પ્રકારનું અમૃત છે ; જે નથી સ્વર્ગલોકમાં મળતું, નથી નાગલોકમાં મળતું, અને નથી સાતેય સમુદ્ર મધિયે તોપણ મળતું ; જેની તુલના ચૌદ લોકમાં પણ થઇ શકતી નથી અને જેની ગણના ચૌદ રત્નમાં તો શું પણ ચૌદ કોડ રત્નોમાં પણ થઇ શકતી નથી. સર્વ પ્રકારનાં રત્નો મળવાનું તે એક સાધનરૂપ છે. નથી તેને દેવોએ ઉચ્છિષ્ટ કર્યું, નથી તે રાહુના ગળામાં પેહું, નથી તેને દૈત્યોનો સ્પર્શ થયો, નથી તેને ગરુડએ હરી

લીધું, અને નથી તે કોય સ્ત્રીના હાથથી વેચાયું. આયું અનુપમ અમૃત પીતાં અમને તૃપ્તિ ન થાય તેમાં કાંઈ આશ્ચર્ય નથી, પણ અમારાજ મંદભાગ્યથી આ સમયે તે અમૃતપાન થવામાં વિઘ્ન આવી પડ્યું છે. જે ભાષણ પવિત્ર શત્રુશત્ર્યજેવાના મુખકમળથી પડી આપજેવાના શ્રવણમાં આવ્યું હોય અને જે ભાષણ આપજેવાના મુખકમળથી પડી શત્રુશત્ર્યજેવાના શ્રવણમાં ગયું હોય તે ભાષણ સાંભળવાને અમારાજેવા અલ્પબુદ્ધિ માણસોનાં ભાગ્ય ક્યાંથી હોય? આપની વાણીજ આપના હૃદયમંદિરથી બહાર નીકળી કંઠદ્વારમાં રોકાઈ જાય છે, તેજ જાણે કેમ અમારું ઓછું અધિકારીપણું સૂચવતી હોય તેમ લાગે છે. અથવા આપની પવિત્ર ઉપદેશાત્મક વાણી આપનાં હૃદયમંદિરમાંથી પ્રયાણ કરવા ધારે છે, ત્યાં અમારા મંદભાગ્યની પ્રબલતાથી આંસુરૂપ અકાળવૃદ્ધિ થવાથી દુર્દિન દેખી તે જાણે પોતાનું પ્રયાણ બંધ કરતી હોય એમ લાગે છે. માટે આ મારા સર્વ સ્નેહિ સહાધ્યાયિ ભાઈઓની પ્રેરણાથી હું આપની પ્રાર્થના કરું છું કે, આ સમયે આપ હવે આ ભાષણ બંધ કરો. જે કે આપનાં ભાષણરૂપ અમૃતથી તૃપ્તિ થતી નથી, તોપણ આપને તે ભાષણ કરતાં આપના પ્રિયમિત્ર શત્રુશત્ર્યનું રમરણ આવી જવાથી જે દુઃસહ દુઃખ સહન કરવું પડે છે તે અમારાથી સહન નથી થાતું. જે અમારાં ભાગ્ય તેવાં હશે, જે આપની અમારી ઉપર પૂર્ણ કૃપા હશે, અને જે અમે તે આપના અનુપમ ભાષણરૂપ અમૃતનો સ્વાદ લેવાના અધિકારી હશું, તો પરમ દયાળુ પરમેશ્વર કૃપા કરી તેવો પણ આનંદકારક અવસર બક્ષીશ કરશે કે જે અવસરમાં પવિત્ર રાજકુમાર શત્રુશત્ર્યની સાથેજ બેસી આપનાં મુખકમળથી પડતી અમૃતધારાનું પાન કરી તૃપ્ત થશું. માટે આ સમયે આપ તે ભાષણ પૂર્ણ કરવાનું પ્રયત્ન બંધ કરો એવી અમારી સર્વત્રિ આપપાસે પ્રણામપૂર્વક પ્રાર્થના છે.

વિધાનિધિનું આ પ્રમાણે બોલવું સાંભળી શ્રુતશીલે કહ્યું કે ‘પુત્ર વિધાનિધિ ! તારું અને તારા સહાધ્યાયિ ભાઈઓનું બોલવું બરોબર

છે. આ સમયે હું તે ભાષણ બંધ કરું છું. વળી કોય સમયે વાત. તમે સર્વ આ કીડોધાન (નજરબાગમાં) ફરીને મનને આનંદમગ્ન કરો ત્યાં હું પણ મહાભાગ શત્રુશત્ર્યની મુખમુદ્રા જોઈ મારા ખેદ પામેલા મનની આશ્વાસના કરું,' એમ કહી તે સરસ્વતીભવનમાંથી નીકળી શત્રુશત્ર્યની પ્રતિભાપાસે ગયો અને બાળકો સર્વ તે કીડોધાન (નજરબાગમાં) વિનોદ કરવા લાગા.

શત્રુશત્ર્યની પ્રતિભા પાસે જતાંજ શ્રુતશીલને તે પ્રતિભા છે એવું ભાન મટી ગયું અને સાક્ષાત્ શત્રુશત્ર્ય જ સ્ત્રી છે એમ જાણી પ્રથમ જેમ પોતે શત્રુશત્ર્ય પાસે ભાષણ કરતો તેમ ભાષણ કરવા લાગો.

પ્રિયમિત્ર ! આપને સ્મરણ છે ? આપ મને પોતાના સહોદરતુલ્ય જાણી નિરંતર કહેતા કે એકપત્નીવ્રત એજ અતુલ્ય ઉદયનું અને પરમ કલ્યાણનું સાધન છે, એકપત્નીવ્રત એજ દૂર દેશાટનના પ્રયાસવગરનું તીર્થ છે, એકપત્નીવ્રત એજ વાયુ વરસાદ તાઢ તડકો વિગેરેનું દુઃખ સહન ન કરવું પડે તેવું, પંચાગ્નિ તાપવાનો શ્રમ ન લેવો પડે તેવું અને સૂકેલાં ખરી પડેલાં પાનથી પારણું ન કરવું પડે તેવું તપ છે, એકપત્નીવ્રત એજ ગુરુકુળમાં નિવાસ કરવાનો ક્લેશ ન ખમવો પડે અને ગોખવાનો શ્રમ ન કરવો પડે એવું ભણવું છે, એકપત્નીવ્રત એજ વળી-પળીથી વિરૂપ ન થવાય તેવું, બેરાપણું કે આંધળાપણું આવ્યાવગરનું અને શરીર શિથિલ થયાવગરનું વૃદ્ધપણું છે, એકપત્નીવ્રત એજ ચાંદ્રાયણને^૧ હસી કાઢનારું, પ્રાજ્ઞપત્યને^૨ તરછોડી નાખનારું, પરાકને^૩ તુચ્છ કરી નાખનારું, સાંતપત્નને^૪ દબાવી દેનારું તથા કૃષ્ણ અને અતિકૃષ્ણને^૫ ઉલ્લંઘન કરનારું મોટું વ્રત છે. સર્વવ્રતના ચક્રવર્તિરૂપ આ એકપત્નીવ્રત બ્યાંસુધી પોતાનો આશ્રય કરનારાનો સર્વ મનોરથ પૂર્ણ કરવામાટે જગતમાં જગત છે ત્યાંસુધી ચિંતામણિયો નિશ્ચિંત છે, કામદુઃખો માત્ર સ્વર્ગના રેહેવાસીઓની જ કામના પૂરનારીઓ છે, અને કલ્પવૃક્ષોને પણ વિશ્રામ છે.

ધણીજી ઝીણી નજરથી જોતાં એકપત્નીવ્રતરૂપ ચિંતામણિવિના નથી જપ કલ્યાણ કરી શકતો, નથી તપ કલ્યાણ કરી શકતું, નથી ધ્યાન કલ્યાણ કરી શકતું, નથી દાન કલ્યાણ કરી શકતું, નથી શ્રવણ કલ્યાણ કરી શકતું, નથી મનન કલ્યાણ કરી શકતું, નથી નિદધ્યાસ કલ્યાણ કરી શકતો, નથી સ્વાધ્યાય કલ્યાણ કરી શકતો, નથી ગુરુભક્તિ કલ્યાણ કરી શકતી અને નથી ઈશ્વરભક્તિ પણ કલ્યાણ કરી શકતી. વેદ, શાસ્ત્ર, પુરાણ, ઇતિહાસ, કાવ્ય, અંપૂ, નાટક, કથા અને કથાનકોમાં એકપત્નીવ્રતનો મહિમા પ્રસિદ્ધ રીતે જોવામાં આવે છે. તે વ્રતની ઉપાસનાનું ફલ પણ સર્વ લોકોના અનુભવની ખાહાર નથી. તેમજ તે વ્રતનું સેવન કરવામાં જેટલું માણસ આલસ્ય રાખે છે તેનાં પરિણામ કેવાં આવે છે તેથી પણ કોય અજાણ્યું નથી. જેઓ માત્ર કંદ મૂલ અને ફલનેજ ખાધને રહેનારા હશે, જેઓ માત્ર વલ્કલ વસ્ત્રોનેજ પેહેરનારા હશે, જેઓ માત્ર પર્ણકુટીમાંજ રહેનારા હશે અને જેઓ જન્મથીજ હૃદયની દુર્બલતાને લીધે પોતાના પડછાયાથી પણ ડરીને ચાલનારા હશે, એવા રાંક લોકો પણ એ મહાવ્રતનું સેવન કરવાથી કેટલા કેટલા મહાપંડિતોની પંક્તિમાં પ્રથમ નથી ગણાયા, કેટલા કેટલા અપ્રતિમ શક્તિવાળાઓમાં અગ્રેસર નથી ગણાયા અને કેટલા કેટલા ચક્રવર્તિ રાજ્યની સત્તા ભોગવનારા નથી થયા ? તેમજ જેઓ પોતાના પિતા પિતામહ અને પ્રપિતામહ આદિ વંશપરંપરાથી આખી પૃથ્વીનું પ્રભુપણ ધરાવતા હશે, જેઓ અનેક ફેરે દિશાઓ જીતવાથી દિગ્વિજયીની ગણનામાં મુખ્ય ગણાતા હશે, જેઓએ સાતેય દ્વીપ પોતાને સ્વાધીન કરેલા હશે, જેઓએ ચૌદેય ભુવન વશ કરેલ હશે, જેઓ ગર્ભશ્રીમતો કેહેવાતા હશે, જેઓ બુદ્ધિના સમુદ્રરૂપ ગણાતા હશે, જેઓ શ્રુતિ સ્મૃતિ અને શાસ્ત્રમાં પારંગત ગણાતા હશે, એવા કેવળ પુરૂષોજ નહિ પણ દેવ અને દાનવો પણ એકપત્નીવ્રતરૂપ રત્નની ઉપેક્ષાથી કેટલા કેટલા રાજ્યથી બ્રહ્મ નથી થયા, કેટલા કેટલા પ્રતાપ વગરના

નથી થયા, ફેટલા ફેટલા લક્ષ્મીવિનાના નથી થયા, અને ફેટલા ફેટલા રાંક અને પામર લોકોને પણ હસવા યોગ્ય દશાને પ્રાપ્ત નથી થયા ? એકપત્નીવ્રત એ એક સર્વોત્તમ કલ્યાણનું સાધન છે, વિન્યનું મૂલ છે, ઉન્નતિનું કારણ છે, અનેક પ્રકારની સંપત્તિરૂપ કલ્પલતાને ઉત્પન્ન થવાનું સ્થાનક છે, અને પવિત્ર યશસ્વિ અમૃત આપનાર છે. ભૂલોકમાં, પાતાલમાં કે સ્વર્ગમાં એવો કોઈ પણ દુર્લભ પદાર્થ નથી કે જે એકપત્નીવ્રતથી ન મળે. નલરાજ અપ્રતિમ આપત્તિથી મુક્ત થઈ સ્વરાજ્યને પ્રાપ્ત થયા, ભગવાન્ રામચન્દ્ર રાવણ જેવા પ્રબલ વૈરીનો વિનાશ કરી પોતાના કુલપરંપરાના રાજ્યને પ્રાપ્ત થયા, હરિશ્ચંદ્ર અસંખ્ય આપત્તિઓને ઉતરી સંપૂર્ણ સંપત્તિને પ્રાપ્ત થયા, તે માત્ર જગત્પ્રખ્યાત પવિત્ર એકપત્નીવ્રતના પ્રભાવથીજ : એ વાત કોની અજાણી છે ? એકપત્નીવ્રતને દૃઢ કરવા માટેજ સદાશિવે સતીનો દેહલાગ થયા પછી તેનાં અસ્થિનો હાર પેહેરીને બાર વર્ષ સુધી તીર્થાટન કરેલ છે, એ મહાવ્રતને અખંડ રાખવા માટેજ રામચંદ્રજીએ સીતાજી પૃથ્વીમાં પધાર્યા ત્યારપછી યાવજીવિત અખંડ બ્રહ્મચર્ય પાળેલ છે, એ મહાવ્રતનો પરાભવ ન થાવા સારજ નલરાજએ સતી દમયંતીથી જુદા પડ્યા પછી હજારો દુઃખો સહન કરેલાં છે, એ મહાવ્રતનું સંરક્ષણ કરવા સારજ રાજ પુરવા ઉર્વશી વનમાં અંતઘાન થઈ ગયા પછી ઘેલાજેવો બની ગયેલો છે, એ મહાવ્રતનેજ પાલન કરવા સાર રાજ ચિંતામણી વાસવદત્તા શિલારૂપ થઈ ગયા પછી ઉન્મત્ત થઈ પ્રત્યેક વનમાં ભટક્યો છે, અને એ મહાવ્રતમાં પ્રીતિને લીધેજ રાજકુમાર ઋતુધ્વજે સંસારસુખનો ત્યાગ કરેલ છે. સૃષ્ટિના આરંભથી તે આજસુધી પૂર્ણ રીતે ઇતિહાસો સાંભળશું તો એમજ સિદ્ધ થશે કે, જે જે મહાત્માઓ ગણાઈ ગયા છે, જે જે પુણ્યશ્લોકની પંક્તિમાં ગણાઈ ગયા છે, જે જે વીર અને ધીરની ગણનામાં ગણાયા છે, અને જેઓ રાજાઓ મહારાજાઓ તથા રાજધિરાજાઓ ગણાયા છે, તેઓને તે તે સ્થિતિમાં પોચાડનાર એક

એકપત્નીવ્રતજ છે. તેમજ અખૂટ ખજાનાઓ આબાદ છતાં, પ્રવીણ પ્રધાનોની પ્રબળતા છતાં, અને સૌર્યશક્તિ નિઃસીમ છતાં મોટાં રાજ્યો પાયમાલ થઇ ગયાં છે, રાજ્યો રાંક થઇ ગયા છે અને દેશ ઉજડ થઇ ગયા છે, તેની તેવી સ્થિતિ થવાનું મૂલ તપાસતાં આપણને એમજ નિશ્ચય થશે કે એકપત્નીવ્રતનોજ અનાદર તેનું મૂલકારણ છે. એક સમયે આપણે જે ધરોનાં આંગણાંમાં હાથીઓ ઝુલતા જોયા હોય, એક સમયે આપણે જે ધરોમાં મહાકવિઓની અમૃતતૃલ્ય કવિતાઓના ડોલાહલો સાંભળ્યા હોય, એક સમયે આપણે જે ધરોમાં અપ્સરાઓનાં સુંદર ગાયનો સાંભળ્યાં હોય, એક સમયે આપણે જે ધરોમાં સોનાની છડીથી ભોંકોને દૂર કરતા ચોખ્ખારોના પોકારો સાંભળ્યા હોય, એક સમયે આપણે જે ધરોનાં આંગણાંમાં સાધારણ માણસો નહિ પણ અમીર ઉમરાઓ અને રાજાઓની ભીડ જોઇ હોય, એક સમયે આપણે જે ધરોમાં અમૂલ્ય અલંકારો દિવ્ય વસ્ત્રો અને સોનામોહોરોથી પૂર્ણ પાત્રો ધનામમાં લઇ લઈને આનંદથી હસતે મોઢે નીકળતા કવિઓનાં અને વિદ્વાનોનાં ટોળેટોળાં જોયાં હોય, અને એક સમયે આપણે જે ધરોમાંથી હાથી ઘોડા રથ અને પાલખી વિગેરેની અસ્વારીથી નીકળતાં મનુષ્યોને જોયાં હોય, તેજ ધરોનાં આંગણાંમાં આપણે આજે ભુંડનાં ટોળાં ભમતાં જોઈએ છિયે, તેજ ધરોમાં આજે આપણે કુતરાંના રોવાના શબ્દો સાંભળિયે છિયે, તેજ ધરોમાં આજે આપણે શિયાળિયાંની શીયાળી સાંભળિયે છિયે, તેજ ધરોમાં આજે આપણે ચૂડેલોના રાસડા સાંભળિયે છિયે, તેજ ધરોમાં આજે આપણે ભયંકર નાગ-નાગણીઓ અને નોળિયાંને દોડતાં દેખિયે છિયે, તેજ ધરોમાંથી આજે આપણે કુકડાં કચુતર અને ઊંદરને મોંમાં લઈ નીકળતાં કુતરાંને અને મીંદડાંને જોઈએ છિયે, તેજ ધરોમાં આજે આપણે ઠેકાણે ઠેકાણે બાવાંનાં જાળાં જામી ગયેલાં, કરેળિયાનાં પડો બાકી ગયેલાં, અને ઘાસ ઉગી ગયેલાં જોઈએ છિયે, તથા તેજ ધરોમાં આજે આપણે કરેળાજનક દીન અને અનાથ અબલાઓના વિલાપના શબ્દો સાંભળી

આંખમાંથી આંશુડાંની ધારાઓ પાડિયે છિયે. દુઃકામાં જે ધરે એક સમયે જોનારને પરમ આનંદ કરનારાં થઇ પડતાં, તેજ ધરે આજે સર્વ જોનારાં માણસોને અપ્રતિમ ઉદ્દેગ ઉપજવનારાં થઇ પડે છે. આ પ્રમાણે વિપરીત દશા થવાનું કારણ શું હશે એમ જો કાચના અંતઃકરણમાં આશ્ચર્યથી શંકા થાતી હોય તો હુંજ જણાવું છું કે, ખીણું કાંઈજ નહિ પણ માત્ર એકપત્નીવ્રત ન પાળતાં ધનના મદથી અંધ થઈ પોતાની ઇચ્છાપ્રમાણે દુરાચરણથી ચાલવાનોજ એ પરિણામ છે. એકપત્નીવ્રતનો અનાદર કરવો તે એક યશસ્વી ચંદ્રમાનુ રાહુ વગરનું ગ્રહણ છે, સદ્ગુણસ્પી કમળોને વગર હેમતે હિમ છે, સુમતિસ્પ કલ્પલતાઓને વગર શ્રીળ્લે દાવામિ છે, લક્ષ્મીઓનો સમય વગરનો પ્રલય છે, સસળું અકાળમૃત્યુ છે, ઇશ્વરના ધ્યાનનું વગર અંતરપટે આવરણ છે, કુળની લાજનું લુટારાલોકોની વગરલુટે લુટાવું છે, અને સન્માર્ગથી ચુકાવવામાં ઝાકળ વરસાદ અને રાત્રિવગરનો દશમોવાડ છે, એ રીતે પ્રાચીન પુરૂષો કહે છે. જેઓ સર્વ વ્રતોમાં ચક્રવર્તી રાજસ્પ આ મોટાં વ્રતને છોડીને પરિણામે વિરસ અતિ ચપળ અને સ્વપ્નના વિલાસ જેવાં, વિષયસુખને વારંવાર ઇચ્છે છે તેઓ ઉત્તમ દેવોને રમવા યોગ્ય નંદન વનને છોડી ઘણા કાંટાવાળા ઝાડથી વિકટ વનની ઝાડીમાં ભટકે છે, તેઓ રાજહંસની પંક્તિથી શોભેલી સ્વર્ગલોકની ગંગાને ત્યાગ કરી અનેક દેડકાથી ભરેલાં પાણીનાં ખાખોચિયામાં પેસે છે, તેઓ આંખને આનંદ આપનાર શરદઋતુના ચંદ્રનો અનાદર કરી રાહુનો આદર કરે છે, તેઓ અમુલ્ય રત્નાવળીઓનો ત્યાગ કરી કાચના કટકાની માળાને ઇચ્છે છે, અને તેઓ અમૃતનો ત્યાગ કરી અતિ આકર્ષક ઝેર પીવાને ઇચ્છે છે. એ મહાવ્રતની સેવાના વિયોગથી કેટલા કેટલા નિરોગી પણ રોગી નથી થયા, કેટલા કેટલા તેજસ્વી પણ નિસ્તેજ નથી થયા, કેટલા કેટલા પવિત્ર પણ અપવિત્રતાને આધીન નથી થયા, શરદઋતુના ચંદ્ર જેવી ઉજળી કીર્તિવાળા પણ કેટલા કેટલા રાહુના જેવી કાળી કીર્તિવાળા નથી થયા, પરમ સુખસ્પ અમૃ-

તના સમુદ્રમાં ખુડેલા પણુ કેટલા કેટલા દુઃસહ દુઃખરૂપી ઝેરના દરિયામાં નથી ખુડયા, કેટલા કેટલા વિવેકીઓમાં વખણાએલા પણુ અ-વિવેકીના અગ્રેસર નથી થયા, ઘણી ધીરજવાળા પણુ કેટલા કેટલા ધીરજ રહિત નથી થયા, અને કેટલા કેટલા ઉત્તમમાં પણુ ઉત્તમ પુરૂષો અધમમાં પણુ અધમ પુરૂષોએ હસવા યોગ્ય નથી થયા અને નથી થતા? એકપત્નીવ્રતરૂપ ચિંતામણીનું સેવન કર્યાવિના માણસોએ શું મનોહર વિદ્યા મેળવી શકાય છે? શું અસંખ્ય સંપત્તિ મેળવી શકાય છે? શું નિર્મળ વિજયલક્ષ્મી મેળવી શકાય છે? શું નાના પ્ર-કારના અબ્યુદયો મેળવી શકાય છે? શું કલ્યાણના મૂલરૂપ કુળધર્મનું રક્ષણ કરી શકાય છે, શું આ લોક અને પરલોકમાં સુખ આપનારી કુળમર્યાદાઓ પાળી શકાય છે? શું પતિવ્રતા ધર્મપત્નીઓ પ્રાપ્ત થાય છે? શું રત્ન સરખા સત્પુત્રના મુખદર્શનના સુખનો અનુભવ લાઇ શ-કાય છે? શું આજ્ઞા પ્રમાણે વર્તનારા સોદરભાઈઓના નિઃસીમ સ્ને-હનું સુખ ભોગવી શકાય છે? શું ભાઈઓના સ્નેહ જેવા સ્નેહથી પવિત્ર ચિત્તવાળા સન્નિવ્રતા મેળવી શકાય છે? શું પુનમના ચંદ્ર જેવી નિર્મળ કીર્તિ ફેલાવી શકાય છે? શું આ લોકનાં કલ્યાણ સંપાદન કરી શકાય છે? શું પરલોકનાં કલ્યાણો મેળવી શકાય છે? અને શું સ્વર્ગ અને મોક્ષના મૂળરૂપ પરમેશ્વરનો પ્રસાદ પ્રાપ્ત કરી શકાય છે? એમાંનું કાંઈપણ થઇ શકતું નથી. કેમકે તે સર્વ મળવાનું મુખ્ય સાધન એકપત્નીવ્રતપાળવાપણું જ છે. જેણે સ્વપ્રમાંપણુ એકપત્નીવ્રતનો ત્યાગ ન કરેલ હોય, જેણે સ્વભમાં પણુ પારકાં દ્રવ્યની ઈચ્છા ન કરી હોય અને જેઓએ સ્વપ્રમાં પણુ પારકો દ્રોહ ન કરેલ હોય તેવા વિરલજ મનુષ્યરત્નોને માતાઓ જન્મ આપે છે. તેવાંજ મનુષ્યરત્નો ઈશ્વરના પ્રસાદનું પાત્ર થાય છે, તેવાંજ મનુષ્યરત્નોને વિજયલક્ષ્મીઓ વરે છે, એવાંજ મનુષ્યરૂપી સ્થભોથી આ આખું પૃથ્વીમંડળ સ્થિર રહેલ છે. તેવાંજ મનુષ્યરત્નોથી ઉત્તમ ધર્મ પ્રવર્તે છે, અધમનો ઉદ્ધાર કરનાર, પતિતને પાવન કરનાર, પુણ્યરૂપ તરંગવાળાં ભગવતી ગંગા પણુ તે-

વાંજ મનુષ્યરત્નના સંભાગસને માટે ઈચ્છા કરે છે અને તેવાંજ મનુષ્યરત્નોને વિષે સઘળી આ લોક અને પરલોકની કલ્યાણની સિદ્ધિઓ નિશ્ચય નિવાસ કરીને રહે છે. વધારે શું કહું પણ એ એકપત્નીવ્રત પોતાનો આશ્રય લેનારના મનોરથો પૂર્ણ કરવાને પોતાની કુશળતાથી કામ દુધાને કલ્પવૃક્ષોને અને ચિંતામણિયોને પણ હસી કાઢે છે એમ શાસ્ત્ર સિદ્ધ છે. માટે આપણે સર્વ મિત્રોએ જીવતાં સુધી જન્મદેનારી માતાવિષે, સોદરબેહેનોવિષે અને ઔરસ પુત્રિયોવિષે જે પ્રમાણે પવિત્ર મન-વચન-કર્મથી વર્તિયે છિયે તેજ પ્રમાણે પરસ્ત્રીઓવિષે વર્તવું. અને પોતાની ધર્મપત્નીને વિષે પોતાના અરધા અંગની પેઠે, હૃદયની પેઠે, અને પ્રાણની પેઠે નિઃસીમ અને નિર્મળ પ્રેમ રાખવો એવી મારી પ્રાર્થના છે.

પ્રિયમિત્ર ! એવી રીતે કેટલી કેટલી વાર પ્રત્યેક સભામાં કામળ અને મનોહર પદરૂપી રત્નોથી શોભેલાં ભાષણોથી આપે સભાસદોના કાનને નથી શોભાવ્યા ? આ પ્રમાણે પ્રત્યેક સભામાં આપે આપેલાં ભાષણોથી સિદ્ધ થાય છે કે અનેક પુરાણ અને ઈતિહાસોમાં એકપત્નીવ્રતને સર્વોત્તમ ગણેલું છે. તેમ છતાં તે મહાવ્રતનો અનાદર કરનારા લાખો લોકો કુતરાની પેઠે ચારેકાર દોડ્યા કરે છે. શેરિયે શેરિયે, ચોવટે ચોવટે અને રાજમાર્ગોમાં પણ તેવાજ નરપશુઓ નજરે આવે છે, જેઓને જોયાથી સજ્જનોનાં ચિત્ત ખેદરૂપ સમુદ્રમાં મગ્ન થઈ જાય છે. જગતમાં કોણુ વિશ્વાસ કરવા યોગ્ય છે અને કોણુ વિશ્વાસ કરવા યોગ્ય નથી, કોણુ બોલાવવા યોગ્ય છે અને કોણુ બોલાવવા યોગ્ય નથી, કોણુ સ્નેહ કરવા યોગ્ય છે અને કોણુ સ્નેહ કરવા યોગ્ય નથી ? ઇત્યાદિ વિચારનો નિશ્ચય વાનર જેવા નરોની સંખ્યા વધી જવાથી લેશપણુ થઇ શકતો નથી. આપ જેવાં મનુષ્યરત્નો તો વિરલ છે કે જેઓએ જન્મથીજ એકપત્નીવ્રતને પોતાના પ્રાણતુલ્ય ગણેલ હોય, જેઓને સ્વપ્નમાં પણ પારદર્શક કાદવનો સ્પર્શ થયો ન હોય અને જેઓની કાંતિને ચૌવનરૂપ પ્રદોષથી થયેલ ધોર અંધકાર પણ પરાભવ કરી શકતો ન હોય. પ્રિયમિત્ર ! હું

ખરું કહું છું કે જન્મથી પરસ્ત્રિયોને માતૃતુલ્ય ગણનારાં આપ જેવાં મનુષ્યરનો પાંચ કે છ પણ નેત્રને આનન્દ દેતાં નથી. કેવલ જે જે દિશામાં દૃષ્ટિ કરું છું તે તે દિશાઓમાં ચારેકોરે દોડીદોડીને અને પોતાના કર્ણકંઠોર શબ્દો સંભળાવી સંભળાવી લોકોના મનમાં ઉદ્ભવ ઉપજાવનારા દ્વિપદરાસભોને (એટલે માણસરૂપ ગદ્યોઓને) જોઈને અને આપનાં આલ્યથીજ પવિત્ર ચરિત્રો સંભારી સંભારી મારા મનમાં એમ થાય છે કે, તેવી પવિત્ર માતાઓ પણ વિરલ છે, કે જેઓનાં ઉદરમાં આપના જેવાં મનુષ્યરૂપ માણિક પાકે છે ; તેવા પિતાઓ પણ પુણ્યવાન અને ધન્યવાદને યોગ્ય છે કે જેઓ આપના જેવા પવિત્રપુત્રોથી સત્પુત્રવાનની પંક્તિમાં ગણાતા હોય અને તે મિત્રાનું તો જન્મ અને જીવિત પણ સપ્તલ છે કે જેઓના આપ જેવા નિર્દોષ યૌવનવાળા મિત્રસાથે મૈત્રીરસનો અનુભવ કરવાથી સૌશીલ્યને વર્ષનારા દિવસો આનંદમાં નિર્ગમન થાતા હોય.

આ પ્રમાણે પાઠશાળામાં આરંભેલું એકપત્નીવ્રતના વિષયનું ભાષણ જે પોતાના હૃદયમાં ભરાઈ આવ્યું હતું તે તેણે શત્રુશલ્યની પ્રતિમા પાસે કરી સંભળાવ્યું. આ ભાષણની સમાપ્તિ સુધી શ્રુતશીલને એમ ભાન ન હતું કે હું પ્રતિમા પાસે બોલું છું, પણ જ્યારે ભાષણ સમાપ્ત થયું ત્યારે શત્રુશલ્ય તરફથી કાંઈ પ્રત્યુત્તર ન મળવાથી તે આશ્ચર્ય પામ્યો. તેટલામાં તેને રમરણ આવ્યું કે આ તો મારી ભૂલ થઈ. હું તો આ પ્રતિમાપાસે બોલું છું. ચારેકોર નજર કરે છે ત્યાં હવે સૂર્યાસ્ત થવાને માત્ર અરધી ઘડીનો વિલંબ છે.

આ વાત તો કોયની અજાણી નથી, કે ધીર અને વીર પુરૂષો પ્રાણાંત આપત્તિ આવી પડે તોપણ તેથી ડરતા નથી. ધીરની ધીરતાની, વીરની વીરતાની, ગંભીરની ગંભીરતાની, વિદ્વાનની વિદ્વાતાની અને સજ્જનની સજ્જનતાની ખરી કસોટી વિપત્તિ છે. વિચારો કે શ્રુતશીલને હવે વિપત્તિનો પાર નથી. રહ્યા. એક કોરે પોતાનાં પૃથ્ઠ માતાપિતાનાં જીવનનો આધાર તેની ઉપર છે, બીજી કોરે રાજ

કુમારનાં વૃદ્ધ માતાપિતાનું જીવનસર્વસ્વ પણ તેજ છે, ત્રીજી કોરે પવિત્ર ચંદ્રપ્રભાનાં ચિત્તનું સમાધાન કરનાર પણ તેજ છે, અને ચોથી કોર પોતાની પ્રાણપ્રિયા પ્રિયવદાનાં તો જન્મ અને જીવિતની સફલતા તેનીજ ઉપર હોય એમાં આશ્ચર્ય શું ? તે આ રાજકુમારન વિયોગની વખતમાં પોતાને અસહ્ય દુઃખો છતાં તેને ન જાણાવતાં કેવી રીતે રાજકુમારનાં માતાપિતાને ધારણા દેતો, કેવી રીતે પોતાનાં માતાપિતાને ધારણા દેતો, કેવી રીતે ચંદ્રપ્રભા તથા દેવકન્યાને ધીરજ દેતો, અને કેવી રીતે પોતે ધીરજ રાખતો તે વિષે માત્ર તેનું એક મનજ સાક્ષી હતું. ટુંકામાં બોલિયે તો જો એક શ્રુતશીલ ન હોત તો તે ચાર વૃદ્ધો અને ચંદ્રપ્રભાના પ્રાણ તો રાજકુમાર સંબંધી દુઃખદ સમાચાર સાંભળતાંજ નીકળી ગયા હોત. શ્રુતશીલને જો કે પોતાના સન્મિત્રનાં વિયોગદુઃખોને સહન કરવાં તે કરતાં પ્રાણ છોડવા એ વાત વધારે ગમતી હતી, પણ તે ચાર વૃદ્ધો અને ચંદ્રપ્રભાને ધારણા દેવાજ માત્ર જીવતો હતો. તેટલામાં તેને હવે ધન્દ્રનીલમણિ થઇ જવાની વેળા આવી પોંહોંચી. તે ગમે તેવો વેગ કરીને ચાલે તોપણ સૂર્યાસ્ત થયા પેહેલાં તે સ્થલની બહાર નીકળી શકે તેટલો દિવસ હવે રહ્યો ન હતો. ચારે કોર દેખાતાં સાયંકાલનાં ચિન્હો જોઇને વિદ્વાન્ અને વિપત્તિના સમયનાં કર્તવ્યને સારી રીતે જાણનારા શ્રુતશીલે મનમાં વિચાર કર્યો કે ‘હું ગમે એટલો ખેદ કરું, ગમે એટલા વિલાપ કરું અને ગમે તેવાં પ્રયત્ન કરું તોપણ આ વેળાએ જે મને આપત્તિ આવી પડવાની છે તે પડવાવગર રહેશેજ નહીં. માટે તે વિષયનો વિચાર દૂર કરી મારા આધાર ઉપર રહેલાંએ હવે પછી શું કરવું એ વિષે ટુંકામાં કાંઈ લખી, પછીથી જ્યાંસુધી મારાં નેત્રો દોષે છે ત્યાંસુધી આ શિવલિંગનું એકદૃષ્ટિથી દર્શન કરું, જ્યાંસુધી મારી જીજ્ઞાસા છે ત્યાંસુધી આ શિવજીની પ્રાર્થના કરું અને જ્યાંસુધી મારાં અંગોથી ઉઠી બેસી શકાય છે ત્યાંસુધી આ શિવલિંગને દંડવતપ્રણામો કરું. બીજી ચિંતાઓ મને કાંઇજ કામ આવવાની નથી.’

એવો નિશ્ચય કરી તરતજ એક પત્રિકા લખી. તેને તે શિવમંદિરના ઊંમરા ઉપર મેલી. તે ઉડી ન જાય માટે એક ઇંદ્રનીલમણિના કટકાથી તેને દબાવી. પોતે પાસેના સરોવરમાં સ્નાન કરી આવી, પાનના પડિયામાં લઇ આવેલાં જલથી ઇંદ્રનીલમણિમય શિવલિંગની પૂજા કરી, પછી અનેક દંડવત્ પ્રણામો કરી એક ધ્યાનથી દર્શન કરી, 'હૃદીનબંધો દયાસિંધો સર્વજ્ઞ સર્વશક્તિમાનૂ જગદીશ્વર ! આપની દીનદયાલુતા સામું જોઇ, આપની ભક્તવત્સલતા સામું જોઇ, આપની અધમઉદ્ધારકતા સામું જોઈ, આપની પતિતપાવનતા સામું જોઇ, અને આપની અનાથનાથતા સામું જોઇ દીન અનાથ અધમ અને પતિતજેવા આપના આ ભક્તવર્ગનો આપ ઉદ્ધાર નહિ કરો તો પછી બીજો કોણુ કરશે ? નથી અમે મંત્ર જાણુતા, નથી અમે યંત્ર જાણુતા, નથી અમે તંત્ર જાણુતા, નથી અમે વિરકિત જાણુતા, કે નથી અમે ભક્તિ જાણુતા ; કેવલ આપનું સ્મરણુ તેજ સર્વ સિદ્ધિનું મૂલ છે એટલું અમે જાણુએ છીએ ; માટે આપેજ અમારા સર્વના મનોરથો સિદ્ધ કરવા જોઇએ. આ સમયે હું આપપાસે બીજું કંઈજ માગવા ઇચ્છતો નથી, પણ આ મારા મિત્ર રાજકુમારની આ દશા છે અને હવે પછી થોડાજ ક્ષણોમાં મારી પણ તેજ દશા થવાની છે, માટે મારા આધાર ઉપર રહેલાં આ રાજકુમારનાં માતાપિતાને, મારાં માતાપિતાને, પવિત્ર ચંદ્રપ્રભાને, દયાળુ દેવકન્યાને, અને મારી પ્રાણુ-પ્રિયા પ્રિયંવદાને દુઃખના કુંગરો ત્રુટી પડશે, શોકના સાગરો ઉછળશે, અને ચિંતાની ચિતાઓ પ્રજ્વલશે, તે વેળાએ કોય પણ તેઓને ધારણુ દેનાર નથી. માટે આપેજ કૃપા કરી તેઓનાં અંતઃકરણમાં ધીરજરૂપ ધન અર્પણુ કરવું, વૃદ્ધ ગુરૂજનોને દીર્ઘ આયુષ્ય અર્પણુ કરવું, તથા ચંદ્રપ્રભા, દેવકન્યા અને પ્રિયંવદાને પોતપોતાનાં ખરાં કર્તવ્યનું જ્ઞાન અર્પણુ કરવું, એજ હું માગું છું. તે સાથે મારો દેહ શિલારૂપ થઇ ગયા પછી મારો જીવાત્મા જો ક્યાંય જન્મ લહે તો આ રાજકુમારનો જ્યાં જન્મ થયો હોય ત્યાંજ લહે, એનોજ મિત્ર

થાય, એનોજ પ્રીતિપાત્ર થાય અને એનાંજ સુખદુઃખમાં સરખો ભાગ લેનાર થાય. એટલુંજ નહિ પણ તે જન્મનું મારું આયુષ્ય એટલું આપવું કે મિત્રના વિયોગનું દુઃખ મારે સહન કરવું ન પડે.’ એટલી પ્રાર્થના કરી સૂર્ય સામી દૃષ્ટિ કરે છે ત્યાં સૂર્યનું અર્ધ મંડલ બહાર હતું. પોતે વિચાર્યું કે ‘હવે સૂર્યાસ્તને કાંઈજ વાર નથી, માટે તરત હું મારા મિત્રની પ્રતિમાને મળી તેનીજ પાસે બેસું કે જેથી બેયની જડપ્રતિમાઓ પણ વિયુક્ત ન રહે.’ એમ વિચારી તરતજ તે શત્રુશલ્યની પ્રતિમા પાસે આવી તેને આલિંગન કરી નીચે પ્રમાણે આનંદથી આવું બોલ્યો:—

‘ચિત્રપવિત્રચરિત્રપ્રિયમિત્રમણેઽય ધન્યોહમ્ ।

સાધુભિરશોચનીયસ્ત્વત્તુલ્યદશાવશો ભવિષ્યામિ ’ ॥

(વિચિત્ર અને પવિત્ર છે ચરિત્ર જેનાં એવા હું મિત્રમણિ ? આજે હું તમારા જેવી દશાને વશ થાઇશ તેથી ધન્ય છું અને સાધુ પુરૂષો હવે મારો શોક નહિ કરે.)

‘યદિ વિદ્યાપ્રદાનસ્ય સ્તવઃ સર્વોપિ વાસ્તવઃ ।

તર્હ્યવશ્યં ભવિષ્યામઃ સર્વેપિ સુખિનો દુતં ॥ ’

(જે વિદ્યાદાનની સ્તુતિયો શાસ્ત્રોમાં જે જે લખી છે તે ખરી છે, તો જરૂર આપણે સર્વ યોગ સમયમાં સુખી થાશું.) આટલું બોલે છે એટલામાં ભગવાન્ લોકસાક્ષી સૂર્યદેવનું મંડળ અસ્ત થયું અને શ્રુતશીલની સંજ્ઞાપણ અસ્ત થઇ ગઇ. જેવી પ્રતિમા શત્રુશલ્યની હતી તેવીજ પ્રતિમા શ્રુતશીલની થઇ રહી. જે સમયે શ્રુતશીલ સંજ્ઞારહિત અને ઇંદ્રનીલમણિમય થયો, તેજ સમયે સ્ફટિકમણિમય પ્રદેશના શિવાલયની પૂતળીને સંજ્ઞા પ્રાપ્ત થઇ. તે ચારે કોરે જીવે છે તો તેટલામાં દેવ દાનવ કે માનવ કોય જોવામાં આવતું નથી. માત્ર શુદ્ધ સ્ફટિકમણિનો ઉત્તમ પ્રદેશજ જોવામાં આવે છે. તેણે તેજ શિલાલેખની આજ્ઞાપ્રમાણે ત્યાંથી નીકળી બીજા પર્વતની ગુફામાં જવાસાફ

ચાલવાનો આરંભ કર્યો. ચાલતાં ચાલતાં મધ્ય રાત્રિ થવા આવી
 સારે તે પહાડનો અંધારો માર્ગ ઝોળાંગી ઇંદ્રનીલમણિમય-પ્રદેશમાં
 આવી પોહ્યો. ચંદ્રમાના પ્રકાશથી ચારેકાર સ્પર્શ જણાતા
 પ્રદેશો જોઈ તે હર્ષ પામી તરતજ શિવાલયમાં આવી. શિવજીનાં
 દર્શન કરતાંજ તેણે શ્રુતશીલની લખેલી પત્રિકા જોઈ. તે હાથમાં
 લેઈ પોતે વાંચીને તથા શિલાલેખ વાંચીને નિશ્ચય કર્યો કે ‘આ એ
 મહાત્માઓ આ સ્થલના પ્રભાવથીજ ઇંદ્રનીલમણિમય થયેલા છે.
 આ બન્ને મિત્ર છે. આમાંનો એક પ્રથમ શિવારૂપ થયેલ છે અને
 બીજો તો આજેજ સામંકાલે આ પત્રિકા લખ્યા પછી તરત શિવા-
 રૂપ થયેલો છે એવું અનુમાન થાય છે. જો કે હું પોતે કાણ છું,
 આ કેકાણે ક્યાંથી આવી છું અને હવેપછી મારું શું થવાનું
 છે, તે કાંઈજ જાણતી નથી; તેમ આ ચીડી લખનારે જેઓની
 ઉપર તે ચીડી લખી છે તેઓ કાણ છે તે પણ હું જાણતી નથી, તો
 પણ તેઓનાં નામ વાંચવાથી મને કાંઈ અસૌકિક સ્નેહ ઉત્પન્ન થાય
 છે.’ મૂર્તિઓને સારી પેઢે જોઈને, ‘ખરે આ રાજચિન્હથી શોભ-
 તી મૂર્તિ ઘણા સમયથી થયેલી છે, અને આ બ્રાહ્મ ચિન્હોથી શો-
 ભતી મૂર્તિ આજેજ સામંકાલે થયેલી છે. આ મહાત્માનું પવિત્ર
 નામ શું હશે તે હું જાણતી નથી, પણ તેની ધીરજ, તેની પિતૃભક્તિ,
 તેની માતૃભક્તિ, અને તેની મિત્રધર્મમાં પ્રતીજ્ઞા તથા વિદ્યાદાનમાં
 ઉદારતા અને શ્રદ્ધા કેવી છે તે આ પત્રિકાજ કહી આપે છે. તેની
 સ્વરૂપસંપત્તિ તો મારી નજરેજ જોવામાં આવે છે. ધન્ય છે તે માતા-
 પિતાને કે જેઓનું આવું મનુષ્યરત પુત્ર હશે, ધન્ય છે તે મિત્રાને કે
 જેના આ મહાભાગ મિત્ર હશે, ધન્ય છે તે સ્ત્રીને કે જેના આ ભદ્ર-
 શીલ પ્રાણનાથ હશે. મારું મન પણ તેને વરવા ઉત્કંઠિત છે. જો
 વરવું તો આજ પતિને વરવું. પણ આ પત્રિકામાં લખેલાં ગંભીર
 વૃત્તાંતવિષે પ્રથમ મારે જાણીતું થવું જોઈએ, ને તે ચંદ્રપ્રભા, દેવકન્યા
 અને પ્રિયવદાને મળવાથીજ થવાશે. એટલુંજ નહીં પણ તેઓને પણ

આ મહાભાગના વિયોગથી દુઃખદ રાત્રિ થઇ પડી હશે, માટે હું તેને મળું તો આ પત્રિકા ઉપરથી તેને ધારણા મળશે. માટે જેમ અને તેમ આંહિ વિલંબ ન કરતાં ચાલવું તે ઉત્તમ છે.' એમ વિચારી શિવજીને તથા તે બે પ્રતિભાઓને પ્રણામ કરી તે ચાલવા માંડી. તેણે રાત્રિના પ્રભાવથી ડેટલાંક મનુષ્યોનો કોલાહલ સાંભળ્યો, જેથી તે સામા પર્વતનો માર્ગ મેલી મનુષ્યના કોલાહલ ઉપર ચાલવા લાગી. થોડીજ વારમાં તેને એક નાનું બારણું દૃષ્ટિએ પડ્યું. તેમાંથી બહાર નીકળી જીવે છે, ત્યાં તો એક કોરે હજારો કન્યાઓ વિલાપ કરે છે, બીજી કોરે હજારો વિદ્યાર્થીઓ રૂવે છે, ત્રીજી કોરે અનેક ઋષિઓ અને ઋષિપત્નીઓ ઉદ્વેગથી અશ્રુ પાડે છે, ચોથી કોરે વૃદ્ધ દંપતી મૂઠી પામી પડેલ છે, પાંચમી કોરે વૃદ્ધ રાજા અને રાણી મૂઠી પામી છે, અને છઠી કોરે ચંદ્રપ્રભા દેવકન્યા અને પ્રિયંવદા એ ત્રણે દુઃખના આવેશથી મૂઠી ઉતરી ગયા પછી ઇંદ્રની-લમણિના પ્રદેશમાં જ્યાં ઇંદ્રનીલમણી થઈ જવા ઇચ્છે છે, અને તેઓને વિદ્યાનિધિ આદિ શ્રુતશીલના પ્રથમ વર્ગના વિદ્યાર્થીઓ ધારણા આપે છે. અનેક પ્રકારનાં વાક્યો સાંભળતાં પણ તે સ્ત્રિઓ ધૈર્ય ન આપ્યું, અને આ દુઃખ સહન કરવું તે કરતાં સારું છે કે બેભાન થઇ જવું. એમ વિચારી એકાએક શોકના વેગથી તે ઇંદ્રનીલમણિના પ્રદેશ તરફ જાય છે અને વિદ્યાર્થીઓ તથા કન્યાઓ પગમાં પડી પડી પ્રાર્થના કરે છે. તેટલામાં આ દેવકન્યાને આવતી જોઇ સહુએ આશ્ચર્યથી કોલાહલ કરવો બંધ કર્યો. દેવકન્યા પણ બેઠકકે તેની પાસે આવી 'આમાં ચંદ્રપ્રભા કોનું નામ છે' એમ પુછવા લાગી. વિદ્યાનિધિએ ચંદ્રપ્રભા વતાવ્યાં કે તરત તેના હાથમાં તેણે તે પત્રિકા આપી. તેણે તે ધીરજથી વાંચી, જેમાં નીચે પ્રમાણે લખેલું હતું.

યત્ર ઘન્યા દેવકન્યા યત્ર ચંદ્રપ્રભા શુભા ।

પ્રિયા પ્રિયંવદા યત્ર પત્રિકા તત્ર ચાત્વિયં ॥

માતશ્ચંદ્રપ્રભે માતર્દેવકન્યે દયામયે ।
 પ્રિયે પ્રિયંવદે ચૈષા ચરમા પરમાર્થના ॥
 સ્મૃત્વા સ્મૃત્વા મુનિવચો ધૃત્વા ધૃત્વા ચ ધીરતાં ।
 કાર્યા ગુરૂણાં શુશ્રૂષા મનોવાક્યાયકર્મભિઃ ॥
 યદિ પ્રિયોસ્મિ વો ભદ્રા યદિ પાલ્યં વચશ્ચ મે ।
 બાલાધ્યયનશાલાયાં તહ્યૌંદાસ્યં ન યાસ્યથ ॥
 અત્ર યુષ્માસુ કલ્યાણ્યો બહુના લિખિતેન કિં ।
 નિઃશૃંખલાસુ સંપત્સુ પ્રાણાંતાસુ વિપત્સ્વપિ ॥
 ધૈર્યં ધૈર્યં પુનર્ધૈર્યં ધાર્યમાર્યૈરનુત્તમમ્ ।
 દેયં દેયં પુનર્દેયં વિદ્યાદાનમનુક્ષણમ્ ॥
 હંતુમાપત્સહસ્રાણિ દાતું સંપચ્છતાન્યપિ ।
 જાગર્ક્ષેકં જગત્ત્ર વિદ્યાદાનમનુત્તમ્ ॥
 ન સ્વમિત્રસમાવસ્થાપ્રાપ્તિરેષા દુનોતિ માં ।
 પ્રત્યુતાનંદસંદોહમમંદમભિવર્ષતિ ॥
 ન તત્તદ્વિષયે ચિંતા કાર્યા કેનાપિ કાપ્યહો ।
 પુનઃ શંભુપ્રસાદેન સંગમો ભવિતૈવ નઃ ॥

(જ્યાં ધન્ય દેવકન્યા છે, જ્યાં શુભ ચંદ્રપ્રભા છે, અને જ્યાં પ્રિય પ્રિયંવદા છે, ત્યાં આ પત્રિકા પોચે. હે માતા ચંદ્રપ્રભા, હે દયાલુ દેવકન્યા અને હે પ્રિયા પ્રિયંવદા ! આ મારી ઉત્તમોત્તમ છેલી પ્રાર્થના છે કે મુનિરાજનું વચન સંભારી સંભારીને, તથા ધીરજને ધારણ કરી કરીને, મન વચન અને કર્મથી આપણા સર્વ ગુરૂજનોની તમે સેવા કરજો. જો હું તમને પ્રિય હોઉ, અને જો મારું વચન તમે માનવાયોગ્ય ગણતાં હો, તો હું કહું છું કે બાલાધ્યયનશાલાના કામમાં જરા પણ ઉદાસી લાવશો માં. આ વિષયમાં હું તમને વધારે શું લખું ? અ- સંખ્ય સંપત્તિઓ આવી પડે અને પ્રાણાંત આપત્તિ આવી પડે તો પણ

ધીરજ ધીરજ અને ધીરજજ ધારણ કરવી, તથા ક્ષણે ક્ષણે વિદ્યા વિદ્યા અને વિદ્યાનુંજ દાન કરતાં રહેવું. હજારો આપત્તિયોને હણવા માટે અને સેંકડો સંપત્તિયોને આપવામાટે જગતમાં એક વિદ્યાદાનજ નજો છે. મને મારા મિત્રના જેવી જે અવસ્થા પ્રાપ્ત થાય છે તેથી હું કાંઈ ખેદ નથી પામતો, પણ ઉલટો આનંદમાં મગ્ન થાઉં છું માટે એવિષે કાંઈએ કાંઈજ ચિંતા કરવી નહિ. વળી ઈશ્વરદૃષ્ટાથી આપણું સર્વનું મળવું થાશેજ.) આ પત્રિકા ચંદ્રપ્રભાએ આંખમાંથી આંસુડાં પાડતાં વાંચી અને દેવકન્યાએ તથા પ્રિયવંદાએ તેવીજ દશાથી સાંભળી. આ પત્રિકા વંચાઈ રહી કે પ્રથમ તો તેઓ સર્વ મૂંઝિત થઈ ગયાં. એ ઘડિએ સંવંને મૂંઝા દૂર થઈ કે તરત વિદ્યાનિધિ આદિ પ્રથમ વર્ગના બાલકોએ હાથ જોડી આ પ્રમાણે વિનંતિ કરી.

“ માતા દેવકન્યા ! માતા ચંદ્રપ્રભા ! અને માતા પ્રિયવંદા ! પરમેશ્વર પકારી પવિત્ર રાજકુમાર શત્રુશત્રુના વિયોગદુઃખનું તો હજી વિસ્મરણ થયું નથી તેટલામાં તો, તેનુંજ રૂપાંતર ગણિયે, તેનુંજ મૂર્તિમાન હૃદય ગણિયે, અથવા તેનોજ બહિશ્ચર પ્રાણ ગણિયે તોપણ અઘટિત ન કેવાય તેવા અમારા સદ્ગુણ શ્રુતશીલનો અસહ્ય વિયોગ આવી પડ્યો એ કાંઈ ઓછી આપત્તિ નથી. આવી આપત્તિમાં ધીરજ રાખવી તે અતિ ધીર માણસનું કામ છે, સાધારણ માણસનું કામ નથી. જો કે આ બધાં વૃત્તાંતો એવાં એવાં હૃદયભેદક છે કે અતિ ધીર અને ગંભીર માણસોની ધીરતાને પણ વિસ્મરણ કરાવી નાંખે ; તોપણ વિચારવાનું એ છે કે તેવી રીતે તે ધીરજ છોડી નાંખવાથી, ગંભીરતા ત્રોડી નાંખવાથી, અનેક પ્રકારના વિલાપો કરવાથી, સર્વ સુખનો ત્યાગ કરવાથી, અને છેવટ પ્રાણનો પણ ત્યાગ કરવાથી ફલ કાંઈજ નથી. તેમ આ વેળાની આપત્તિનું કર્તવ્ય પણ આપનું એ નથી ; કારણ કે આ આપત્તિને છેડે હજી આપણે ઉત્તમ આશા ધરાવિયે છિયે. માટે અમારી વિનંતિ એ છે કે અમારા સદ્ગુણીએ જે જે કર્તવ્ય પત્રિકામાં લખેલ છે, તે તે કર્તવ્યઉપર પૂર્ણ લક્ષ દઈ આપ સર્વ માન્ય માતાઓએ

આ દુ.ખદ દિવસોનું નિર્ગમન કરવું જોઈએ. વિશેષ અમ જેવાં બાલકો આપ જેવાંઓને શું કહી શકે ?'

એમ કહી પ્રણામ કરી વિધાનિધિ આદિ બાલવર્ગ નીચે બેઠો, કે તરત પ્રથમ વર્ગની કન્યાઓ કે જેઓએ દેવકન્યા ચંદ્રપ્રભા અને પ્રિયંવદા પાસેથી સર્વ વિદ્યામાં ઉત્તમોત્તમ જ્ઞાન મેળવ્યું હતું, તેઓ ઉભી થઈ વિવેકથી વિનયથી અને નમ્રતાથી હાથ જોડી નીચેપ્રમાણે પ્રાર્થના કરવા લાગી.

માન્યમાતાઓ ! જલદેવની પાસે કલશના જલ જેવું, પવનદેવની પાસે પંખાના પવન જેવું, સૂર્યદેવની પાસે દીવા જેવું, અને ચંદ્રદેવની પાસે ચંદન જેવું આપ જેવાંની પાસે અમજેવી અલ્પજ્ઞ અલ્પશક્તિવાળી બાલિકાઓનું બોલવું છે. આપજેવાંની પાસે બોલવાની અમારી બુદ્ધિ શું, અમારી શક્તિ શું અને અમારો અધિકાર શું ? કાંઈજ નહીં. તોપણ જ્યારે આપ આ સમયે અસહ્ય આપત્તિમાં મગ્ન છો ત્યારે આપની પાસે આપે જે કૃપા કરી આજદિવસ સુધી અમને શીખવેલું છે તેનું સ્મરણ આપવા અમારું મન ઉત્કંઠા કરે છે, માટે અમારા તરફથી થતા આ અવિવેકવિષે આપ માયાળુ માન્યમાતાઓ ક્ષમા કરશો એવો અમને દૃઢ વિશ્વાસ છે. આપેજ અમને અનેક સમયે એવો ઉપદેશ આપેલ છે કે, 'પ્રિય પુત્રિયો ! જ્યારે જ્યારે અપ્રતિક્રિય એટલે આપણાથી ન મટાડી શકાય તેવી આપત્તિઓ આવી પડે, ત્યારે ત્યારે ધૈર્યરૂપ ધનનો ભંડાર હૃદયમાં ભરી રાખવો. આપણાં પ્રારબ્ધની પ્રબલતાથી જે જે આપત્તિઓનો અનુભવ કરવાનું ઈશ્વરી આજ્ઞાથી આપણા લલાટમાં લખાયેલ છે, તે તે આપત્તિઓ આપણે લાખો લોકોની સહાયતા મેળવિયે, કરોડો પ્રતિક્રિયા કરિયે અને પરાર્થ પ્રયત્નો કરિયે તો પણ તે પાછી ફરતી નથી. વિપત્તિનું હૃદય નિર્દય અને કઠોર છે, તેથી તે આપણે કચ્છાળનનક વિલાપ કરિયે, આંસુઝાંઝોના વરસાદ વર્ષાવિયે અને માથાં કુટિયે છાતિ કુટિયે ને પછડાટિયો ખાઈયે, તો પણ હૃદયમાં દયા લાવી દૂર જતીજ નથી. આપત્તિઓ અનેક પ્રકારની હોય છે. ગમે તે પ્રકારની આપત્તિ આવે, પણ તેની સામે થવાનેજ

ભેંઠ બાંધવી, એ કુલીન માણસનું કામ છે. નિષ્કપટ મનથી વચનથી ને કર્મથી પરમેશ્વરનો આશ્રય લઇ સત્સંગ અને શાસ્ત્રસંગની પ્રબલતાથી આપત્તિને ગણવી નહિ. ઈશ્વર જે કાંઈ કરે છે તે ભોક્ષાના બાણવામાં તો સારું આવે કે નહારું આવે, પણ તેનો પરિણામ ભોક્ષાના હિતમાંજ હોય છે એ વાત નિઃસંશય છે; માટે આપણા ઉપર આપત્તિ પડે તો પણ ઈશ્વરે તેમાંથી આપણું હિત વિચાર્યું હશે, એમ માની તેનાથી આકુલબાકુલ ન થાવું. ઇલાદિ જેમ નિરંતર ઉપદેશ આપેલ છે ને આપો છો, તેમ આ વેળાએ આપે પણ ધ્યાનમાં લેવું જોઈએ; કારણ કે જ્યારે આપ આવી રીતે ધીરજ મેલી દેશો, ત્યારે અમારી સર્વની શી ગતિ થશે? ધણું કરી આપ જેવાં મનુષ્યરત્નોનું જીવવું પોતાને માટે નથી હોતું, પણ પારકાને માટે હોય છે. તેજ પ્રમાણે માત્ર બાલાધ્યયનશાળાનાં બાળકો માટે આપે ધૈર્ય ધારણ કરી સદ્ગુરુ શ્રી શ્રુતશીલની પત્રિકાપ્રમાણે વર્તવું જોઈએ. એટલુંજ નહિ પણ મૂર્છિત થઇ પડેલાં આ ચાર વૃદ્ધ માતાપિતાઓનું જીવિત પણ હવે તમારા હાથમાં છે. જો કે પવિત્ર શત્રુશત્ર્ય અને સુશીલ શ્રુતશીલના વિયોગરૂપ અગ્નિજ્વાલા પાસે આપને જીવવું એ મરણ કરતાં વધારે દુઃખદ છે, તો પણ તેનાં તીર્થરૂપોની સેવા માટે અવશ્ય તે દુઃખો સહન કરીને પણ જીવવું જોઈએ. વળી મુનિરાજે પણ ફરી સમાગમની આશા આપેલ છે, માટે આપ સર્વનું મુખ્ય કર્તવ્ય સદ્ગુરુશ્રીજી લખી ગયેલા છે તે વિષે લક્ષ રાખી ધૈર્ય ધારણ કરશો એવી અમારી નમ્રતાપૂર્વક પ્રાર્થના છે.

એમ કહી કન્યાઓ સર્વ બેસી ગઇ, ને તેના ઉત્તરમાં લાંબો નિઃશ્વાસ નાંખીને ગદ્ગદ કંઠે ચંદ્રપ્રભાએ આ પ્રમાણે કહ્યું:—

પ્રિય પુત્રો અને પ્રિય પુત્રિયો! તમારું સર્વનું કેહેવું યથાર્થ છે. આપત્તિને સમયે આકુલ થનાર માણસને ધૈર્ય આપવું એ પ્રત્યેક માણસનું કામ છે, તેથી કાંઈ તમે અવિવેક કસ્યો છે એમ હું માનતી નથી. તમારા કેહેવા પ્રમાણે માત્ર આ ચાર તીર્થરૂપોની કેવી

દશા થાશે, એવી ચિંતાજ આ સમયે મરણથી અધિક દુઃખરૂપ જીવિતને જાળવવામાં કારણરૂપ થઈ પડી છે. ઈશ્વર તમારાં સર્વનાં વચન સત્ય કરે અને તે મહાભાગીને તરત સંજ્ઞા પ્રાપ્ત થાય, જેથી અમારું જીવવું લજ્જાકર ન થઈ પડે.

એટલું કહી તેણે પોતાનાં ચાર માવતરોને શીતલ ઉપચારોથી મુઠ્ઠા ઉતારી, ત્યારપછી સર્વજનની સમક્ષ નવીન દેવકન્યાને પ્રથમની દેવકન્યાએ તથા ચંદ્રપ્રભાએ પુછ્યું કે, 'દેવિ ! આપ કોણ છો, ક્યાંથી આવ્યાં છો, આ પત્રિકા આપ પાસે ક્યાંથી આવી, આપ આ સમયે રાત્રિમાં આ સ્થળમાં ક્યાંથી આવી પોહોઝ્યાં, તે સર્વ સાંભળવાને અમારું મન આતુર છે.' તેઓના પુછાવાથી નવીન દેવકન્યા બોલી કે, 'મારાં સદ્ગુણી બેનો ! હું આજે સાયંકાલ સમયે જેના સર્વ પ્રદેશો સ્ફાટિકમણિમય હતા એવા સ્થળમાં હતી. ત્યાં એક સુંદર તળાવ સ્ફાટિકમણિનાં પર્ગથિયાંથી બાંધેલું હતું, જેનાં જલજતુ અને સ્થળજતુ સ્ફાટિકમણિનાંજ હતા. તેને કાંડે સુંદર સ્ફાટિકમણિનું શિવાલય હતું તેમાં હું ઉભી હતી. તેની પેઢેલાં હું કોણ હતી, કેની પુત્રી હતી અને તે સ્થલમાં ક્યાંથી આવી, તેવિષે કાંઈ જાણતી નથી. તે શિવાલયમાં એક શિલાલેખ હતો. તેમાં લખ્યું હતું કે 'આ સ્થલમાં જે અહોરાત્ર રહેશે, તે સ્ફાટિકમણિમય થઈ જશે.' તેથી મેં તરત ત્યાંથી ચાલવા માંડ્યું તે પર્વતની ગુફામાં ચાલતાં ચાલતાં મધ્યરાત્રિને સમયે હું ઇંદ્રનીલમણિમય પ્રદેશમાં આવી બહોંચી. જેવું સ્ફાટિકના પ્રદેશમાં જોયું હતું, તેવુંજ સર્વ ઇંદ્રનીલમણિના પ્રદેશમાં મેં જોયું. અધિક માત્ર ત્યાં શિવાલયના ઊંમરાઉપર આ પત્રિકા અને શિલાલેખની પાસે બે ભદ્રમુખ કાચ ભવ્યપુરોની ઇંદ્રનીલમણિની મૂર્તિઓ મારા જેવામાં આવી; જેને નીરખીને જોતાંજ એક રાજકુમારની અને બીજી દ્વિ-જપુત્રની મૂર્તિ છે એવું મને મનમાં નડી થયું. એટલુંજ નહિ પણ પત્રિકાના લેખના અભિપ્રાયથી દ્વિજપુત્ર કાલ સાંજેજ આ સ્થલના પ્રભાવથી નિઃસંજ થયેલ છે, માટે આ પત્રિકા જેમ અને તેમ તરત

દેવકન્યા ચંદ્રપ્રભા અને પ્રિયંવદાને પહોંચાડું, એમ વિચારી હું સામા પર્વતની કોર જતી હતી, એટલામાં તમારું કંઈજાનનક રૂદન સાંભળી હું આંહી આવી છું. આથી વધારે કાંઈ વૃત્તાંત મારા જાણવામાં નથી. ઈશ્વરની ઇચ્છાથી હું તમારી પાસેજ આવવા ઇચ્છતી હતી ને આવી પણ ત્યાંજ. વળી એટલું પણ હું આપને જણાવું છું કે, આ પત્રિકાને વાંચીનેજ તે લખનાર તરફથી મને પણ જે પ્રિયંવદાને વિશેષજ મળ્યું છે તેજ મને એમ ઇચ્છ્યું છું.’ આ પ્રમાણે દેવકન્યાનું બોલવું સાંભળીને પ્રથમની દેવકન્યાએ, ચંદ્રપ્રભાએ અને પ્રિયંવદાએ ઘણીજ પ્રીતિથી તેનો સત્કાર કર્યો અને પોતાની સાથે તેને પણ રાખ્યાં. ક્રમે ક્રમે શાસ્ત્રસંગની પ્રબલતાથી, આર્ય વૃદ્ધજનોની સેવાથી અને પોતાની અલૌકિક વિચારશક્તિથી ચંદ્રપ્રભાએ પોતાના પ્રાણુનાથના વિયોગદુઃખથી મોહ પામતાં મનને હવે શાંત કર્યું અને બીજાં-ઓને પણ ધીરજ આપવા માંડી. તે આશ્રમનાં રહેવાસી સર્વ હવે શાંત થયાં અને સૌ સૌનાં કર્તવ્ય ઉપર ધ્યાન દેવા લાગ્યાં. ચંદ્રપ્રભા, દેવકન્યા અને પ્રિયંવદા સારી રીતે જાણતાં હતાં કે આ જે જે હૃદયભેદક વૃત્તાંતો બનેલા છે, બને છે અને બનશે તેમાં આપણું કાંઈજ બળ ચાલવાનું નથી. જે કાંઈ પણ બળ છે એમ ગણિયે તો માત્ર વિદ્યાદાનનુંજ બળ છે. ઈશ્વરેચ્છાથી માસે કે છ માસે, અથવા વર્ષે કે પાંચ વર્ષે, અથવા દશ વર્ષે કે વીસ વર્ષે, કોઈ દિવસ પણ સારું થશે તો વિદ્યાદાનથીજ સારું થાશે, બીજું કાંઈજ સારું થવાનું સાધન નથી. આ નિશ્ચયથી ચંદ્રપ્રભા, દેવકન્યા અને પ્રિયંવદાએ ધીરજ ધરી ફરીથી બાલકોએને ભણાવવાનું કામ ચલાવવા માંડ્યું; અને બાલકોને ભણાવવાનું કામ વિદ્યાનિધિ વગેરે પ્રથમ વર્ગના બાળકોને સોંપ્યું; તથા તેની સંભાળ પોતે રાખવા માંડી. જે નવીન દેવકન્યા આવી તેણે પ્રિયંવદા પાસેજ રહેવા માંડ્યું. જેમ પ્રથમ આવેલી દેવકન્યા, ચંદ્રપ્રભા ઉપર પ્રીતિ રાખે છે અને પરિણામે તેની તુલ્ય થવા ઇચ્છા રાખે છે, તેમજ આ બીજી દેવકન્યા પણ પ્રિયંવદા ઉપર

પ્રેમ રાખે છે અને પરિણામે તેની તુલ્ય થવા ઇચ્છા રાખે છે. આવી રીતે કેટલાક દિવસો નિર્ગમન થયા પછી એક દિવસ સર્વ વિદ્યામાં કુશલ થયેલી સર્વ કન્યાઓને દેખી ચંદ્રપ્રભાના મનમાં ઘણોજ સંતોષ થયો અને સ્નેહસહિત તેણે નીચે પ્રમાણે ભાષણનો આરંભ કર્યો.

વિચિત્ર ચરિત્રથી પવિત્ર અંતઃકરણવાળી મારી પ્રિય પુત્રિઓ ! તમે સર્વ શાસ્ત્ર ભણી ગયેલાં છો ; તમે શું કરવાનું છે અને શું કરવાનું નથી, શું ગ્રહણ કરવાનું છે અને શું ગ્રહણ કરવાનું નથી, તથા શું હિત છે અને શું અહિત છે, તે સર્વ જાણી ચુકાં છો ; તમને અનેક કાળ્યો, અનેક કોશો, અનેક કથાઓ અને અનેક કથાનકો હસ્તામલક જેવાં થઈ ગયાં છે તથા સર્વ કલાઓમાં તમે અપ્રતિમ પ્રવીણતા મેળવેલી છે ; માટે તમને હવે કાંઈ પણ શીખવવું પડે તેવું નથી. તોપણ તમારી આ અપ્રતિમ ભક્તિજ મને કાંઈક બોલવા પ્રેરણા કરે છે, માટે તમારું પ્રિય અને હિત ઇચ્છનાર આ માણસ હવે જે બોલશે તે વિષે તમે સાવધાનપણે ધ્યાન આપશો એવી આશા છે.

પ્રિય પુત્રિઓ ! પ્રાણાંત આપત્તિ આવી પડે તોપણ કદી અસત્ય બોલશો નહિ ; કારણ કે અસત્ય બોલવાની ટેવ એ એક આત્મપણાનું અકાલમૃત્યુ છે, અસત્ય બોલવાની ટેવ એ એક આર્યપણાનો અસાધ્ય ક્ષય રોગ છે, અસત્ય બોલવાની ટેવ એ એક વિવેકની ઉચ્ચાટનવિદ્યા છે, અસત્ય બોલવાની ટેવ એ એક ભલ્લમાણસાઈની અભિચારક્રિયા છે, અસત્ય બોલવાની ટેવ એ એક નીચપણાને રમવાનું સ્થલ છે, અસત્ય બોલવાની ટેવ એ એક અવિશ્વાસનું ઉત્પત્તિસ્થાન છે, અસત્ય બોલવાની ટેવ એ એક કુપાત્રપણાનું પાત્ર છે, અસત્ય બોલવાની ટેવ એ એક અસાધુતા મેળવવાનું સાધન છે, અસત્ય બોલવાની ટેવ એ એક સર્વ અવિનયોનું ખીજ છે, દુઃકામાં અસત્ય બોલવાની ટેવ એ એક સર્વ પ્રકારના અનર્થોનું, સર્વ પ્રકારનાં પાપોનું અને સર્વ પ્રકારનાં દુઃખોનું મૂલ છે ; એ પ્રમાણે વેદ, પુરાણ અને ઇતિહાસોમાં લખેલું છે તે ક્યાં તમારું અજ્ઞપ્યું છે ? કદી પણ

દુઃસંગ કરશે નહિ; કારણ કે મોટા મોટા વિદ્વાનોને, મોટા મોટા વિનયવંતોને અને મોટા મોટા વિવેકિયોને પણ ક્ષણભાતમાં દુઃસંગ સર્વ પ્રકારની અપકીર્તિનું પાત્ર કરી મેલે છે. સરલતાને સ્વપ્નમાં પણ છોડશે નહિ; કારણ કે સરલતા એ એક અદ્વરગમન પવિત્ર તીર્થ છે. આખાં પૃથ્વીમંડળમાં પણ એવું કોય તીર્થ નથી, કે જે ક્ષણભાત પણ સરલતાની બરાબરી ધરાવી શકે. સરલતાવિષે ભગવાન વ્યાસજી પણ—

‘સર્વતીર્થેષુ વા સ્નાનં સર્વભૂતેષુ ચાર્જવં ।

ઉભયં તત્સમં જ્ઞેયમાર્જવં વા વિશિષ્યતે ॥’

(સર્વ તીર્થમાં સ્નાન કરવું કે પ્રાણિમાત્ર સાથે સરલતા રાખવી એ બેય સરખાં છે. અથવા સરલતા સર્વ તીર્થો કરતાં અધિક થાય છે.) આ પ્રમાણે લખીને સરલતાવિષે પોતાનું કેટલું ઉચું મત દર્શાવે છે, તે તમારું અગ્નિષ્ટુ નથી. પ્રતિયો ! તમે ક્રોધ ઉપરજ ક્રોધ કરતાં રહેજો, મદને મદન કરવામાંજ મદવાળાં રહેજો અને મત્સરની ઉપરજ મત્સર કરજો; પણ મનુષ્યોઉપર ક્રોધ કે મત્સર કરશે માં. તમારે વિદ્યાભ્યાસથી નિવૃત્ત થઈ સાસરે જવાનો સમય આવશે ત્યારે તમે પરમેશ્વરપુદ્ધિથી પોતાના પ્રાણુનાથની સેવા કરજો; કારણ કે સ્ત્રિયોના પરમેશ્વર પ્રાણુનાથજ છે, એમ તમને ભણુવામાં આવી ગયેલ છે. પોતાની સાસુની અને સસરાની તીર્થપુદ્ધિથી સેવા કરવી; કારણ કે તેની સેવા કરવાથી, તેનું વંદન કરવાથી, અને તેની આજ્ઞાઓ પાળવાથી તેઓ ચિંતામણિરૂપ થાય છે. તમારા સાંભળવામાં કેટલી કેટલી એવી સ્ત્રિયો નથી આવી, તમારા જોવામાં કેટલી કેટલી એવી સ્ત્રિયો નથી આવી અને અદ્યપિ પણ તમારા જોવામાં અને સાંભળવામાં એવી સ્ત્રિયો કેટલી કેટલી નથી આવતી કે જેઓ સાસુ ને સસરાની સેવા કરવાથીજ સર્વ પ્રકારનાં કલ્યાણની પરંપરાનું પાત્ર થયેલી હોય. નિરંતર મોટી નણંદોને સાસુની સમાન માન

આપતાં રેહેજો, નાની નણદોને પોતાની નાની બેનો તુલ્ય જાણતાં રેહેજો, જેઠને પિતારૂપ ગણજો, જેઠાણીને માતારૂપ ગણજો, દેરને પુત્રરૂપ ગણજો અને દેરાણીને પુત્રીરૂપ ગણજો; એટલુંજ નહિ પણ પોતાના પ્રાણનાથની સાથે પાણિગ્રહણ થયા પછી જે જે કાચ સાસરાનાં કુટુંબનું મનુષ્ય હોય તે સાથે સરલતાથી વર્તવું, સ્નેહથી વર્તવું અને સૌજન્યથી વર્તવું; એટલુંજ નહિ પરંતુ મન-વચન-કર્મથી નિષ્કપટપણે તે સર્વની યથાયોગ્ય સેવા કરવી. કારણ કે તેઓની પ્રસન્નતા એ પ્રાણનાથની પ્રીતિરૂપ કલ્પલતામાં અમૃતની વૃદ્ધિરૂપ થાય છે, અને અપ્રસન્નતા એ વિકરાલ દાવાનલની જ્વાલારૂપ થાય છે. એ બેય પ્રકારનો અનુભવ ઘણી ઘણી કુલીન સ્ત્રિઓએ લીધેલો છે અને લે છે. મારી વહાલી દીકરીઓ ! એક ક્ષણ પણ અસતી સ્ત્રિઓનો સંગ કરશો નહિ; કારણ કે અસતી સ્ત્રિઓનો સંગ એ સર્વ નીચ આચરણોની ચતુરાઈ શીખવવામાં શિક્ષકરૂપ થઈ પડે છે. જેઓ મુશીલ સ્ત્રિઓમાં શિશેમણી ગણાતી, જેઓ સરલ સ્વભાવવાળી સ્ત્રિઓમાં સીમારૂપ ગણાતી, જેઓ સ્વપ્નમાં પણ પાપ આચરણને મરણથી અધિક દુઃખરૂપ ગણતી, જેઓ કુલીન સ્ત્રિઓમાં મુખ્ય ગણાતી, જેઓ ગુણવતી સ્ત્રિઓમાં ગૌરવ મેળવતી અને જેઓમાં દોષનો લેશ પણ કોઈએ જોયો ન હતો, સાંભળ્યો ન હતો અને ચિંતવ્યો પણ ન હતો, તેવી તેવી પણ અનેક સ્ત્રિઓ માત્ર અસતી સ્ત્રિઓના અર્ધ ક્ષણ જેટલા સંગથી, પાંસુલાઓમાં પુરઃસર ગણાઈ છે, અસતી સ્ત્રિઓમાં અપ્રતિમલ ગણાઈ છે, અસતી સ્ત્રિઓમાં અદ્વિતીય ગણાઈ છે અને વૃષલી સ્ત્રિઓમાં ચક્રવર્તી ગણાઈ છે, તે પ્રત્યેક પુરાણોમાં અને ઇતિહાસોમાં પ્રસિદ્ધ રીતે જણાય છે. કુલીન સ્ત્રિઓને તો પોતાનો પ્રાણનાથ એજ પરમદૈવત છે, સાસુ-સસરા એજ તીર્થ છે, જેઠ-જેઠાણી એજ માતાપિતા છે, નણદો એજ બેહેનો છે, દેર એજ સોદરભાઈઓ છે, દેરાણીઓ એજ દીકરીઓ છે, સતી સ્ત્રિઓ એજ પ્રિય સખિઓ છે, સૌશીલ્ય એજ જીવન છે, પાતિવ્રત્ય એજ

પ્રાણ છે, સદ્ગુણો એજ આભૂષણો છે, અને પોતાના પ્રાણનાથની સેવા એજ સર્વસ્વ છે. જેનો જન્મ સિંધુરાજના ઉત્તમ વંશમાં થયો હતો, જેણે સઘળી કળાઓમાં કૌશલ્ય મેળવ્યું હતું, જેનું લાવણ્ય દેવાંગનાઓને પણ વર્ણવવા યોગ્ય હતું, જેનું ચાતુર્ય ચમત્કારિક હતું, જેની ધીરજ અસાધારણ હતી અને જેનું ઔદાર્ય અનુપમ હતું, આવી અંબા નામની રાજકન્યા ઉભયલોકથી ભ્રષ્ટ થઈ તે માત્ર પોતાના પ્રાણનાથવિષે વિરહ રાખેલી પોતાની અંતઃકરણની વૃત્તિરૂપ વિષવક્ત્રીનું કળ છે. અપતિવ્રતા સ્ત્રિઓવિષે કેટલું પાપ રહ્યું છે તે વાત તો એક કોરે રહી, પણ અપતિવ્રતા સ્ત્રિઓના પક્ષકારો વિષે પણ કેટલી પાપની પ્રચળતા રહી છે, તે જોવાનું છે. જુઓ કે જેણે અનેક વિશ્વજિત નામના યજ્ઞ કરેલા છે, જેણે અનેક રાજાઓનો સંહાર કરેલ છે, જેણે આખી પૃથ્વીની આપત્તિ ઉખેડી કાઢી છે, જેણે શસ્ત્ર અસ્ત્ર અને શાસ્ત્રોના ઉપદેશો કરેલા છે, જેણે દુષ્ટ ક્ષત્રિયોને શિક્ષા કરેલી છે, જેણે પોતાનાં બાણની વૃષ્ટિથી ક્રૌંચાચ્ચ પર્વતનાં શિખરો ત્રોડી નાખ્યાં છે, જેણે પ્રચંડ ભુજદંડમાં ધારણ કરેલ પરશુની ધારાથી કાપેલા ત્રૈલોકવિજયી રાજાઓનાં મસ્તકોની માળાઓ અર્પણ કરી કાલભૈરવને પ્રસન્ન કરેલ છે, જેને કાર્તિકસ્વામીને જીતવાથી પરમદયાળુ પરમેશ્વર સદાશિવે પોતાની ઉત્તમોત્તમ દ્રશી ઇનામમાં આપેલ છે, અને જે શિવજીના વિદ્યાર્થીઓમાં અગ્રેસર ગણાયા છે, તે પરમેશ્વર પરશુરામ પણ પોતાના વિદ્યાર્થી બીષ્મ પાસેથી પરાભવ પામ્યા તેનું ખરું કારણ એજ છે કે, અપતિવ્રતા અંબાનો તેણે પક્ષ કર્યો. વિચારો કે અશેષ વીરવીજયી પરશુરામ પણ પાંસુલાના પક્ષપાતથી પરાભવનું પાત્ર થયા, તો પછી સાધારણ મનુષ્યો તો પરાભવ પામે તેમાં નવાઈ શી ? આવી રીતે અપતિવ્રતાના પક્ષકારોનો પણ વિજય દુર્લભ છે ત્યારે પછી અપતિવ્રતાએ પોતાના વિજયની તો આશાજ શાની રાખવી ? અપતિવ્રતાઓનો અભ્યુદય કદી થાતો નથી, અપતિવ્રતાઓનો વિજય કદી થાતો નથી, અપતિવ્રતાનું કલ્યાણ કદી થાતું નથી, અપતિવ્રતાઓની કીર્તિ કદી થાતી નથી, અપતિવ્રતાઓની પ્રતિષ્ઠા કદી

ચાતી નથી, અપતિવ્રતાઓને લક્ષ્મી કદી મળતી નથી, અપતિવ્રતાઓની લાજ કદી વધતી નથી; દુકામાં અપતિવ્રતાઓને આ લોકમાં કે પરલોકમાં કોયપણ પ્રકારનું કાંઈ પણ સુખ પ્રાપ્ત થતુંજ નથી. નથી અપતિવ્રતાઓને માતાથી માન મળતું, નથી અપતિવ્રતાઓને પિતાથી માન મળતું, નથી અપતિવ્રતાઓને ભાઈઓથી માન મળતું, નથી અપતિવ્રતાઓને ભોજનપ્રત્યે માન મળતું, નથી અપતિવ્રતાઓને મામાઓથી માન મળતું, નથી અપતિવ્રતાઓને મામીઓથી માન મળતું, નથી અપતિવ્રતાઓને માશીઓથી માન મળતું, નથી અપતિવ્રતાઓને દૈઓથી માન મળતું; ઘણું શું પણ કોયપણ સ્નેહી કે કોયપણ સંબંધી, કોયપણ સગાં કે કોયપણ વાહાલાં, કોયપણ જ્ઞાતિ કે કોયપણ જાતિ, અપતિવ્રતાઓને માન આપતાંજ નથી. એટલુંજ નહિ પણ તેઓ સર્વ ઘડિયે ઘડિયે સ્નેહિ સંબંધી અને સગાંવાહાલાં છતાં તિરસ્કારથી અપતિવ્રતાઓને જુએ છે, તિરસ્કારથી નિંદે છે, અને તિરસ્કાર સાથે શાપ આપે છે. જે ગુરૂજનો પોતાનાં સંતાનનું લાંબું આયુષ્ય ઇચ્છે છે તેજ ગુરૂજનો અપતિવ્રતાઓનું લાંબું જીવતું ઇચ્છતાં નથી, જે ગુરૂજનો પોતાનાં સંતાનોને દેખી આનંદ પામે છે તેજ ગુરૂજનો અપતિવ્રતાઓને દેખીને ખેદ પામે છે અને જે ગુરૂજનો પોતાનાં સંતાનોને આશિષ આપે છે તેજ ગુરૂજનો અપતિવ્રતાઓને શાપ આપે છે; એ શું ઓછી ખેદકારક વાત છે, એ શું ઓછું અપમાન છે અને એ શું ઓછું ધિક્કારનું સ્થાનક છે? વિચારો કે અપતિવ્રતાપણામાં કેટલા દોષ રહ્યા છે, કેટલાં પાપ રહ્યાં છે, અને કેટલા તાપ રહ્યા છે? જે રાહુની અને ચંદ્રની તુલના થઈ શકે, જે અંધકારની અને પ્રકાશની તુલના થઈ શકે, જે નરકની અને સ્વર્ગની તુલના થઈ શકે, અને જે વિષની અને અમૃતની તુલના થઈ શકે, તો અપતિવ્રતાની અને પતિવ્રતાની તુલના થઈ શકે. પતિવ્રતાઓ અને અપતિવ્રતાઓ એકજ જ્ઞાતિમાં, એકજ જાતિમાં અને એકજ કુળમાં ઉત્પન્ન થયેલી હોય છે પણ માત્ર પાતિવ્રત્યરૂપ ચિંતા-

મણિના પ્રભાવથી પતિવ્રતાઓ દેવતાઓને પણ વંદવા યોગ્ય થઇ પડે છે અને અપવિત્ર અપતિવ્રતરૂપ ગલત્કુટ હોવાથી અપતિવ્રતાઓ પામર નરને પણ નિંદવા યોગ્ય થઇ પડે છે. જ્યારે ઉપર પ્રમાણે શ્રુતિઓ સ્મૃતિઓ ઇતિહાસો અને પુરાણો વારંવાર પોકાર કરી આપણને નમ્રત કરે છે ત્યારે એવી કાણ સ્ત્રી મૂર્ખ હશે કે જે પતિવ્રતાપણરૂપ ચિંતામણિને મેલી દેઇ અપતિવ્રતાપણરૂપ ગલત્કુટને વેરી લેશે? પતિવ્રતાપણું પ્રાપ્ત થવું કે અપતિવ્રતાપણું પ્રાપ્ત થવું તેનો આધાર સંગ ઉપર છે. જે શાસ્ત્રસંગ અને સત્સંગનું સેવન બાળપણથીજ થતું હોય તો પતિવ્રતાપણું પ્રાપ્ત થાય છે અને જે બાળપણથીજ દુર્વીતાનું શ્રવણ અને દુઃસંગનું સેવન થાય છે તો અપતિવ્રતાપણું પ્રાપ્ત થાય છે. માટે શાસ્ત્રસંગ અને સત્સંગનું સેવન બાળપણથીજ કરવું જોઇયે, નિરંતર સતી સ્ત્રિઓના સમાજમાં બેસવું જોઇયે, નિરંતર સતીસમાજની સેવા કરવી જોઇયે, નિરંતર સતીસમાજની સંગત રાખવી જોઇયે, નિરંતર સતી સ્ત્રિઓના મહિમા સાંભળવા જોઇયે, નિરંતર સતીઓના ગુણ ગાવા જોઇયે અને નિરંતર અસતી સ્ત્રિઓના સંગથી, અસતી સ્ત્રિઓની વાતોથી અને અસતી સ્ત્રિઓના ઉપદેશોથી દૂરજ રહેવું જોઇયે. કુલીન સ્ત્રિઓને ખરું ભણવાનું, ખરું જાણવાનું, ખરું શીખવાનું, અને ખરું સ્મરણ રાખવાનું એજ છે કે, પતિવ્રતાઓની સંગતિ રાખી તથા અપતિવ્રતાઓથી દૂર રહી પોતે પતિવ્રતાપણરૂપ ચિંતામણિ પોતાને સ્વાધીન કરી લેવો. પ્રાણુંત આપત્તિઓ આવી પડે તોપણ તે અમૂલ્ય ચિંતામણિને છોડવો નહીં. પતિવ્રતાપણું પાળતાં જે કદી કોઈ હાનિ થાય તો તે લાભરૂપ ગણવી, પતિવ્રતાપણું પાળતાં જે કદિ પરાજય થાય તો તે નયરૂપ ગણવો અને પતિવ્રતાપણું પાળતાં જે કદિ દુઃખો આવી પડે તો તે સુખરૂપ ગણવાં. તેમજ જે કદિ પતિવ્રતાપણું છોડતાં લાભ જણાતો હોય તો તે હાનિરૂપજ ગણવો, તથા જે કદિ પતિવ્રતાપણું છોડતાં સુખો મળતાં હોય તો તે દુઃખરૂપજ ગણવાં. પતિવ્રતાપણું છોડતાં લાભ નય કે સુખ પ્રાપ્ત થવાનો

સંભવજ નથી, પણ જો કદિ મોહથી અજ્ઞાનથી કે અવિચારથી તેવું ભાસતું હોય તો તે લાભ પરિણામે હાનિજરૂપ હોય, તે જય પરિણામે પરાજયરૂપજ હોય અને તે સુખો પરિણામે દુઃખરૂપજ હોય એમાં કાંઈજ શંકા નથી. નથી પતિવ્રતાપણું જ્ઞાતિસાથે સંબંધ રાખતું, નથી પતિવ્રતાપણું જાતિસાથે સંબંધ રાખતું, નથી પતિવ્રતાપણું કુળસાથે સંબંધ રાખતું, નથી પતિવ્રતાપણું ગોત્રસાથે સંબંધ રાખતું કે નથી પતિવ્રતાપણું અવસ્થાસાથે સંબંધ રાખતું; પણ જ્ઞાતિ, જાતિ, કુળ, ગોત્ર, અને અવસ્થા, પતિવ્રતાપણુંસાથે સંબંધ રાખે છે. અર્થાત્ અમુક જ્ઞાતિની, અમુક જાતિની, અમુક કુળની, અમુક ગોત્રની, કે અમુક અવસ્થાની સ્ત્રિયો પતિવ્રતાઓજ થાય એમ નિયમ નથી; પણ જે જ્ઞાતિની સ્ત્રિયો વધારે પતિવ્રતાઓ હોય તેજ જ્ઞાતિ ઉત્તમ ગણાય છે, જે જાતિની સ્ત્રિયો વધારે પતિવ્રતાઓ હોય તેજ જાતિ ઉત્તમ ગણાય છે, જે કુળની સ્ત્રિયો વધારે પતિવ્રતાઓ હોય તેજ કુળ ઉત્તમ ગણાય છે, જે ગોત્રની સ્ત્રિયો વધારે પતિવ્રતાઓ હોય તેજ ગોત્ર ઉત્તમ ગણાય છે, અને જે અવસ્થાની સ્ત્રિયો વધારે પતિવ્રતાઓ હોય તેજ ઉત્તમ અવસ્થા ગણાય છે; કારણ કે ઉત્તમોત્તમ જ્ઞાતિ, ઉત્તમોત્તમ જાતિ, ઉત્તમોત્તમ કુળ, અને ઉત્તમોત્તમ ગોત્રની સ્ત્રિયો જો અપતિવ્રતાઓ થાય ત્યારે તો તે જ્ઞાતિ જાતિ કુળ અને ગોત્રનું ઉત્તમપણું શું કામનું? કાંઈજ નહિ. એટલુંજ નહિ પણ તેઓનું ઉત્તમપણું રેહેતુંજ નથી. તેમજ કર્મયોગથી, દશાયોગથી, કે દૈવયોગથી, કોય નીચ જ્ઞાતિમાં, નીચ જાતિમાં, નીચ કુળમાં, કે નીચ ગોત્રમાં જન્મેલી સ્ત્રિયો ઉત્તમોત્તમ પતિવ્રતાઓ થાય છે તો તે પોતાની નીચ જ્ઞાતિ, જાતિ, કુળ અને ગોત્રને જોયે અધિકારે પોચાડે છે. વિચારો કે આખી જ્ઞાતિ, આખી જાતિ, આખું કુળ, અને આખાં ગોત્રનું ઉત્તમપણું ગણાવું કે નીચપણું ગણાવું તેનો આધાર માત્ર પુત્રિયો ઉપર છે. બ્યારે આ પ્રમાણે છે ત્યારે પવિત્ર પુત્રિયોએ તેવી તેવી પોતાની વર્તણૂક રાખવી જોઈએ, તેવા તેવા પોતામાં સંદૃષ્ટો સંપાદન કરવા જોઈએ,

તેવા તેવા ઉત્તમ વિચારો રાખવા જોઈએ, તેવા તેવા ઉત્તમ આચારો રાખવા જોઈએ, તેવા તેવા ઉત્તમ વ્યવહારો રાખવા જોઈએ અને તેવું તેવું ઉત્તમ શીલસંરક્ષણ કરવું જોઈએ કે જેથી પોતાની જ્ઞાતિ, જાતિ, કુલ, અને ગોત્ર, સર્વોત્તમ ગણનામાં ગણાયાવિના રહેજ નહિ. કુલીન સ્ત્રિઓનું જન્મ અને જીવિત એટલાથીજ સપ્ત છે કે પોતે પવિત્ર પતિવ્રતાનું પદ મેળવી પોતાની જ્ઞાતિ, જાતિ, કુલ અને ગોત્રને ઉત્તમ કેહેવરાવવું. ધિક્કાર છે તે પુત્રિઓના જન્મને અને જીવિતને કે જેઓ પોતાનાં ક્ષણિક તુચ્છ સુખને માટે પોતાની મૂર્ખતાથી, પોતાના મોહથી, પોતાનાં અજ્ઞાનથી, પોતાના અવિવેકથી, અને પોતાનાં અવિચારીપણાંથી પોતાની આખી જ્ઞાતિને, પોતાની આખી જાતિને પોતાનાં આખાં કુળને અને પોતાનાં આખાં ગોત્રને કલંક લગાડી ઉત્તમ ગણનામાંથી કાઢી નીચ ગણનામાં ગણાવે છે. એક પણ કુપુત્રીના દુરાચારથી આખી જ્ઞાતિને નીચાંજોઈ થઈ પડે છે અને એક પણ પવિત્ર પુત્રી પતિવ્રતા હોવાથી આખી જ્ઞાતિને, આખી જાતિને, આખાં કુલને અને આખાં ગોત્રને ઉચ્ચાંજોઈ થાય છે. આ કેટલું સંતોષકારક છે? માટે મારી પ્રિય પુત્રિયો ! હું તમને વારંવાર ભગમણ કરું છું કે તમે જેઓએ મારી પાસે આજસુધી અભ્યાસ કરી આટલી અવસ્થા કાઢી છે તેઓએ અવશ્ય પોતાના ધર્મથી ચુકવું નહિ. જેમ અને તેમ સદ્ગુણો સંપાદન કરવા, જેમ અને તેમ પતિવ્રતાનું પદ મેળવવું અને જેમ અને તેમ અપતિવ્રતાઓથી તથા અપતિવ્રતાપણાંથી દૂર રહેવું. પુત્રિયો ! સત્ય અહિંસા, અસ્તેય, દયા, આદર્શ, સૌહાર્દ, સૌજન્ય, સારલ્ય અને સૌશીલ્યને કદી પણ છોડશો નહિ. હું ફરીથી પણ તમને જણાવું છું કે સ્ત્રિઓને ધર્મ અર્થ કામ ને મોક્ષનું સાધન એક પતિવ્રતાપણુંજ છે, માટે મન વચન અને કર્મથી રાત-દિવસ પોહોરેપોહોરે ધડીધેધડીયે ક્ષણેક્ષણે અને પલેપલે પોતાના પવિત્ર પાતિવ્રતરૂપ ચિંતામણિને અચળ રાખવા વિચાર કર્યો કરજો, પોતાના પ્રાણપ્રિયમાં પરમેશ્વરશુદ્ધિ રાખજો, પોતાનાં સાસુ-સસરાવિષે તીર્થશુદ્ધિ રાખજો, અને મન-વચન-

કર્મથી પોતાના પ્રાણપ્રિયનું પ્રિય-હિત આચરજો. સ્ત્રિયોને દાન, ધ્યાન, તપ, જપ, તીર્થાટન વિગેરે સર્વ કલ્યાણનાં સાધનોની સમાપ્તિ પતિવ્રતાપણામાં સમાધ છે, માટે પુત્રિયો! સર્વ કલ્યાણનું સાધન પતિવ્રતાપણું, પતિવ્રતાપણું અને પતિવ્રતાપણું છે.

એવી રીતે ભાષણ સમાપ્ત કરી ચંદ્રપ્રભા જેટલામાં પોતાના સિંહાસનઉપર બેસે છે અને પ્રવીણ કન્યાઓ સાશ્વર્યાનંદથી તેને અનુમોદનનું ભાષણ કરવા તથા ચંદ્રપ્રભાનો ઉપકાર માનવાના થોડા અક્ષર બોલવા તૈયાર થાય છે, તેટલામાં ચંદ્રપ્રભાના સિંહાસનના પાયાસાથે સોનાની સાંકળે બાંધેલો બિલાડો, ચંદ્રપ્રભા સામું જોઈ મનુષ્યના જેવી વાણીથી નીચે પ્રમાણે બોલ્યો.

‘અયિ ચંદ્રપ્રભે ચંદ્રપ્રભેર્ણાલુશુચિસ્મિતે ।

સૌશીલ્યકીર્તિચંદ્રસ્તે જીયાદાચંદ્રતારકમ્ ॥ ’

(હે ચંદ્રમાની કાંતિ જેવાં હાસ્યવાળી ચંદ્રપ્રભા ! તમારાં સૌશીલ્યથી થયેલી કીર્તિચંદ્ર, ચંદ્ર અને તારાઓ રહેલાં સુધી જય પામે.)

આ પ્રમાણે બિલાડાનું બોલવું સાંભળી સર્વનાં અંતઃકરણ આશ્ચર્યમગ્ન થઈ ગયાં. હજી ચંદ્રપ્રભા, પ્રિયંવદા, દેવકન્યા, અને મુનિપુત્રિયોનાં અંતઃકરણો બિલાડાની મનુષ્યના જેવી વાણી સાંભળવાથીજ આશ્ચર્યમાં મગ્ન હતાં એટલામાં તો ઇંદ્રજીવ હોય નહિ જાણે એમ ક્ષણમાત્રમાંજ તે બિલાડો એક ભવ્ય રાજકુમાર થઈ રહ્યો. રાજકુમારને જોતાંજ સર્વને આશ્ચર્ય, સંભ્રમ, અને ભય પ્રાપ્ત થયો. આવી રીતે સંભ્રમ અને ભયથી આકુલ થયેલાં સર્વનાં અંતઃકરણ જોઈ રાજકુમાર બોલ્યો કે ‘માતા ચંદ્રપ્રભા, માતા પ્રિયંવદા, માન્ય દેવકન્યાઓ અને પૂજ્ય મુનિપુત્રિયો ! આપ કાંઈજ સંભ્રમ કે ભય પામશો નહિ. આ માણસ પણ આપના વર્ગનુંજ અને આપનાં સુખદઃખમાં સરખું ભાગ લેનાર છે.’ આવાં તેનાં વચન સાંભળી ચંદ્રપ્રભા આનંદસહિત બોલી કે ‘આપની આકૃતિથીજ અમારાં અંતઃકરણ નિર્ભય અને વિશ્વાસવાળાં થાય છે

તોપણ એક ક્ષણની પેહેલાં આપની વિચિત્રજ સ્થિતિ હતી અને આ વિદ્યમાન ક્ષણમાં તેથી વિપરીત સ્થિતિ પ્રાપ્ત થઇ છે. આ જોતાં કેને આશ્ચર્ય ન થાય, કેને સંભ્રમ ન થાય અને કેને ભય ન થાય ? માટે અમારા આર્ય ગુરુજનોને તેડાવી તેની સમક્ષ હું આપનું વૃત્તાંત સાંભળવા ઈચ્છું છું.’ રાજકુમારે કહ્યું કે ‘માતા ચંદ્રપ્રભા ! આપનું કહેવું યથાર્થ છે. વૃદ્ધજનોમાં જે જ્ઞાન રહ્યું હોય છે, તે બાલક કે યુવાન લોકોમાં આવતુંજ નથી. વૃદ્ધોવિના ધર્મનું જ્ઞાન મળતું નથી, વૃદ્ધોવિના કર્મેનું જ્ઞાન મળતું નથી, વૃદ્ધોવિના રાજરીતિ જાણી શકાતી નથી, વૃદ્ધોવિના કુઝરીતિ જાણી શકાતી નથી, વૃદ્ધોવિના હિતાહિત જાણી શકાતું નથી, વૃદ્ધો વિના સત્યાસત્ય જાણી શકાતું નથી, અને વૃદ્ધોવિના કૃત્યાકૃત્ય જાણી શકાતું નથી. વૃદ્ધોની આંધળી પણ આંખો જે દેખે છે તે જીવાનોની ચળકતી આંખોથી દેખી શકાતું નથી, વૃદ્ધોના બેહેરા પણ કાન જે સાંભળે છે તે જીવાનોના શરવા પણ કાન સાંભળી શકતા નથી, વૃદ્ધોની અવ્યક્ત પણ વાણી જે બોલે છે તે જીવાનોની સ્ફુટ વાણીથી બોલી શકાતું નથી, વૃદ્ધોની જીર્ણ પણ સ્મૃતિશક્તિ જે સ્મરણ રાખે છે તે જીવાનોની નવીન પણ સ્મરણશક્તિથી સ્મરણ રાખી શકાતું નથી ; અને વૃદ્ધો વર્ણ-પણીથી વ્યાકુલ હોય છે, જરાથી ધ્રુજતા હોય છે, સાધારણ રૂપવાળા હોય છે, સાદા શૃંગારવાળા હોય છે, અને બોલવાની જોવાની કે સાંભળવાની શક્તિવિનાના હોય છે, તોપણ તેઓની રાજસભામાં, વિદ્વત્સભામાં, અને જ્ઞાતિ-જાતિના સમાજમાં જે પ્રતિભા પડે છે, તેઓની જે આજ્ઞા પળાય છે, અને તેઓને જે માન આપવામાં આવે છે તેનો સહસ્રાંશ પણ સ્વસ્થ શરીરવાળા, શ્યામ કેશવાળા, ઉત્તમ રૂપવાળા, ઉત્તમ શૃંગારવાળા, સુંદર નેત્રવાળા, સુંદર કાનવાળા, અને ઉત્તમ બોલનારા પણ યુવાન પુરૂષોથી મેળવી શકાતો નથી. યુવાનોનું એક વચન કોય આજ્ઞારૂપ ગણી પાળશે ? યુવાનોને કોય પણ માન્ય ગણી માન આપશે ? કદિ નહિ. આ માત્ર વૃદ્ધોવિષેજ કહ્યું પણ જેના ઘરમાં ગુરુજનોજ વૃદ્ધ હોય છે

તેના પુણ્યનો પારજ નહિ, તેના ભાગ્યની સીમાજ નહિ, અને તેના સુખનો અંતજ નહિ એમ હું માનું છું. માટે સુખેથી આપનાં વૃદ્ધ ગુરુજનોને આંહીં બોલાવો. હું પણ નિરંતર તેઓનું પૂર્વાવસ્થાથી વંદન કરતો પરંતુ આ નવીન અવસ્થાથી વંદન કરી કૃતાર્થ થાઉં.’ આવું રાજકુમારનું બોલવું સાંભળી ચંદ્રપ્રભાએ એક મુનિપુત્રિને સમીપની પર્ણકુટિયોમાંથી પોતાનાં ગુરુજનોને તેડી આવવા કહ્યું ને થોડી વારે તે આરેય ગુરુજનો તે સભામાં આવી પહોંચ્યાં, જેને દેખી સહુએ અબ્યુત્થાન કરી વંદન કર્યું. રાજકુમારે પણ આવીને વંદન કર્યું. તેને આશિર્વાદ આપી તમે કોણ છો એમ પુછવા તેઓ વિચાર કરે છે એટલામાં ચંદ્રપ્રભાની આજ્ઞાથી પ્રિયંવદાએ હાથ જોડી વિનંતિ કરી કે ‘આર્યજનો! આપ જાણો છો કે યુવરાજ શત્રુશલ્ય જે સમયે ઇંદ્રનીલમણિમય થઇ ગયા, તે સમયે આ દેવકન્યાને અને તેના પ્રિય-મિત્રને એક કોઇ યોગીશ્વર વિચિત્ર બિલાડો આપી ગયા હતા કે જે આજસુધી ચંદ્રપ્રભા પાસેજ રહેતો હતો. આજ સભા ભરીને સ્ત્રીધર્મવિષે ચંદ્રપ્રભા ભાષણ કરતાં હતાં, તે ભાષણ સમાપ્ત થયું તેટલામાં તે બિલાડો મનુષ્યના જેવી વાણીથી—‘**અયિચંદ્રપ્રભે ચંદ્રપ્રભેષ્યા-લુશુચિસ્મિતે । સૌશીલ્યકીર્તિચંદ્રસ્તે જીયાદાચંદ્રતારકમ્**’ ॥ આ પ્રમાણે શ્લોક ભણ્યો. હજી તે વાણીથીજ અમે વિસ્મયમાં હતાં, એટલામાં તો તે અદ્ભુત રીતે આ રાજકુમારરૂપ થઇ રહ્યો. હવે તે પ્રથમ કોણ હશે, તેની આવી દશા કેમ થઇ હશે, અને આજે અ-કસ્માત્ મનુષ્યની આકૃતિ કેમ પ્રાપ્ત થઇ તેવિષે આપની સમક્ષ સાં-ભળવું એમ વિચારી આપને આંહી પધારવાનો શ્રમ આપેલ છે.’ આ પ્રમાણે પ્રિયંવદાનું બોલવું સાંભળી વૃદ્ધ રાજાએ અને પ્રધાને કહ્યું કે ‘પ્રિયંવદા! તમને, ચંદ્રપ્રભાને, અને દેવકન્યાને એમજ શોભે છે. હવે અમે પણ તેનું પૂર્વવૃત્તાંત જાણવા આતુર છીએ. ચંદ્રપ્રભા સુખેથી તેને પ્રશ્ન કરે.’ આવી ગુરુજનોની આજ્ઞા થાતાંજ ચંદ્રપ્રભા બોલી. કે ‘ભદ્રસુખ! આપ કોણ છો, આપને શું કર્મથી આવી નીચ

યોનિ પ્રાપ્ત થઇ હતી, અને આજે અકસ્માત્ શું કર્મથી તમને આવી ભવ્ય આકૃતિ પ્રાપ્ત થઇ, તે જાણવા અમારાં ગુરજનો અને અમે સર્વ આતુર છિયે. માટે આપ આપનું વૃત્તાંત અમને કેહેશો એવી આશા છે.’ આ વચનો સાંભળી રાજકુમાર બોલ્યો કે “માતા ચંદ્રપ્રભા! જો આપને અને આપનાં ગુરજનોને સાંભળવાનું કૌતુક છે, તો હું આપ પાસે સર્વ વૃત્તાંત કેહેવા તૈયાર છું.”

આપનું અન્નણ્યું નહિ હોય કે ગંધમાદન પર્વતની અંદર શિવતપોવન એવે નામે એક પવિત્ર વન છે. તે વનમાં હું એક જરા-જીર્ણ બિલાડાનો એકજ પુત્ર હતો. એક દિવસે અકસ્માત્ એક નહારે આવીને મારાં માતાપિતાને સ્વર્ગવાસી કર્યાં. હું હજી બહુજ બાલક હોવાથી ધાવણુવિના મુવા જેવો થઇ ગયો હતો, તોપણ પડતાં પડતાં કેટલેક સમયે એક મોટા માર્ગ ઉપર આવી પહોંચ્યો, ત્યાં તો શ્રમને લીધે મને મૂઝાં આવી ગઈ. તેટલામાં વામદેવ નામે યોગીશ્વર શિવતપોવનમાં જતા હતા તેણે મને દીઠો. ધણીકરી મહાત્માઓ નિષ્કારણ કંઈવાળા હોય છે તે પ્રમાણે તે મહાત્માને મારી ઉપર કંઈ આવવાથી તરત મને પોતાના કરકમલમાં તેડી લીધો. મને તે મહાત્માના હસ્તકમલના સ્પર્શથી ભૂખ તરશ ને દુઃખનું વિસ્મણ થઇ ગયું. વામદેવ તો મને ઉપાડી શિવતપોવનમાં સદાશિવનાં દર્શન કરવા ગયા. એ મહાત્માના હસ્તકમલમાં બેઠાં બેઠાં માર્ગમાં મેં જે જે તે તપોવનની શોભા જોઇ તે આ સમયે વર્ણવવાની મારી શક્તિ નથી. શું હું તે વનનાં વૃક્ષોને વખાણું, કે શું હું તે વનનાં પક્ષિઓને વખાણું, કે શું હું તે વનનાં પશુઓને વખાણું, કે શું હું તે વનના આશ્રમેને વખાણું, કે શું હું તે વનના રહેવાસી મુનિયોને વખાણું, કે શું હું તે વનની મુનિપતિયોને વખાણું, કે શું હું તે વનના મુનિબાલકોને વખાણું, કે શું હું તે વનની મુનિકન્યાઓને વખાણું, કે શું હું તે વનના યોગિયોને વખાણું, કે શું હું તે વનના સિદ્ધોને વખાણું ? કોય પણ પ્રકારે કાંઈ પણ વખાણી શકાય તેમ નથી.

માત્ર અમૃતના મોટા ધ્રોમાં મગ્ન થઇ ગયો હોઉં નહિ જાણે, સમાધિમાં
લીન થયો હોઉં નહિ જાણે, અને પરમાનંદપદને પ્રાપ્ત થયો હોઉં નહિ
જાણે, તેવો હું થઈ ગયો. અને આગળ દૃષ્ટિ કરે' છું' ત્યાં એક વિશાળ
વડના ઝાડની નીચે પરમ કૃપાળુ પરમેશ્વર સતીના પતિ વિરાજતા
હતા તેનાં દર્શન થતાં મારા આનંદની સીમાજ રહી નહીં.
યોગીશ્વર વામદેવે મને એક સુંદર સ્પષ્ટિકની શિલા ઉપર મેલી
પરમ ભક્તિભાવથી શ્રીભગવાન ભૂતેશ્વરના ચરણારવિંદમાં દંડ
વત્પ્રણામ કરી અનેક પ્રકારની સ્તુતિ કરી, તેની સમાધિમાં 'પુત્ર
વામદેવ ! તમે ક્યાંથી આવો છો ? બ્રહ્મા દિવસે તમારું મળવું થયુ
છે. ક્યાં ક્યાં તીર્થોમાં, ક્યાં ક્યાં ક્ષેત્રોમાં, ક્યાં ક્યાં ચરણ્યોમાં, અને
ક્યાં ક્યાં પુણ્યાશ્રમોમાં તમે આટલો સમય નિર્ગમન કર્યો તે હું જાણુવા
ધમ્મું છું' એવી રીતે આદરસહિત પ્રીતિપૂર્વક સદાશિવે વામદેવને
પુછ્યું. વામદેવ હાથ જોડી બોલ્યા કે 'સર્વ શક્તિમાન જગદીશ્વર !
આપનું શું અન્નણ્યું છે ? તોપણ આપ પૂછો છો તો આપને નિવેદન
કરું છું. આપની કૃપાથી પૂર્વ દક્ષિણ અને પશ્ચિમ દિશાઓનાં
સર્વ તીર્થો, સર્વ ક્ષેત્રો, સર્વ ચરણ્યો, અને સર્વ પુણ્યાશ્રમોમાં નિવાસ
કરી તે તે સ્થળોના નિવાસના સુખનો મેં અનુભવ કર્યો છે. ભગવાન !
હું જ્યાં જ્યાં ગયો ત્યાં ત્યાં આપનોજ અપ્રતિમ મહિમા, આપનીજ
અનુપમ દયાળુતા, આપનીજ જગત્પ્રસિદ્ધ ભક્તવત્સલતા અને આપનીજ
વિશ્વવિખ્યાત દીનબંધુતા, પતિતપાવનતા તથા અધમોદ્ધારકતા ગવાતી
મેં સાંભળી. એવી રીતે સર્વ તીર્થોની યાત્રા કરી પાછો આપનાં
તપોવનમાં આપનાં દર્શન કરવા આવતો હતો એટલામાં માર્ગમાંથી
આ બિલાડાનું બચ્ચું મારા જોવામાં આવ્યું. હમણાં તો તે કાંઈક
સ્વસ્થ જણાય છે પણ જે સમયે મેં તેને જોયું ને મારા હાથમાં તેડી
લીધું તે સમયે તે મરણતુલ્ય અવસ્થાનો અનુભવ કરતું હતું.
તેને જોઈને મને બ્રહ્મા દયા આવી જતાં આપની કૃપાથી તેને ઉત્તમ
સ્થિતિયે પોચાડવું એમ મને ઉત્કંઠા થઇ છે તે આપ પૂર્ણ કરશો

એવો મને આપનો સંપૂર્ણ ભરોસો છે.’ એટલું બોલી વામદેવ બોલતા રહી ગયા. પછી પરમ કૃપાળુ પરમેશ્વર બોળાશંભુએ આશ્ચર્યસહિત ભારી ઉપર દયા કરી ક્ષણમાત્ર એકદૃષ્ટિથી જોઇ હસીને બોલ્યા કે ‘વામદેવ ! વગર વિચારે કરેલાં કૃત્યોનો પરિણામ બહુ દુઃખદ થઇ પડે છે.’ આવું સદાશિવનું વચન સાંભળી વામદેવે હાથ જોડી પ્રાર્થના કરી કે ‘ભગવન્ ! પૂર્વજન્મમાં આ બિલાડો કોણ હતો, એણે વગર વિચારે શું કૃત્ય કર્યું હતું કે જેનાં પરિણામના ફલમાં પોતાને બિલાડાપણાંની પ્રાપ્તિ થઇ છે, તે હવે શું કૃત્ય કરવાથી તે બિલાડાપણાથી દૂર થઇ તે પોતાની પૂર્વની સ્થિતિને પ્રાપ્ત થાય, તે પણ કૃપા કરી બતાવશે જોથી આ માણસ ઉપર તથા આ બિચારા બિલાડા ઉપર આપનો અપાર ઉપકાર થાશે.’ આ રીતે વામદેવની પ્રાર્થના સાંભળી ને સદાશિવે કહ્યું કે:-

“વામદેવ ! જો તમને તે સાંભળવાનું કૌતુક છે તો સાંભળો. અંગ, વંગ અને કલિંગ એવે નામે ત્રણ દેશ છે. થોડાં વર્ષો પહેલાં અંગદેશનું રાજ્યસિંહાસન વીરસેન એવે નામે રાજ શોભાવતો હતો, વંગદેશનું રાજ્યસિંહાસન કીર્તિસેન એવે નામે રાજ શોભાવતો હતો અને કલિંગદેશનું રાજ્યસિંહાસન ચિત્રસેન એવે નામે રાજ શોભાવતો હતો. આ ત્રણેય જુદા જુદા દેશના અધિપતિયો છતાં કોઈ પૂર્વજન્મના સંબંધથી પરસ્પર મિત્રતાના ધર્મથી બંધાયેલા હતા. માત્ર મિત્રતાજ નહિ પણ એકબીજા સોદરભાઈઓ કરતાં પણ વધારે પ્રેમ પરસ્પર ધરાવતા હતા. માત્ર દેહજ જુદા હતા પણ મન જુદાં ન હતાં. તેઓ બાલ્યાવસ્થાથી મિત્રો હતા, પણ જેમ જેમ અવસ્થા મોટી થાતી ગઈ, જેમ જેમ સ્વતંત્રતા પ્રાપ્ત થતી ગઈ, જેમ જેમ જ્ઞાનચક્ષુને પ્રકાશ વિસ્તાર પામતો ગયો, અને જેમ જેમ મિત્રધર્મવિષેની નિપુણતા વધતી ગઈ, તેમ તેમ તેઓ પોતપોતાનું રાજ્ય પોતાના પવિત્ર પ્રધાનોને સોંપી ત્રણેય જણુ સાથે રહેવા લાગ્યા. કોય સમયે કીર્તિસેન અને ચિત્રસેન વીરસેનના રાજ્યમાં આવી રહેતા, કોય સમયે વીરસેન અને ચિત્રસેન કીર્તિસેનના રાજ્યમાં આવી રહેતા, કોય સમયે

વીરસેન અને કીર્તિસેન ચિત્રસેનના રાજ્યમાં આવી રહેતા, અને કોય કોય સમયે તો તે ત્રણેય મિત્રો મળી વિચિત્ર વનોમાં, વિચિત્ર પર્વતોમાં, અને વિચિત્ર સ્થલોમાં કૌતુક જોવાની ઉત્કંઠાથી ફરતા. જેમ તેઓની પવિત્ર મિત્રતા વખાણવા યોગ્ય હતી તેમજ તેઓની નીતિ, તેઓની વિદ્યા, તેઓની સુસ્તતા, અને તેઓની ગુણુસ્તતા વખાણવા-યોગ્ય હતી. એઓમાં જે જે ગુણો હતા તે અપ્રતિમ હતા તેમાં કાંઈ આશ્ચર્ય જેવું ન હોતું, કેમકે તે પૂર્વજન્મમાં દેવ હતા પણ ઉચ્ચતપા નામના ઋષિના શાપથી તેઓને મનુષ્યપણું પ્રાપ્ત થયું હતું. એક દિવસે આ ત્રણેય રાજાઓ તોખનોખાં વનો, પર્વતો અને રમ્ય પ્રદેશોમાં ફરતા ફરતા જ્યાંથી પોતાને મનુષ્યપણું પ્રાપ્ત થયું હતું એવા ધારધાર યોજનના અંતરાયવાળી ત્રણ ગુફાવાળા પર્વતમાં પ્રેમસહિત આવી પહોંચ્યા. અને ત્રણેય જણાઓ કૌતુક જોવાની ઈચ્છાથી તેની ગુફામાં ગયા અને તેને ત્યાં ઉચ્ચતપા મુનિનાં દર્શન થયાં. પૂર્વજન્મમાં દેવ-પણાથી બ્રહ્મકરનાર આ મુનિ છે એમ જોકે જાણતા ન હતા તોપણ તેની ઉપર ઇર્ષ્યા ઉત્પન્ન થતાં તેને મોહ પમાડવાની ઇચ્છા થઈ. પોતાની પાસે ત્રણ અપ્સરાઓ હતી. વીરસેનપાસે શૃંગારમંજરી એવે નામે અપ્સરા હતી, કીર્તિસેન પાસે લાવણ્યલતિકા એવે નામે અપ્સરા હતી, અને ચિત્રસેનપાસે કલહારકલિકા એવે નામે અપ્સરા હતી. જેમ ઉપરના રાજાઓને દેવપણાથી બ્રહ્મકરનાર ઉચ્ચતપા મહામુનિ હતા તેમજ તે અપ્સરાઓપણ પૂર્વજન્મમાં દેવકન્યાઓ હતી અને તેઓ પણ તે મુનિનાજ શાપથી મનુષ્યયોનિને પ્રાપ્ત થઈ હતી. જેમ રાજાઓને પરસ્પર પ્રીતિ અપ્રતિમ હતી તેમજ આ અપ્સરાઓને પણ પરસ્પર અપ્રતિમ પ્રીતિ હતી. રાજાઓએ બહાર આવી તે અપ્સરાઓ પાસે વાત કરી કે ‘આ પર્વતમાં એક મહામુનિ છે તેને મોહ પમાડવો એવી અમારી ઇચ્છા છે.’ શૃંગારમંજરીએ કહ્યું કે ‘મહારાજ ! આપની આજ્ઞાને આધીન છિયે, પરંતુ કોયપણ અસત્કર્મ કરવામાં સ્પર્શ પરિણામ નથી માટે એ વિચાર બંધ રાખો તો બહુ સાર.’ લા-

વણ્યલતિકા બોલી કે ‘મારી બેન શૃંગારમંજરી જે કેહે છે તે વાતને હું અક્ષરેઅક્ષર મળતી છું. તે તપસ્વીના તપનો ભંગ કરવાથી આપણને શો લાભ મળવાનો છે? માત્ર કાં તો તેનાથી આપણને શાપ મળશે. કદી શાપ નહિ મળે ને મોહ પામશે તો પણ સન્માર્ગે ચાલતાં એક માણસને બુદ્ધિપૂર્વક અસન્માર્ગમાં પાડવાની પ્રેરણા કરવાથી કાંઈ આછું પાપ આપણને લાગશે નહિ, માટે આપ જેવા પવિત્ર રાજાઓએ એ કરવા જેવું કામ નથી.’ કલ્હારકલિકા બોલી કે ‘આપ ત્રણેય જણ સર્વ જાણવા યોગ્ય પદાર્થ જાણી ચુકા છે. આપજેવા વિદ્વાનોપાસે અમ જેવી અલ્પજ્ઞ અજ્ઞાઓને કાંઈ પણ બોલવાનો અધિકારજ નથી, તોપણ આપની કૃપાથી હું બોલવા રજા લઉં છું. જો કદી મારા બોલવામાં અવિવેક જાણવામાં આવે તો આપ ક્ષમા કરશો. એવો આપની સ્વાભાવિક કર્ણાનો ભરોસો છે. આપનું અન્નપ્રયુ નથી કે પ્રાચીન અને અર્વાચીન સર્વ મહાત્માઓનો એવો મત છે કે કોય પણ પુરૂષે કોઈ પણ પ્રવૃત્તિ કરવી તે ધર્મ અર્થ કામ અને મોક્ષ એ ચાર પુરૂષાર્થ કેહવાય છે તેમાંથી એક પણ પુરૂષાર્થ સિદ્ધ થાતો હોય તેવી કરવી જોઈએ. આપને હું પુછું છું કે આપ જે તે તપસ્વિના તપનો ભંગ કરવા ઇચ્છો છો તેથી શું તમને ધર્મની પ્રાપ્તિ થશે, કે શું તેથી તમને અર્થની પ્રાપ્તિ થાશે, કે તેથી શું તમને કામની પ્રાપ્તિ થાશે, કે તેથી શું તમને મોક્ષની પ્રાપ્તિ થાશે? ખરી રીતે વિચારિયે તો ઉલટો તેથી અધર્મ અને અનર્થની પ્રાપ્તિ થાશે, કામનો નાશ થશે ને મોક્ષની તો આશાજ શેની રાખવી. આપનાં પોતાનાં અવશ્ય કર્તવ્યોનો ત્યાગ કરી આવાં અકૃત્યોમાં આપ ત્રણેય જણનું અંતઃકરણ ખેંચાય છે એનો પરિણામ ખરે કાંઈ દુઃખદ આવવાનો છે. માટે એ દુરાગ્રહ છોડી જેમ બને તેમ આ સ્થલ મેલીને દૂર જવું એ આપણુ સર્વને વધારે હિતકારક છે.’ એટલું બોલી કલ્હારકલિકાએ બોલવું બંધ કર્યું. વીરસેન, કાર્તિસેન, અને ચિત્રસેન ક્ષણમાત્ર કાંઈ વિચારી બોલ્યા કે, ‘તમારું ત્રણેયનું બોલવું યથાર્થ છે. સર્વ પ્રકારે તમારું’

બોલવું વખાણવા યોગ્ય છે, સર્વ પ્રકારે તમારું કેહેવું માનવા યોગ્ય છે અને સર્વ પ્રકારે તમારું બોલવું અમને ગમતું છે. અમે સારી રીતે જાણીએ છીએ કે કોયનું પણ અહિત કરવામાં કોય દિવસ પરિણામ સારું આવતુંજ નથી. તેમ જ કૃત્યમાં અમારો આગ્રહ થયો છે તેથી કોય પ્રકારનો અમારો સ્વાર્થ થવાનો નથી. તેમ છતાં દૈવ જાણે કાંઈ તેવું બાવિ છે, કે દૈવ જાણે તે યોગી સાથે કાંઈ અમારે પૂર્વજન્મનું વૈર છે, કે દૈવ જાણે તેનાથી આપણને પરાભવ થવાનો છે તે જાણી શકાતું નથી : પણ અમારાં મનને ગમે તેટલું સમજાવિયે છિયે તોપણ તેના તપનો ભંગ કરવામાંજ પ્રવૃત્ત થાય છે. માટે ગમે તો તેમાંથી અમારું પ્રિય થાય કે અપ્રિય થાય, ગમે તો તેમાંથી અમારું હિત થાય કે અહિત થાય, અને ગમે તો તેમાંથી અમને લાભ થાય કે હાનિ થાય, તો પણ તમારો ધર્મ એ છે કે જેવી અમારી ઇચ્છા હોય તે પ્રમાણે વર્તવું. માટે જો અમને તમે પરમ પ્રિય ગણતાં હો, જો અમને તમે રાજા રાખવા ઇચ્છતાં હો, અને જો અમારી આજ્ઞા તમે ઉલ્લંઘન ન કરતાં હો, તો અમે કહિયે છિયે કે તમે તે શુદ્ધમાં જાઓ અને ગમે તો સર્વ મળીને અને ગમે તો એક પછી એક એમ તે મુનિને મોહ પમાડો. આ પ્રમાણે વીરસેન, કીર્તિસેન અને ચિત્રસેનનાં વચન સાંભળી શૃંગારમંજરી બોલી કે, 'આપની આજ્ઞાને આ માણસ આધીનજ છે. જેમ આપ આજ્ઞા કરો છો તેમજ કરવા તૈયાર છે, ને પોતાના પ્રાણ જતાં સુધી પણ આપનું ધારેલ કામ પાર પાડવા તે ચુકશે નહીં; પણ હૃદયમાં થતા ત્રાસથી, અંતઃકરણથી આવતા અનુસાહથી અને શરીરમાં પૃથ્વીમાં અને અંતરીક્ષમાં આ વેળા દેખાતાં દુર્નિમિત્તથી એમ જણાય છે કે આમાંથી પરિણામ સારું નહીંજ થાય. અમે ત્રણેય સાથે જામજોઈ છિયે. અમારા પ્રયાસમાં અમે કશી રીતે ન્યૂનતા નહિ રાખિયે પણ જો કદી તે મહામુનિ મોહ ન પામતાં અમને પોતાના ક્રોધાગ્નિની આહુતિરૂપ કરે તો પણ તે આપનું કાર્ય કરતાં અમારું મરણુ તો

મંગદરે ગણિયે છિયે, તે વિષે અમને લેશપણ ખેદ નથી, પરંતુ અમારા પ્રાર્થના એટલીજ છે કે જેને અમારું પાછું આવવું ન થાય તો તમારે તરત આ પ્રદેશ છોડી જતું રહેવું. જે તેમ નહિ કરે તો તે મુનિરાજ આપને પણ પરાભવ કર્યા વગર રેહશે નહીં. આવું ખોલવાથી અમે ઉત્સાહ રહિત છિએ એમ નહિ ગણુશો. અમે ત્રણમાંથી એકપણ જીવતી રહેશે તો તેને વશ કર્યા વગર રહેશે નહીં. દુકામાં એટલુંજ કે ઘણું કરીને આજથી પીંજે દિવસ તેને વશ કરી આપની પાસે હાજર કરશું પણ જે ત્રીજે દિવસ અમે આંદી ન આવિયે તો અમારી વાટ ન જોતાં તમારે તરત આ પ્રદેશ છોડી દેવો. એ વિષે અમને વચન આપો તો અમે જમએ.' શૃંગારમંજરીના આવા આગ્રહથી તે રાજાઓએ તેવું વચન આપ્યું એટલે ત્રણેય અપ્સરાઓ ત્યાંથી રાજાઓને પ્રણામ કરી ચાલી નીકળી.

એ તો કાચનું અન્નણ્યું નથી કે જ્યારે જ્યારે જેને જેને કાંઈ વિપરીત થવાનું હોય છે, ત્યારે ત્યારે તે તે માણસની મનોવૃત્તિમાં અકૃત્ય પણ કૃત્ય જેવું લાગે છે, અહિત પણ હિત જેવું લાગે છે અને હેય પણ ઉપાદેય^૧ જેવું લાગે છે. આ પ્રમાણે આ રાજાઓની વૃત્તિમાં પણ^૨ આ અવસરે ઉચ્ચતપાનું તપ ખંડિત કરવું તે ઉત્તમ કૃત્ય છે એમ ભાસવા લાગ્યું. અપ્સરાઓએ જે કે પોતાનાં બુદ્ધિબલ પ્રમાણે તેઓના મતથી વિરુદ્ધ મત બતાવ્યો, પણ છેવટ જે કે તે અહિત છે તોપણ આપણા સ્વામિની આજ્ઞાનું ઉલ્લંઘન ન કરવું એમ વિચારી તેઓએ પણ આગ્રહ છોડી દીધો, ને તે ત્રણેય ધીરે ધીરે તે પર્વતની ગુફા આગળ આવી પોહોંચી કે જે ગુફાની અંદર ઉચ્ચતપામુનિ અતિઉચ્ચ તપશ્રયી કરતા હતા. તેઓ ધીરજ ધરી ઘણાં ઘણાં કષ્ટથી તે ગુફાનાં અંધકાર ઉતરીને પ્રકાશવાળા પ્રદેશમાં આવી ચારેકોર જીવે છે ત્યાં સુંદર સરોવરને કાંઠે એક શિવાલયમાં પન્નાસન વાળી સમાધિની સ્થિતિમાં રહેલા ઉચ્ચતપાને જોયા. તેને દેખતાંજ ત્રણેય અપ્સ-

રાઓનાં જમણાં અંગો દરકવા લાગાં, હૃદય કંપવા લાગાં, મનમાં ત્રાસ પડવા લાગો, તોપણ તેઓ ધીરજ ધરીને એક દૂરના લતામંડપ નીચે બેસી કર્તવ્યવિષે વિચાર કરવા લાગી. શૃંગારમંજરી બોલી કે ‘મારી વહાલી સખી લાવણ્યવતિકા અને કલ્હારકલિકા ! તમે જાણો છો કે આ તપસ્વિના તપમાં ભંગ પાડવા જતાં આપણા મનોરથોજ ભંગ થવાના છે. હું નથી જાણતી કે આ કોય પૂર્વના પાપનો પરિણામ છે, કે પૂર્વજન્મના વૈરમાંથી થયેલો મનો-વિકાર છે, કે ભવિતવ્યતાનોજ પ્રભાવ છે ; જેથી એ ત્રણેય રાજાઓની એક સમયેજ આ તપસ્વિ ઉપર આવી ઈર્ષ્યા વગર કારણે ઉત્પન્ન થઈ. ગમે તેમ હોય પણ આપણે તો એમની આજ્ઞા મન-વચન-કર્મથી પાળવી. કાં તો તેને મોહ પમાડી લઈ જવા ને કાંતો તેના કોપા-ગ્નિમાં આપણા શરીરની આહુતિ કરવી. એ બે માર્ગવિના હવે ત્રીજો માર્ગ નથી. પણ એકજ સમયે આપણે ત્રણેયજણીએ તેના શાપરૂપ તાપનો અનુભવ કરવો તે કરતાં પ્રથમ એકે જવું, પછી બીજાએ જવું અને પછી ત્રીજાએ જવું ; ને જે છેલી જોય તેણે ગમે તે પ્રકારે કરીને પણ તેને પ્રસન્ન કરી તે રાજાનો અને આપણનો શાપોદ્ધાર માગવો એ આપણું કર્તવ્ય છે. માટે હું પ્રથમ જાઉં છું. તમે બે જણીઓ આ લતામંડપમાં છપાઈને મારી શી દશા થાય છે તે જોયા કરો. મારું પ્રયત્ન નિષ્ફળ જાય તો પછી બીજાએ પણ તેજ પ્રયત્ન કરવું અને તેનું પણ તે પ્રયત્ન નિષ્ફળ જાય તો પછી ત્રીજાએ તેને મોહ કરવાનું પ્રયત્ન છોડી પ્રસન્ન કરવાનું યત્ન કરવું. ધણું કરી મહાત્માઓ ક્ષણિક શેષવાળા હોય છે માટે તેનો શેષ ઉતરે એટલે પ્રણામ કરી આપણુ સર્વનો અપરાધ ક્ષમા કરાવી ઉદ્ધાર કેમ થાય તે માગવું. મારા ઉપર તમે બે જણીઓએ જે માન્યબુદ્ધિ રાખી છે, તે વિષે હું તમારી આભારી છું. ઈશ્વરકૃપાથી તમારું અને તે રાજાઓનું કલ્યાણ થાય એવું હું માગું છું.’ એમ કહી તેણે તે મુનિપાસે જવા માટે ચાલવાની તૈયારી કરી એટલામાં કલ્હારકલિકા બોલી કે ‘પ્રિય

શૃંગારમંજરી ! બુદ્ધિથી ગુણથી કળાકૌશલ્યથી અને વયથી તમે અમ બેય કરતાં અધિક છો. બુદ્ધિપૂર્વક અપરાધો કરીને એક માણસને કોપાવી તેનેજ પાછો પ્રસન્ન કરવો એ કાંઈ થોડું કામ નથી માટે આપેજ છેલીવારે તે પ્રયત્ન કરવું. હમણાં તો મને આશા આપો. હું જો તેના શાપને આધીન થાઉં તો પછી લાવણ્યલતિકા તેને મોહ પમાડવા પ્રયત્ન કરે અને તે પણ જો પોતાના પ્રયત્નમાં નિષ્ફળ થઈ તેના શાપાગ્નિમાં આહુતિરૂપ થઈ જાય તો આપે આપ કહો છો તે પ્રકાર કરવો.’ આ પ્રમાણે કલ્હારકલિકાનાં વચન સાંભળી લાવણ્યલતિકા બોલી કે ‘પ્રિયસખી કલ્હારકલિકાનાં વાક્યોને અક્ષરે અક્ષર હું મળતી છું ને તેમ થવાથીજ આપણું ધાત્યું કર્તવ્ય પાર ઉતરશે’ એ બેયનાં આવાં આગ્રહનાં વચન સાંભળી શૃંગારમંજરીએ કહ્યું કે ‘બેનો ! જો કે જેમ સંગ્રામમાં યુદ્ધ કરવા જતું હોય તે વેળાએ બાલકોને પાછળ રાખી જે મોટું હોય તેણે આગળ પડવું જોઈએ તેમજ આમાંથી જય મેળવવાની આશા તો નથીજ માત્ર સામે પગલે મરણ પાંમવા જવા જેવું છે લારે હું તમારા બેયનાથી મોટી છું માટે મારેજ પ્રથમ જતું જોઈએ, પણ છેવટ તેને પ્રસન્ન કરી આપ સર્વના ઉદ્ધાર કરવાના વિષયમાં જ્યારે તમે ઉત્સાહ નથી ધરાવતાં ત્યારે નિરૂપાય છું અને લાચાર થઈ મર્યાદા મેલી તમને એક રણક્ષેત્રમાં ઉતરવા રજા આપું છું. પણ તમે બેય મનમાં વિશ્વાસ રાખજો કે ગમે તેવો તેનો તમારી ઉપર રોષ થાશે, ગમે તેવો તેનો તમને શાપ થાશે તોપણ હું હજારો પ્રકારથી થોડાજ સમયમાં તમને તેના શાપથી મુક્ત કરાવીશ, એટલુંજ નહિ પણ તે રાજાઓને પણ અપરાધથી મુક્ત કરાવીશ અને જેટલો સમય તમે તેના શાપનું દુઃખ ભોગવશો તેટલો સમય હું તમારાજ જેવા શાપનું દુઃખ ભોગવીશ.’ એમ કહી નેત્રમાં અશ્રુ આવવાથી અને કંઈ ગદગદ થવાથી તેણે બોલવું બંધ કર્યું. પછી કલ્હારકલિકા ઉભી થઈને ‘જે જે આપ કહો છો તે તે કરવામાં આપ શક્તિવાળાં છો એમ અમને સંપૂર્ણ

વિશ્વાસ છે. હવે હું રળ લઉં છું.' એમ કહી પ્રણામ કરી તે લતામંડપમાંથી નીકળી ઉઘાટપા તપસ્વીનીકાર ચાલવા લાગી. શૂરવીર પુરૂષની પેઠે તેણે હવે મૃત્યુના ભયને દૂર કર્યો, સાવધાનપણાને અને ધીરજને પડખામાં લીધાં અને ઉત્સાહને અગ્રેસર કરી નિર્ભયપણે તેણે નૃત્ય અને ગાયનનો સાથેજ આરંભ કર્યો. કલ્હારકલિકાનું રૂપ, કલ્હારકલિકાના ગુણો, કલ્હારકલિકાના ગાયનનું માધુર્ય અને કલ્હારકલિકાનાં નૃત્યનું લાલિત્ય સચેતનને તો મોહ કરે તેમાં આશ્ચર્ય નહિ પણ નિશ્ચેતનને પણ મોહ કરે તેવાં હતાં. તેનાં ગાયનની મધુરતાથી ઝાડવાંઓ પણ જાણે કેમ રોમાંચિત થઇ ગયેલાં હોય, તેનાં નૃત્યનાં લાલિત્યથી પશુ-પક્ષિયો પણ કેમ જાણે નિશ્ચલ થઇ ગયાં હોય, તેનાં નેત્રની શોભાથી હરણીઓ પણ કેમ જાણે લાજથી ખેભાન થઇ ગઇ હોય, તેના સ્વરની મધુરતાથી કાયલો પણ કેમ જાણે ખેદથી મૌન વ્રત ધારણકરી બેઠી હોય, ટુંકામાં તે આખો પ્રદેશ કેમ જાણે કલ્હારકલિકાના ગાયન ઉપર મોહિત થઈ ગયો હોય તેવો તે સમયે દેખાતો હતો. એટલુંજ નહિ પણ નિરંતરના પરિચયવાળી છતાં શૃંગારમંજરી અને લાવણ્યલતિકા પણ તે સમયનું કલ્હારકલિકાનું ગાયન સાંભળી તથા નૃત્ય જોઇ વિસ્મિત થઇ ગયાં અને મનમાં હર્ષથી વિચાર્યું કે ખરે ઉઘાટપાનો જય કલ્હારકલિકા મેળવી ચૂકી. આપણે આજસુધી કલ્હારકલિકાનું આવું આ કલામાં પ્રવિણપણું છે એમ જાણતાં ન હતાં, કે ઈશ્વર જાણે આજ સમયે તેને અકસ્માત્ આટલું બધું કલાકૌશલ્ય પ્રાપ્ત થયું! અથવા પોતાના સ્વામિની આજા ખરા શુદ્ધ મન-વચન-કર્મથી જે પાળવા ઇચ્છે છે તેનામાં ઈશ્વર જેવી જોઇએ તેવી શક્તિ આપે છે, એમ આ ઉપરથીજ સિદ્ધ જણાય છે. કલ્હારકલિકા ધીરે ધીરે છેક તે શિવાલયમાં જઇ પોહોચી અને એક સ્તંભની પાસે ઉભી નૃત્યસહિત ગાયન કરવા લાગી. એટલામાં તેનાં ઝાંઝરના શબ્દો, કંકણના શબ્દો અને ગાયનના ઊંચા સ્વરથી ઉઘાટપાની સમાધિ ઉતરી ગઈ અને નેત્ર ઉઘાડીને

જુવે છે ત્યાં પાસેજ કલ્હારકલિકા નજરે પડી. તે નખથી તે શિખા સુધી માણિક્યમય અલંકારથી ભરપૂર હોવાથી જાણે કેમ તે માણિક્યનીજ પૂતળી હોય તેવી દેખાતી હતી. એટલુંજ નહિ પણ પોતાના અલંકારના માણિક્યના કિરણોથી તે પ્રદેશનાં વૃક્ષો પણ એને પક્ષિયોને પણ માણિક્યનાં હોય નહિ જાણે તેવાં કરતી હતી. જેવાં મુનિનાં નેત્રકમલ ઉઘડ્યાં કે તરત કલ્હારકલિકાએ તેને પ્રણામ કરી વધારે હાવભાવસહિત ગૃહ્ય અને ગીત ચાલુ કર્યું. મુનિ જો કે તેથી મોહ ન પામ્યા પણ તેનું રૂપ, તેનું લાવણ્ય, તેનું માધુર્ય અને તેનો વિનય જોઈ વિસ્મય પામી પાછા નેત્રકમલને વીંચી વિચાર કરવા લાગ્યા કે ‘આ નિર્જનપ્રદેશમાં આ સ્ત્રીનું આવવું કેમ બન્યું હશે, એ શું કરવા આવી હશે અને મનુષ્યલોકમાં ન હોય તેવું એનું અપ્રતિમ રૂપ, અનુપમ સ્વરની મધુરતા અને સીમા વગરની નમ્રતા એને કેમ પ્રાપ્ત થઈ હશે.’ જ્ઞાનદૃષ્ટિથી જોતાંજ મુનિને તરત સ્મરણ આવ્યું કે ‘આ તો પૂર્વે જે દેવન્યાઓએ મને છળવા પ્રયત્ન કર્યું હતું તેમાંની એક છે ને તે મારાજ શાપના પ્રભાવથી મનુષ્યયોનિને પ્રાપ્ત થઈ છે તો પણ તેના સ્વાભાવિક ગુણોએ તેને જન્માંતરમાં પણ છોડી નથી એ આશ્ચર્ય છે. પ્રત્યેક પ્રાણી પૂર્વજન્મનું પૈર અથવા પૂર્વજન્મનું પ્રેમ જન્માંતરમાં પણ છોડી શકતું નથી એ લોકોક્તિ ખોટી નથી. જો કે મને તપથી બ્રહ્મ કરવો એ ઉદ્દેશ એનો પોતાનો નથી પણ તેના પતિનો છે અને પતિ જે આજ્ઞા કરે તે કરવું એવો સ્ત્રીઓનો ધર્મજ છે તેથી આ સ્ત્રી બિચારી નિરપરાધી છે, તો પણ જે માણસો દુર્વ્યસને ચડે છે તે મોટો દંડ પ્રાપ્ત થયાવિના તે વ્યસન છોડતું નથી, માટે હવે તેનાં કૃત્યને અનુસાર હું તેને દંડ કરું.’ આટલો વિચાર કરી મુનિરાજે પોતાનાં નેત્રકમલ ઉઘાડી કલ્હારકલિકા સામું જોયું. જોતાંજ કલ્હારકલિકા આવી વિનય સહિત તેના ચરણારવિન્દ ઉપર સુગંધી પુષ્પો ચડાવી પ્રણામ કરી તે શિવાલયના સ્તંભને આધીને હાથ જોડીને નિશ્ચલ ઉભી રહી. મુનિ બોલ્યા કે, ‘પુત્રિ કલ્હારકલિકા ! હું

તને સારી રીતે જાણું છું કે તું પૂર્વજન્મની દેવકન્યા છે અને મનેજ છલ કરવા આવતાં મારાજ શાપથી મનુષ્યયોનિને પ્રાપ્ત થઈ છે. ઉત્તમોત્તમ દેવ પણું છુટી મનુષ્યપણું પ્રાપ્ત થયું, ઉત્તમોત્તમ સ્વર્ગભૂમિ છુટી ભૂલોકની ભૂમિ પ્રાપ્ત થઈ અને ઉત્તમોત્તમ સુખ છોડી અનેક દુઃખોને તું પ્રાપ્ત થઈ તો પણ તો તારે જાતિસ્વભાવ છોડ્યો નહિ સારે તું તારાજ અવિ-વેકનું ફલ ભોગવ. જેમ મારા તપનો ભંગ કરવા પ્રયત્ન કરી તે મારું મન દુખાવ્યું છે તેમજ આ તપોવનને તારા અમૂલ્ય અલંકારોના અસંખ્ય કિરણોથી સુશોભિત કરી મારા મનને આનંદ પણુ આપેલ છે, માટે જેવો આ સમયે આ તપોવનનો પ્રદેશ માણિઁક્યમયજ દેખાય છે તેવોજ નિરંતર રહે અને તું પણુ માણિઁક્યમયી શિક્ષાની પૂતળી હોય તેમ તારા પાપનો ક્ષય થાય સાંસુધી આંહીજ અચલ થઈ રહે. આજથી કાલ પણુ દેવ દાનવ કે માનવ આંહી રાતદિવસ રહેશે તો તે માણિઁક્યમય થઈ જશે.’ આ વચનોની સમાપ્તિ થતાંજ કલ્હાર-કલિકા માણિઁક્યની પૂતળીરૂપ થઈ ગઈ. એ તો કાલયનું અન્નણ્યું નથી કે મહાભાષ્યોપણુ ક્રોધવશ જ્યારે થાય છે સારે તેને પોતાનું મન વશ નથી રહેતું ને પછીથી પસ્તાવું પડે છે. તેજ પ્રમાણે કલ્હારકલિકા માણિઁક્યમણિની શિક્ષારૂપ થઈ ગઈ ને તે પ્રદેશ બધો માણિઁક્યમય થઈ ગયો, તે જોઈ પરમ આનંદનો અનુભવ મુનિ રાજ કરે છે તેટલામાં તેને પોતાથી ક્રોધાવેશમાં થયેલી પોતાની અવિમૃષ્યકારિતાનું (વગર-વિચારે કરવાપણું) સ્મરણ થયું ને મનમાં ખેદ થવા લાગ્યો કે અરે આ ક્રોધાવેશમાં મેં શું કર્યું! આવો શાપ દહને મેં મારાજ સુખનો ભંગ કર્યો. ધિક્કાર છે મને અને મારાં અવિમૃષ્યકારિણીને કે એકના અપરાધમાં સર્વનાં સુખનો ભંગ કર્યો. એટલુંજ નહિ પણુ સર્વને શાપ દીધો; કેમકે બિચારાં અન્નણ્યાં માણુસોને દેવોને કે દાનવોને શું ખબર પડશે કે આ પ્રદેશમાં જે આવશે તે આંહીની રમ્યતા જોઈ આંહીથી ખસી નહિ શક્તાં એક દિવસ અને એક રાત્રિ રહેશે સાં તે શાપના પ્રભાવથી માણિઁક્યમય થઈ જશે.

આ કેટલું પાપ છે? આવી રીતે ક્રોધને વશ થનાર હું અલ્પ-
 મને ઈશ્વરે પોતાની જાહેર આવા આનંદમય પ્રદેશથી દૂર રહેવાનો
 દંડ કરાવ્યો તે ઘટેજ છે. ઇત્યાદિ ઘણી વાર પશ્ચાત્તાપ કરી નિઃશ્વાસ
 મૂકી એક લોહાના ખીલાથી તે પૂતળીની પછવાડે રહેલી શિલા ઉપર
 તેણે ‘ક્રોધએ પણ આંહી રાતદિવસ ન રહેવું. જે રહેશે તે મા-
 જિત્કમય થઇ જશે. ક્રોધએ પ્રમાદથી આંહી આવી ચડાયું હોય
 તો પૂર્વના પર્વતની ગુફામાં કે પશ્ચિમના પર્વતની ગુફામાં જતું રેવું.’
 એ રીતે લખ્યું અને પોતે તરત પોતાનું મૃગચર્મ, કમંડુલ, ભસ્મપાત્ર,
 દર્ભાસન, ઉર્ણાસન, રૂદ્રાક્ષમાત્રા, વિગેરે પોતાની સામગ્રિ સર્વ લઇ
 પશ્ચિમ પર્વતની ગુફામાં ચાલ્યા ગયા. શૃંગારમંજરી અને લાવણ્યલતિકા
 આટલીવાર દૂર છપાઇ રહી આ વૃત્તાંત જોયા કરતાં હતાં તે જ્યારે
 મુનિ પશ્ચિમ પર્વતની ગુફામાં ગયા ત્યારે નિર્ભય થઇ તરત
 કલ્હારકલિકા પાસે આવી આનંદથી આલિંગન કરી બોલવા લાગ્યાં કે
 ‘બેન! તું મોટી ભાગ્યશાળી છે, કે તને મુનિરાજે ખાળીને ભસ્મ
 કરી ન નાંખી. બેન! કહેતો ખરીકે તે તારી સાથે શું વાતો કરીને
 ગયા. ખરે તારી ધીરજ, હિમ્મત, અને કલાકૌશલ્ય વખાણવાયોગ્ય
 છે. પણ તું બોલતી કેમ નથી? શું મુનિરાજ સાથે વાતો કરી તેના
 અહંકારમાં હવે અમજેવી સખિયોને પણ નહિ બોલાવ? અથવા એ
 તો અમારો ખોટો વિચાર છે. તારાવિષે કદીપણ એવો અહંકાર હોયજ
 નહીં. ખરે, કાંઈ કારણથી તું બોલતી નથી’. એ પ્રમાણે કલ્હાર-
 કલિકા હજી જીવતીજ છે એમ માની બોલાવતાં બોલાવતાં બેયની
 નજરે ઉપરના શિલાલેખની પંક્તિ જોવામાં આવી, જે વાંચતાંજ
 બેયજણિયો ‘અરે હાય! બેન કલ્હારકલિકા! શું તું એકાએક મહામુ-
 નિના પ્રભાવથી માજિત્કમય થઇ ગઇ છે? હાય હાય! હવે અમને
 તારા જેવું સખીરત્ન ક્યાં મળશે?’ એમ બોલતાં બોલતાં બેયજણી-
 ઝોને મૂર્છા આવી જતાં પડી ગઇ. કેટલીક વારે તે બેય અપ્સરાઓની
 મૂર્છા ઉતરી ગઇ અને સંગ્રા આવી એટલે ધીરે ધીરે તેઓએ સ્વસ્થ

યધ ચારે કોર જોવા માંડયું. જે જે પ્રદેશો પ્રથમ તેઓને સુખદ જણાતા હતા તે તે પ્રદેશો હવે તેને પોતાની પ્રિયસખી કલ્હારકલિકાના વિયોગથી દુઃખદ થઇ પડ્યા; જે જે સ્થલો તેને પ્રથમ મનોહર લાગતાં હતાં તે તે હવે અમનોહર લાગવા માંડ્યા; જે સુંદર સરો-વર પ્રથમ તેનાં હૃદયને વિનોદ આપતું હતું તે હવે તેનાં હૃદયને ભેદવા લાગું; જે જે પક્ષિયોના કોલાહલો પ્રથમ તેઓનાં હૃદયમાં આનંદ ઉપજવતા હતા તે તે કોલાહલો હવે ખેદ ઉપજવવા લાગ્યા; અને જે જે વૃક્ષો, લતાઓ તથા વનસ્પતિયો પ્રથમ તેઓનાં નેત્રને તૃપ્તિ આપતાં હતાં તે તે હવે અશ્ચિ કરનારાં થઇ પડ્યાં. એ પ્રમાણે સર્વ વિપરીત થઈ ગયું પણ તેઓના વિચારો વિપરીત ન થયા. તેઓને પોતાનાં કર્તવ્યવિષે વળી વધારે દૃઢતા થઇ, કારણ કે ‘જ્યારે કલ્હારકલિકા જેવી પ્રિયસખીને આપણે આપણા હાથથી ખોઇ ત્યારે હવે આપણે જીવીને શું કરવાનું છે’ એમ એ બેયનો નિશ્ચય થયો હતો. ઘડિવાર વિશ્રામ લઇને લાવણ્યલતિકા હાથ જોડી શૃંગારમં-જરીને કેહેવા લાગી કે ‘પ્રિયસખિ શૃંગારમંજરી ! કલ્હારકલિકાનો આ વિનાશ કાંઇ આપણો અણુધારેલો થયો નથી, કેમ કે રાજાઓએ આજ્ઞા કરી હતી તે સમયથીજ આપણે ધાર્યું હતું કે આ કૃત્યનું પરિણામ સાફ થવાનુંજ નથી. માટે હવે તેના વિયોગના ખેદમાં સમય નિર્ગમન કરવો એ કાંઇ કામનો નથી. જેમ બને તેમ આપણે આપણાં કૃત્યમાં મન-વચન-કર્મથી પ્રયાસ કરવો, પછી કાંતો આપણો વિચાર પાર પડે છે ને કાંતો આપણે તેના શાપાગ્નિમાં આહુતિરૂપ થઇયે છિયે. માટે હવે આમ બેસી રહો કાંઈ આરો આવવાનોજ નથી. હવે તો સખીવિયોગના શોકને વિદાય કરો, ખેદને દૂર કરો, ઔદાસ્યને અજગું કરો, વૈરાગ્યને વેગળું મૂકો, ધૈર્યને ધારણ કરો, સાહસને સજ્જ કરો, અને જીસાહને હવે ઉત્સાહ આપો. જ્યારે આપ આવી રીતે ઉદાસ થઈ શોકને આધીન થાશો ત્યારે પછી ધી-રજ રાખવાની મારી શી શકિત છે ? માટે મારી વિનંતિમાં લક્ષ આપી

હવે પછીના કર્તવ્યમાં મન નેડવું નેછયે,' આ પ્રમાણે લાવણ્યલતિકાનું બોલવું સાંભળી શૃંગારમંજરી બોલી કે 'પ્રિયસખિ લાવણ્યલતિકા ! તમારું કેહેવું યથાર્થ છે. હું આટલીવાર ને મૌન ધારણ કરી રહી છું તે માત્ર તમારો અભિપ્રાય જાણવાનેજ ; કેમકે એક તો કલહાર-કલિકાને મારા હાથથી મેં ખોધ. વળી પણ તેવુંજ કૃત્ય કરવા મારું મન ચાલતું નથી ; માટે મારી વિનતી ઉપર ધ્યાન દઇ પ્રથમ મનેજ ત્યાં જવાની રજા આપો તો હું મોટો ઉપકાર માનીશ. હું તે મુનિના શાપને વશ થઇ જહીં ત્યારપછી આપણા ધારવા પ્રમાણે તમે કરજો.' આતું શૃંગારમંજરીનું બોલવું સાંભળી લાવણ્યલતિકા બોલી કે 'પ્રિય-સખિ શૃંગારમંજરિ ! આપણે આપણે એકમત થઇ ને પ્રથમ નિશ્ચય કરેલ છે એજ બરોબર અને ઉત્તમ છે. કઠણમાં કઠણ કામ છેવટનુંજ છે, અને તે તમારાવિના ખીછ કોયથી થઇ શકવાનુંજ નથી; માટે પ્રથમ મારે જવું એવી મારી પ્રાર્થના છે. આ વિષયમાં તમારે મનમાં કાંઈ ઝોછું લાવવાનુંજ નથી ; કેમકે તમે માત્ર અમારાં સર્વનું હિત કરવા માટેજ રહ્યાં છો, તેમાં શું ઝોછું લાવવા જેવું કારણ છે ? માટે હું હવે છેલા પ્રણામ કરી તે મહામુનિને મોહ પમાડવા જઈ છું.' એમ કહી લાવણ્યલતિકા ચાલવા માંડી ત્યારે શૃંગારમંજરી બોલી કે 'પ્રિયસખિ લાવણ્યલતિકા ! જરા ઉભાં રહો, હું પણ તમારી સાથે આતું છું અને ત્યાં કોય લતામંડપમાં લપાઇને દૂર ઉભી રહીશ. તમારી શી દશા થાય છે તે હું જોઇશ. ઈશ્વર-કૃપાથી તમારો જયજ થાશે એવી હું આશા રાખું છું, પણ કદી તેમ નહિ થાય તો મારી પ્રતિજ્ઞા પ્રમાણે કરવા હું ચુકીશ નહીં માટે તે વિષયમાં નિશ્ચિંત રહેજો. હવે આપણે કાંઇ ફરીને આ પ્રદેશમાં આવવું નથી માટે આપણી પ્રિયસખિ કલહારકલિકાની મનોહર મૂર્તિને આપણે છેલીવાર નિરખી લેઇએ.' એમ કહી લાવણ્યલતિકાનો હાથ ઝાલી કલહારકલિકાની પ્રતિમા પાસે જઇ અશ્રુભરેલ નેત્રે 'પ્રિયસખિ કલહારકલિકા ! તું જ્યાં હો ત્યાં વિશ્વાસ રાખજે કે તારી સખી

શૃંગારમંજરી ન્યાંસુધી જીવે છે ત્યાંસુધી કદી તને આ દુઃખથી મુક્ત કર્યાવિના રહેશે નહિ.' એમ કહી તેજ માણિક્યમય શિવાલયમાં બિરાજેલાં માણિક્યમય શિવલિંગને અને માણિક્યમય સતીની પ્રતિમાને, પ્રણામ કરીને 'હે દીનબંધો! હે જગદ્બંધો! હે પ્રણતપ્રાણુબંધો! આપ અમારા પ્રાણુપતિયોનું અને અમારું સર્વ ઠેકાણું કલ્યાણ કરશે.' એમ કહી ચાલવા લાગી ને તે સાથે લાવણ્યલતિકા પણ તેજ પ્રમાણે પ્રાર્થના કરી ચાલવા લાગી. ઉગ્રતપામુનિના પદપંક્તિના એવાણને આધારે તેઓ ચાલતાં ચાલતાં એક પર્વતની ગુફામાં આવી તેમાં પણ ધીરજ રાખી પ્રથમની પેઠે ચાલી જઈ એક સુંદર પ્રકાશવાળા પ્રદેશમાં આવી પોહોંચ્યાં. જેવો પ્રથમનો પ્રદેશ હતો તેવોજ આ પ્રદેશ હતો, જેવું પ્રથમનું સરોવર હતું તેવુંજ ત્યાં સરોવર હતું, જેવું પ્રથમ શિવાલય હતું તેવુંજ ત્યાં શિવાલય હતું, અને જેવી પ્રથમના પ્રદેશમાં લતાઓ વૃક્ષો વનસ્પતિયો જલપક્ષિયો અને સ્થલપક્ષિયોની શોભા હતી તેવીજ ત્યાં પણ શોભા હતી. તે શિવાલયમાં ઉગ્રતપામુનિ સમાધિસ્થ થઈ દૃઢ આસનથી બેઠા હતા તેને જોઈ લાવણ્યલતિકાએ કહ્યું કે 'પ્રિય બેન શૃંગારમંજરિ! આપ હવે આ લતામંડપમાંજ રોકાઈ જાઓ. જીવો આ શિવાલયમાં તેજ મહામુનિ બિરાજે છે. માટે આપણે સાથે રહેવું ન જોઈએ.' આવું લાવણ્યલતિકાનું વચન સાંભળી શૃંગારમંજરી 'બેન લાવણ્યલતિકા! હું તમારું વચન માન્ય કરું છું. તમારા કૃત્યમાં તમને ઈશ્વર જય આપે એમ ઇચ્છું છું.' એમ કહી તેજ લતામંડપમાં ધીરેથી બેઠી અને લાવણ્યલતિકા ઉત્સાહથી આગળ ચાલી. લાવણ્યલતિકાનું લાવણ્ય કાંઈ અદ્ભુત પ્રકારનું હતું તેથી તે માણિક્ય અલંકારોને તિરસ્કાર કરતી હતી, એટલુંજ નહિ પણ જે અંગ અલંકારથી શોભાયમાન લાગે તે અંગની શોભામાંજ ધિક્કાર છે એમ માની, કાંઈ પણ અલંકાર કોય પણ સમયે ધારણ કરતી ન હતી. જેમ અલંકાર ધારણ ન કરતી તેમજ વસ્ત્ર પણ નાના પ્રકારનાં રંગબેરંગી ધારણ ન કરતી. નિરંતર ધોળાંજ વસ્ત્રો ધારણ કરતી ને માત્ર પોતે જન્મથીજ

પૂર્વજન્મના સંસ્કારનેલીધે પરમ શિવભક્ત હતી તેથી શુદ્ધ સ્ફાટિકમ-
ણિની એકાવલિ કંઠમાં, સ્ફાટિકમણિનાં કર્ણપૂર કર્ણમાં, અને સ્ફાટિક-
મણિનાં કંકણ હાથમાં ધારણ કરતી. પણ તેનાં અંગની સ્વાભાવિક
કાંતિજ અતિ શુદ્ધ સ્ફાટિકમણિને પણ હરી કાઢે એવી હતી. લાવ-
ણ્યલતિકાએ કલ્હારકલિકાની પ્રમાણે નૃત્ય ગાન અને હાવભાવ વિગેરે
મુનિને મોહ પમાડવાનાં પ્રયત્નો કરવા માડ્યાં અને તે સર્વ પ્રદેશને
શોભાવી ધીરે ધીરે તે સિવાલયમાં જઈ પોહોચી. ત્યાં જઈ ઊંચા
સ્વરથી ગાન કરવા માંડ્યું, જે સાંભળી ઉચ્ચતપામુનિ સમાધિથી
જનૂત થઈ નેત્ર ઉઘાડી જુવે છે ત્યાં જેમ પ્રથમનો પ્રદેશ માણિજ્યમય
લાગતો હતો તેમજ આ સમયે તે પ્રદેશ લાવણ્યલતિકાની સ્વાભાવિક
શરીરની કાંતિ અને સ્ફાટિકમણિના અલંકારોથી સ્ફાટિકમણિમય હોય
નહિ જાણે તેવો શોભતો હતો. આ રચના જોઈ તરત મુનિરાજ ઉચ્ચ-
તપા પ્રથમની પ્રમાણે બોલ્યા કે ‘પુત્રિ લાવણ્યલતિકા! હું તને સારી
રીતે ઓળખું છું કે તું પૂર્વજન્મની દેવકન્યા છે અને મને છેતરવા
આવતાં મારાજ શાપથી મનુષ્યના જન્મને પ્રાપ્ત થઈ છે. તારું ઉત્ત-
મોત્તમ દેવપણું છુટી મનુષ્યપણું પ્રાપ્ત થયું, ઉત્તમોત્તમ સ્વર્ગભૂમિ
છોડી ભૂલોકની ભૂમિમાં આવવું થયું અને ઉત્તમોત્તમ સુખ છોડી
અનેક દુઃખોને તું પ્રાપ્ત થઈ તો પણ તે તારો જાતિસ્વભાવ છોડ્યો
નહિ તારે અવિવેકનું શલ ભોગવ. પણ જેમ મારા તપનો ભંગ કરવા
પ્રયત્ન કરી તે મારું મન દુષ્પાવ્યું છે તેમજ આ તપોવનને તારી સ્વા-
ભાવિક અંગની કાંતિથી અને અલંકારની કાંતિથી સુશોભિત કરી મારા
મનને આનંદ પણ આપેલ છે. માટે જેવો આ તપોવનનો પ્રદેશ સ્ફા-
ટિકમણિમયજ દેખાય છે તેવોજ નિરંતર રહે અને તું પણ સ્ફાટિકમ-
ણિની શિલાની પુતળી હોય તેમ તારા પાપનો ક્ષય થાય ત્યાંસુધી આં-
હીજ અચલ રહે. આજથી કાલ પણ દેવ દાનવ કે માનવ આંહિ
રાતદિવસ રેહેશે તો તે સ્ફાટિકમણિમય થઈ જશે.’ આ વચનોની સ-
માપ્તિ થતાંજ લાવણ્યલતિકા સ્ફાટિકમણિની પુતળી થઈ ગઈ. ત્યાર પછી

તરત ઉગ્રતપાને પ્રથમની પ્રમાણેજ પશ્ચાતાપ થતાં તેણે પ્રથમની પ્રમાણેજ પુતળી ઉપરની શિલામાં નીચે પ્રમાણે અભિપ્રાયનો શ્લોક લખ્યો. 'દેવ દાનવ કે મનુષ્યે અહીં રહેલું નહીં. જે આ વાત નહિ માનીને રાતદિવસ રેહેશે તે સ્ફાટિકમણી થઇ જશે. દૈવેચ્છાથી કોઈ આવી ચડે તેણે પૂર્વ કે પશ્ચિમ દિશાના પર્વતમાં જવું ; પણ અહીં રહેલું નહીં.'

પછી પોતે શિવજીને, વૃક્ષોને, સરોવરોને અને ટુંકામાં આખાય પ્રદેશને પ્રણામ કરીને ફરી સમાગમને માટે મનમાં ઈશ્વરપ્રાર્થના કરી. અતિ પ્રિયજનના વિયોગથી જેટલું અને જેવું સજ્જનોના હૃદયમાં દુઃખ આવે તેટલું અને તેવુંજ દુઃખ ઉગ્રતપાને તે તપોવનના વિયોગથી થવા લાગતાં કંઠ ગદગદ થઇ ગયો અને ચિત્ત ઉદાસ થઇ ગયું. પણ શો ઉપાય ? પોતાનાજ અવિચારીપણાનું ફળ પોતાને ભોગવવું પડે તેમાં કોનો દોષ ?

હવે મુનિરાજ પ્રથમની પ્રમાણેજ ત્યાંથી તરત ચાલી નીકળ્યા. મુનિરાજ અતિ દૂર ગયા પછી ધીરેધીરે શૃંગારમંજરી તે શિવાલયમાં આવી. લાવણ્યલતિકાને સ્ફાટિકમણિની શિલારૂપ થઇ ગયેલી જોઇને નથા પરમકૃપાળુ પરમેશ્વર સતીપતિની સ્ફાટિકમણિમય મૂર્તિનું દર્શન કરી લાંબો નિઃશ્વાસ નાંખી તરતજ તે મુનિરાજના પગલાંનાં એઘાણુથી એક પર્વતની ગુફામાં પેહી, ને કેટલીકવારે તે ગુફામાંથી બહાર નીકળી જ્યાં ચારેકોર જીવે છે ત્યાં પ્રથમના જેવું મનોહર તળાવ, તેવુંજ મનોહર શિવાલય, તેવીજ મનોહર લતાઓ, તેવાજ મનોહર લતામંડપો, તેવાજ મનોહર છાયાવૃક્ષો, અને તેવાજ મનોહર પક્ષિયો તથા સુંદર શિવાલયમાં સમાધિ કરીને બેઠેલા તેજ મુનિરાજ જોવામાં આવ્યા. એક ઘાટાં લતાગૃહમાં બેસીને તેણે જોયા કર્યું કે મુનિરાજ રાતદિવસમાં શું કૃત્ય કરે છે ? મુનિરાજ સમાધિમાંથી જાગૃત થયા પછી શ્વ કૂલ અને પક્ષવો લઇ આવ્યા. ત્યારપછી તે પોતાનાં વહકલ વચ્ચે ઘોઈ આવી સરોવરમાં સ્નાન કરવા ગયા. ત્યાં સાયંકાલની સંધ્યા આદિ કૃત્ય સમાપ્ત કરીને શિવાલયમાં આવી શિવપૂજન

કરી નૈવેદ્ય ધરી પુષ્પાંજલિ અર્પણ કરી કંઠ મૂલ ફલ વિગેરેથી આ-
હાર કરી પાછા સમાધિ ચડાવી ગયા. પાછા સૂર્યાદય થયાની પેહેલાં
સમાધિમાંથી જગૃત થઇ ફલ-ફૂલ વીણતાં જતાં સ્નાન સંધ્યા કરી
આવી શિવપૂજન કરવા બેઠા. આશરે દોઢ પ્રહર દિવસ ચડ્યે તે
શિવપૂજન સ્તોત્રપાઠ અને મંત્રજપ સમાપ્ત કરી સમાધિ ચડાવી ગયા
તે ચાર ઘડી બાકી દિવસ રહ્યો ત્યારે સમાધિમાંથી જગૃત થઈ આ-
હાર કરી સાયંકાલ માટે ફલ-ફૂલ લેવા ચાલ્યા. આ પ્રમાણેનું તેનું
કૃત્ય જોઇ શૃંગારમંજરી બીજે દિવસ હજી ઘણી રાત્રિ હતી અને મુ-
નિરાજ હજી સમાધિમાંજ હતા તેટલીવારમાં તે સુંદર સુગંધિ ફૂલ
લઈ આવી, સંપૂર્ણ પાકેલાં ફળો લઇ આવી, કોમલ કોમલ બિલિપત્રો,
કોમલ તુલસીદલો, ને તુલસીની મંજરીઓ અને બીજાં પણ કેટલાંક
પૂજ્નેપયોગિ પદ્મવો વીણી આવી તેના સુંદર પડાઓ મુનિરાજની પાસે
રાખી દીધા. પછી મુનિરાજનાં વલ્કલ વસ્ત્રો ધોઇ આવી વૃક્ષોની શા-
ખાઓ ઉપર સુકવી દીધાં. મુનિરાજનાં ખાલી પડેલાં કમંડલુ ભરી
આવી તેની પાસે મેલી દીધાં. અને પછી શિવાલય તથા પાસેનો
બધાય પ્રદેશ તેણે વાળીને સ્વચ્છ કર્યો એટલુંજ નહિ પણ જ્યાંસુધી
દૃષ્ટિ પહોંચે ત્યાંસુધી ચારેકોર વાળીને સ્વચ્છ કર્યું અને પછી બીજાં
પુષ્પો વીણી આવી મુનિરાજ જે માર્ગેથી સરોવરમાં સ્નાન કરવા
જતા તે બધાય માર્ગમાં શિવાલયથી તે સરોવરનાં તીર સુધી સુંદર
પુષ્પો વેરણી દીધાં ને પછી પોતે શિવપૂજન કરી છોટેના લતાગૃહમાં
છપાઇ ગઇ. મુનિરાજ જ્યાં સમાધિમાંથી જગૃત થઇ જીવે છે ત્યાં
પોતાની પાસે પુષ્પોના પડાઓ, બિલિપત્રોના પડાઓ, જળથી પૂર્ણ ભરેલાં
કમંડલુઓ, અને વૃક્ષની શાખાઓઉપર સુકાતાં ધોયેલ વલ્કલો જોવામાં
આવ્યાં. માત્ર સ્નાન કરવા જવું પોતાને રહ્યું. આસનઉપરથી ઉઠી
શિવનાં દર્શન કરે છે ત્યાં શિવાલય જલથી ધોઇને સ્વચ્છ કરેલું અને
શિવજીની પણ તરતજ ક્રોધ પૂજા કરી ગયેલ છે એવું જોવામાં આવ્યું,
તેથી મુનિરાજ આશ્ચર્ય પામી સ્નાન કરવા ચાલ્યા ત્યાં તો બધો પ્રદેશ

સ્વચ્છ કરેલો અને પોતાને માર્ગે પુષ્પો પાથરેલાં જોઇ તેનું મન અતિ પ્રસન્ન પ્રસન્ન થઇ ગયું. તેણે જાણ્યું કે કોયપણ ભક્તિમાન માણસે આ કૃત્ય કરેલું છે. ગમે તે હો, આપણે શું છે? એમ વિચારી સ્નાન કરી આવી નિત્ય પ્રમાણે શિવપૂજન વિગેરે કરી મુનિ સમાધિ ચાલી ગયા કે તરત શૃંગારમંજરી લતાગૃહમાંથી નીકળી સાયંકાલને માટે બધી સામગ્રી તૈયાર કરી આવી તથા સ્નાન કરવા જવાના માર્ગ ઉપરથી કરમાયેલાં પુષ્પો દૂર કરી નવાં પુષ્પો ને પલ્લવોની પથારી છેક સરોવર સુધી કરી શિવપૂજન કરી પાંખી લતામંડપમાં છપાઇ બેઠી મુનિરાજ જ્યારે ચાર ઘડી બાકી દિવસ રહ્યા તે સમયે સમાધિમાંથી જાગૃત થઇ જીવેછે તો તે પ્રમાણેજ શ્વ, ધૂલ, પલ્લવ, કંદ, મૂલ, જલ, અને વલ્કલ, એ સર્વ તૈયાર રાખેલાં જોવામાં આવ્યાં. તેમજ સ્વચ્છ કરેલું શિવાલય અને શિવાલયથી સરોવરસુધી જલથી છાંટેલો અને પુષ્પની પથારીથી શણગારેલો પોતાને ચાલવાનો સુંદર માર્ગ જોવામાં આવ્યો. મુનિરાજ સ્નાન કરી આવી, શિવપૂજન વિગેરે સંપૂર્ણ કરી સમાધિમાં બેઠા. શૃંગારમંજરીએ મુનિરાજની સેવા તેમજ શિવપૂજન પણ નિષ્કપટ ભક્તિથી કર્યું. વામદેવ! તમારું તો અજ્ઞાનનું નથી કે જગતમાં ભક્તિ જેવું કોઇ પણ બીજું કલ્યાણનું સાધન નથી. નિષ્કપટ ભક્તિ એ એક ભક્તજનોની કામનાઓ પૂરવામાં કામદુધા છે, નિષ્કપટ ભક્તિ એ એક ભક્તજનોના સંકલ્પ સિદ્ધ કરવામાં કલ્પલતા છે અને નિષ્કપટ ભક્તિ એ એક ભક્તજનોના ચિંતવેલા અર્થ આપવામાં ચિંતામણિ છે. ભક્તિથી કેટલા કેટલા દેવતાઓ સિદ્ધ થયા છે, ભક્તિથી કેટલા દાનવો સિદ્ધ થયા છે અને ભક્તિથી કેટલાં કેટલાં માનવો સિદ્ધ થયાં છે? એટલુંજ નહિ પણ પશુઓ, પક્ષિઓ, વાનરો, અને કિન્નરો પણ ભક્તિથી સિદ્ધ થઇ ગયેલા છે. ભક્તિ નથી જોતી જ્ઞાતિને કે જાતિને, ભક્તિ નથી જોતી સુરપને કે કુરપને, ભક્તિ નથી જોતી સુકુલને કે દુષ્કુલને, ભક્તિ નથી જોતી સુગુણને કે દુર્ગુણને, ભક્તિ નથી જોતી વિદ્વાનને કે અવિદ્વાનને, અને ભક્તિ નથી જોતી ધનવાનને કે નિર્ધન-

ને, માત્ર જે પોતાનો આશ્રય કરે છે તે ગમેતો પાપીમાં પાપી હોય, ગમેતો પતિતમાં પતિત હોય, અને ગમે તો અધમમાં અધમ હોય તોપણ તેને તરતજ પરમેશ્વરના પ્રસાદનું પાત્ર કરી મેલે છે, સર્વ કલ્યાણોનું પાત્ર કરી મેલે છે, અને સર્વ લોકોના પ્રણામનું પાત્ર કરી મેલે છે.

શૃંગારમંજરીએ, નિષ્કપટ મન-વચન-કર્મથી છ માસ સુધી શિવની તેમજ ઉચ્ચતપાની ભક્તિ કરી તે નિષ્કલ કેમજ બચે? ઉચ્ચતપામુનિના મનમાં એક દિવસ એવું થયું કે આજે આશરે છ છ માસ થયા કાંઈ પણ મારી આવી રીતની પ્રીતિથી સેવા કરે છે પણ મારી નજરે ને વામાં આવતું નથી માટે આજે રાત્રિયે સમાધિ ન કરતાં બોરી નમ્રાધિ કરીને જોતું કે આ સર્વ સેવા કાણુ કરે છે. આ વિચાર તદ્યમાં રાખી સાયંકાલે સૂર્યાર્ધ શિવપૂજન વિગેરે સત્કર્મ સમાપ્તિ કરી નિલની પ્રમાણે નેત્ર વીચીને બેઠા. કેટલીક રાત્રિ વીતી ગયા પછી આત્મચન્દ્રોદયનો પૂર્ણ પ્રકાશ થયા પછી શૃંગારમંજરીએ જે જે સેવાની સામગ્રી તૈયાર કરી તે મુનિરાજે જોઈ. છેવટ શૃંગારમંજરી શિવપૂજન, પુષ્પાંજલિ અને સ્તુતિપાઠ પૂર્ણ કરીને બોલી કે:—

‘મુનેરસ્યતપઃ સિદ્ધિરવિદ્યાસ્તુ દયાનિધે ।

મમોપકારિણઃ સંતુ રાજાનઃ સુખિનઃ સદા ॥

વત્સા કલહારકલિકા લાવણ્યલતિકાપિ મે ।

પ્રિયસહ્યૌ શાપમુક્તે ભવતાં ત્વત્પ્રસાદતઃ ॥

તયોરાશાપમુક્તિ સ્યાં તાદ્રક્ શાપવતી વિભો ।

અહમેષા પ્રાર્થના મે પ્રણતપ્રિયશંકર ॥’

(હે કૃપાનિધે શંકર ! આ મુનિરાજ ઉચ્ચતપાની તપની સિદ્ધિ નિર્વિદ્ન થાઓ, મારી ઉપર ઉપકાર કરનાર રાજાઓ સદા સુખી રહો, અને આપના પ્રસાદથી મારી પ્રિય સખી કલહારકલિકા અને લાવણ્યલતિકા શાપથી મુક્ત થાઓ. એટલુંજ નહિ પણ હે શરણે આવેલાં જનો જને પ્રિય છે એવા શંકર, તે બેય મારી સખીઓ શાપથી મુક્ત

ન થાય સાંસુધી હું પણ તેવાજ શાપનું પાત્ર થાઉં અર્થાત્ શિક્ષારૂપ થઈ જાઉં એટલી મારી પ્રાર્થના છે.)

એ પ્રમાણે પ્રાર્થના કરી સાષ્ટાંગ દંડવત્પ્રણામ કરી શિવાલયમાંથી બહાર નીકળી મુનિરાજને પણ તેજપ્રમાણે પૂર્ણ ભક્તિથી પ્રણામ કરી જ્યાં લતાગૃહમાં જવા ચાલવા માંડી પાશુ વાળી જોયું, તેટલામાં મુનિરાજે નેત્ર ઉઘાડ્યાં. શૃંગારમંજરી મુનિરાજનાં નેત્ર ઉઘાડાં જોઈ ધણાજ હર્ષથી પાછી ફરી પ્રણામ કરી ઉભી રહી. ઉચ્ચતપાએ કહ્યું કે ‘પુત્રિ શૃંગારમંજરી! તારી નિષ્કપટ ભક્તિથી હું તારા ઉપર ઘણો પ્રસન્ન છું માટે જે ઈચ્છિત વરદાન માગવું હોય તે માગી લે. આવાં મુનિરાજનાં વચન સાંભળી પરમ આનંદથી શૃંગારમંજરી બોલી કે ‘મુનિરાજ! મેં તો આપની કાંઈજ ભક્તિ કે સેવા કરી નથી પણ આપને દુઃખ અને ખેદ ઉપજવવાના કારણરૂપજ હું છું, તેમ છતાં આપ મારા પૂર્વાપરાધ ઉપર વિચાર ન કરતાં હાલની થોડી બનેલી સેવાથી સંતોષ પામે છે એજ આપની મહત્તા છે. આપ જેવા મહાત્માઓ મોટા મોટા અપકારોથી રોષ પામતા નથી પણ થોડા પણ ઉપકારથી સંતોષ પામે છે અથવા મહાત્માઓનાં પવિત્ર ચરિત્રો કાંઈ જુદાજ પ્રકારનાં હોય છે. એ વિષે હું અલ્પજ્ઞ શું કહી શકું?

મહાત્માઓની પ્રકૃતિ કાંઈ જુદાજ પ્રકારની હોય છે, મહાત્માઓની કૃતિ કાંઈ જુદાજ પ્રકારની હોય છે, અને મહાત્માઓની ક્રોમલતા કાંઈ જુદાજ પ્રકારની હોય છે. મહાત્માઓ પોતાના શત્રુપ્રત્યે પણ મિત્રતાથી વર્તે છે, મહાત્માઓ પોતાને દુઃખ દેનારને પણ સુખ આપે છે, મહાત્માઓ પોતાના અપકાર કરનારનો પણ ઉપકાર કરે છે, ટુંકામાં બોલિયે તો મહાત્માઓની ઉપમા માત્ર મહાત્માઓનેજ આપી શકાય. હું એમ માનું છું કે આપ જેવા મહાત્માઓના પ્રભાવથીજ સર્વે જગતનું કલ્યાણ થાય છે.’ ઈત્યાદિ અનેક નમ્રભાવ ભરેલાં શૃંગારમંજરીનાં વાક્યો સાંભળી ફરીથી ઉચ્ચતપાએ કહ્યું કે ‘પુત્રિ શૃંગારમંજરી! તારાં નમ્રતાવાળાં ક્રોમલ વચનોથી, તારી સરલતાથી, તારી સુશીલતા-

થી અને તારી વિશ્વહિતૈષિતાથી મારું મન ધણુંજ પ્રસન્ન થયું છે માટે તું કાંઈ પણ શંકા ન લાવતાં તારું ઈચ્છિત વરદાન માગી લે' આવાં કૃપાપૂર્ણ મુનિરાજનાં વચનો સાંભળી શૃંગારમંજરીએ હાથ જોડી પ્રાર્થના કરી કે 'મુનિરાજ, આ માણસ નિરંતર જે ઈશ્વર પાસે માગે છે તે વિષે આપ અજાણ્યા નથી તો પણ આપ આજ્ઞા કરો છો તો ફરીથી વિચિત્રિ કરું છું કે ઈશ્વર આપનાં તપની સિદ્ધિ નિર્વિદ્ધ કરે. અમારી ઉપર ઉપકાર કરનાર રાજાઓ સદાયકાલ સુખી રહે, તથા કલહારકલિકા અને લાવણ્યલતિકા એ બેય મારી સખીઓ તરત શાપથી મુક્ત થાય અને ન્યાંસુધી તેઓ શાપથી મુક્ત ન થાય ત્યાંસુધી હું પણ તેના જેવીજ દશાને ભોગવનાર થાઉં એવી મારી પ્રાર્થના ઈશ્વર પાસે તેમજ આપ પાસે છે.' એટલું કહી શૃંગારમંજરી બોલતી અધ થતાં ઉચ્ચતપા બોલ્યા કે 'પુત્રિ શૃંગારમંજરિ! તારી પ્રથમની પ્રાર્થનાએ તેમજ ત્રીજી પ્રાર્થનાએ તારા પુણ્યોમાં ઘણોજ વધારો કર્યો છે પણ તારી ખીજી પ્રાર્થના કે જેમાં તું તારાઉપર ઉપકાર કરનાર રાજાઓ સદાયકાલ સુખી રહે એવું માગે છે તે થતું કઠણ છે. કારણ કે આ વાત તો વેદ શાસ્ત્ર પુરાણ અને ઇતિહાસથી પ્રસિદ્ધ છે કે પારકું અહિત ઇચ્છનારનું પુણ્ય નાશ પામે છે, પારકું અહિત ઇચ્છનારનું યશ નાશ પામે છે, પારકું અહિત ઇચ્છનારનું તેજ નાશ પામે છે, પારકું અહિત ઇચ્છનારની લક્ષ્મી નાશ પામે છે, પારકું અહિત ઇચ્છનારની કીર્તિ નાશ પામે છે, પારકું અહિત ઇચ્છનારની કાંતિ નાશ પામે છે, પારકું અહિત ઇચ્છનારની ખુદ્ધિ નાશ પામે છે, અને પારકું અહિત ઇચ્છનારની આરોગ્યતા નાશ પામે છે. પારકું અહિત ઇચ્છવું એ મોટામાં મોટું પાપ છે, પારકું અહિત ઇચ્છવું એ મોટામાં મોટો દુર્ગુણ છે, અને પારકું અહિત ઇચ્છવું એ મોટામાં મોટો ઈશ્વરાપરાધ છે. ઘણું શું પણ પારકું અહિત ઇચ્છનારનું નથી આ લોકમાં હિત થાતું કે નથી પરલોકમાં હિત થાતું. પારકું અહિત ઇચ્છનાર જેમ જેમ પારકું અહિત ઇચ્છે છે તેમ તેમ પોતાનું અહિત થાતું જાય છે-

જેમ જગતમાં પારકું હિત ઈચ્છવું એ બરોબર બીજું પુણ્ય નથી તેમજ જગતમાં પારકું અહિત ઈચ્છવું એ બરોબર બીજું પાપ નથી. હવે વિચારી જો કે તારાઉપર ઉપકાર કરનાર રાજાઓએ માફ કેટલું અહિત ઇચ્છેલ છે, માફ કેટલું અહિત કરાવેલ છે, અને માફ અહિત થવામાં કેટલો આનંદ માનેલ છે? હવે તેનું ફળ એજ થયું છે કે તેઓ માત્ર પોતાનાંજ કૃત્યોથી પોતાનાં કૃત્યોપ્રમાણે નોખાં નોખાં નરકોનો અનુભવ કરે છે. તે નરકોથી ક્યારે મુક્ત થશે તે કાંઈ હું કહી શકતો નથી. નરકમાંથી મુક્ત થયા પછી પણ તેઓને કેટલાંક પોતાનાં કૃત્યોપ્રમાણે કૃમી, કીટ, પશુ, પક્ષિયો વિગેરે યોનિયોમાં જન્મ આવશે અને ત્યારપછી નિઃશેષ પાપ થયે મનુષ્ય અવતાર આવશે. હવે તેઓ સદાસુખી રહે એવું વરદાન હું શી રીતે આપી શકું? એવું ઉચ્ચતપાનું વચન સાંભળતાંજ ‘મુનિરાજ! શું તેઓ અમારા ઉપર પરમ ઉપકાર કરનારા પવિત્ર રાજાઓ નાશ પામ્યા અને તેઓ નોખાં નોખાં નરકોનો અનુભવ કરે છે? હાય ધિક્કાર, હવે જીવવું નિષ્ફળ છે. દયાળુ મુનિરાજ! જો કે અમે તો આપનું અહિત ઇચ્છવામાં અને કરવામાં કાંઈજ ઓછ રાખી નથી તોપણ આપ આપની મહત્તા સામું જોઈ જોટલું અને એટલું અમારું હિત કરશેજ એવી મને દૃઢ આશા છે.’ એમ બોલતાં તે મુર્છિત થઈ પૃથ્વીપર પડી ગઈ. મુર્છિત થયેલી શૃંગારમંજરીને જોઈ ઉચ્ચતપા મુનિને તેણે કરેલી પોતાની ભક્તિથી તથા તેની તે રાજાઓપ્રત્યે શુદ્ધ પ્રીતિથી ઘણીજ દયા આવી ગઈ. તરત પાસેનાં સરોવરમાંથી શીતલ જળ લઈ આવી છાંટવા માંડ્યું, પોતાના વઢકલના છેડાથી પવન નાખવા માંડ્યો અને ચંદનના પલ્લવો નીચોવી તેનો રસ તેના કપાળ ઉપર ચોપડવા માંડ્યો, તેથી તેને કેટલીક વારે સંજ્ઞા આવી. નેત્ર ઉઘાડી જુવે છે ત્યાં ઉચ્ચતપા પોતાની આ પ્રમાણે સેવા કરતા જોવામાં આવ્યા કે તરત સંભ્રમથી બેઠી થઈ ‘પરમ દયાળુ મુનિરાજ! એટલો બધો શ્રમ મારેમાટે શું કરવા લીધો? જો કે આપે આ સમયે મને

આ પુનર્જન્મ આપેલ છે તે ઓછો ઉપકાર નથી તોપણ મને મારા ઉપર અપાર ઉપકાર કરનાર રાજાઓ ઉપર જે ભક્તિ અને જે પ્રેમ છે તેથી તેઓવિના મને આ જીવિત કરતાં મરણ વધારે સુખદાયક છે. માટે કૃપા કરી પાછી મને સંજ્ઞાવગરની કરો અને તે પણ મારી પ્રિયસખી કલ્હારકલિકા અને લાવણ્યલતિકા જેમ શિલારૂપ થઈ ગયેલ છે તેમજ હું પણ શિલારૂપ થઈ જાઉં.' એમ બોલતી અને આંખોમાંથી આંસુની ધારાઓ વર્ષાવતી તેના પગમાં પડી. તેનાં આવાં કરૂણા ઉપજવનાર અને હૃદયભેદક વચનો સાંભળી ઉગ્રતપાના મનમાં ઘણીજ કરૂણા ઉત્પન્ન થવાથી તે બોલ્યા કે 'પુત્રિ શૃગારમંજરિ ! તું સારી રીતે જાણે છે કે વિપત્તિની વંળાએ ધૈર્યવિના ખીણું કાંઈજ શરણ નથી માટે ધૈર્યજ રાખવું જોઈએ. પણ જ્યારે તારા મનમાં એમજ આગ્રહ છે કે જ્યાંસુધી મારી બે સખીઓ શાપથી મુક્ત નથી થઈ ત્યાંસુધી હું પણ તેના જેવીજ દશા ભોગવું તો હું તારી ઇચ્છા પ્રમાણે કહું છું કે તું ઈંદ્રનીલમણિમય થઈ જાઈશ અને આ પ્રદેશ પણ બધો ઈંદ્રનીલમણિમય થઈ જશે. આંહી આવીને જે કોય સાયંકાળસુધી રહેશે તે પણ ઈંદ્રનીલમણિરૂપ થઈ જશે અને જે સમયે તમારાજ પ્રાણુપ્રિય આ પ્રદેશમાં આવી ચડશે ને મારા લખેલા નિયમથી વધારે વાર આંહી સ્થિતિ કરશે ત્યારે તેઓ તે તે પ્રદેશમાં તે તે મણીરૂપ થઈ જશે. તમે શાપથી મુકાશે તેમાં પણ પ્રથમ તારોજ પતિ આ પ્રદેશમાં આવશે અને સાયંકાળસુધી આંહી સ્થિતિ કરશે તેથી તે ઈંદ્રનીલમણીરૂપ થઈ જશે અને તું ઈંદ્રનીલપણુંથી મુક્ત થઈ દેવકન્યાપણુંને પ્રાપ્ત થઈશ. પછીથી લાવણ્યલતિકાનો પતિ આંહી આવશે ને આંહી મારા લખેલા નિયમથી વધારે રોકાશે તેથી તે સ્ફટિકમણિમય થઈ જશે અને લાવણ્યલતિકા શાપથી મુક્ત થઈ દેવકન્યાપણુંને પ્રાપ્ત થાશે. ત્યારપછી કલ્હારકલિકાનો પતિ આ પ્રદેશમાં આવશે અને આંહી મારા લખેલા નિયમથી વધારે વાર રોકાવાથી તે પણ માણિક્યરૂપ થઈ જશે અને કલ્હારકલિકા શાપથી મુક્ત

થઇ દેવકન્યાપણાને પ્રાપ્ત થાશે' એમ કહી મુનિરાજ બોલતા રહી ગયા કે શૃંગારમંજરીએ હાથ જોડી વિનતિ કરી કે 'હે દયાળુ મુનિરાજ ! જો કે આપે કૃપા કરી અમારો સર્વનો શાપથી મુકાવાનો સમય બતાવ્યો પણ તે અમારાંજ મંદભાગ્યથી પાછો દુઃસહ શાપરૂપ થયો ; કેમકે જ્યારે જે અમારું સંસારસર્વસ્વ, જે અમારું હૃદય-સર્વસ્વ, અને જે અમારું પ્રાણસર્વસ્વ, તેજ એક ઈંદ્રનીલમણીરૂપ, બીજો સ્ફટિકમણિરૂપ, અને ત્રીજો માણિક્યરૂપ થઇ જાય પછી અમને દેવકન્યાપણું પ્રાપ્ત થાય તોપણ શું કામનું ? કાંઈ નહીં. તેના કરતાં તો તે તે મણિશિલારૂપ રહેવું એજ વધારે અમને સુખરૂપ છે ; અને તેમ નહિ તો જેમ બને તેમ સર્વને સાથે શાપથી મૂકાવો એવી મારી પ્રાર્થના છે.' એ પ્રમાણે શૃંગારમંજરીનાં વચન સાંભળી ઉગ્રતપા ઘડીમાત્ર વિચારીને બોલ્યા કે 'પુત્રિ શૃંગારમંજરિ ! તારું બોલતું યથાર્થ છે. પણ તારું અજ્ઞપુત્રું નહિં હોય કે આખું જગત્ દૈવાધીન છે. શું દૈવની પ્રેરણાવિના કોઇ પણ કાંઇ કરી શકે છે ? કાંઇજ નહિં યોગ, યાગ, તપ, વ્રત, દયા, દાન, વિગેરે અને પુણ્યોકરી ઉત્તમ દેવપણાને પ્રાપ્ત થઈ માત્ર વગર સ્વાર્થે કામનાં પણ અહિતમાં મનની પ્રવૃત્તિ કરી દેવલોકથી બ્રહ્મ થઇ ભૂલોકમાં પડવું એ શું પોતાની ઈચ્છાથી બન્યું છે ? તેમજ આ ભૂલોકમાં પણ ઉત્તમ રાજકુળમાં અવતાર લેઈ ઉત્તમ વિદ્યા સંપાદન કરી, ઉત્તમ ગુણો સંપાદન કરી, અને ઉત્તમ સંપત્તિઓ સંપાદન કરી ઉત્તમ રાજ્યાસનો મેળવી સર્વ જગતનું હિત કરવાને બદલે પારકાં અહિત કરવામાં પ્રવૃત્તિ કરી પોતે નરકનું અનુભવી થવું અને પોતાની પ્રાણપ્રિયાઓને પાપાણરૂપ થવું એ શું પોતાની ઈચ્છાથી બન્યું છે ? તેમજ આ માણસ કે જેણે સર્વ સુખનો ત્યાગ કરી માત્ર તપનેજ શરણ કરેલ છે તેણે ગમે તેટલો પોતાનો કોઇ અપરાધ કરે તોપણ સહન કરી તેઓનું કલ્યાણજ ઇચ્છવું જોઈયે તેને બદલે પરતંત્ર અબલાઓને દેવકન્યાપણાથી બ્રહ્મ કરી ભૂલોકની અપસરા થવા અને ભૂલોકની અપસરામાંથી મણિમય પૂતળીઓ

થઈ જવા શાપ આપી અનેક વર્ષનાં કરેલાં તપને થોડાં કારણનેમાટે ઓછું કરવું એટલુંજ નહિં પણ હવે પછી આ પ્રદેશમાં આવનારનેમાટે પણ શાપ આપી રાખી પોતાનાજ તપરૂપ થણે કદે મેળવેલ ખર્ચનાને ખાલી કરવા પ્રવૃત્ત થવું એ શું પોતાની ઇચ્છાથી બન્યું છે? સૂક્ષ્મ દૃષ્ટિથી જોતાં તે સર્વે માત્ર દૈવનીજ પ્રેરણાથી બનેલ છે. કોયના પણ હિતને માટે કે અહિતને માટે એક પણ અક્ષર બોલવો તે દૈવની ઇચ્છાવિના કે પ્રેરણાવિના બોલી શકાતોજ નથી. દૈવની ઇચ્છાનું બળ કાંઈ અચિંત્ય છે. દૈવના કર્તવ્યને કોય જાણી શકતું નથી, દૈવના કર્તવ્યને કોઈ અટકાવી શકતું નથી અને દૈવના કર્તવ્યને કોઈ ફેરવી શકતું નથી. કોય માણસ કોઈને કાંઈ સારું કે નરતું કહું ત્યારે તેના ઉપર રાગ કે દ્વેષ લાવવો તે ભૂલ છે; કેમકે તેમાં તે માણસ દૈવને આધીન છે. જેમ દૈવની પ્રેરણા થાય તેમ તે બોલે તેમાં તેનો શો ગુણ કે શો દોષ? કાંઈજ નહીં. જે તેવી રીતે દૈવને નથી ઓળખતો તે તેવે તેવે સમયે મોહ પામે છે. પુત્રિ, એ દૈવના વિલાસની વાત શું કહું? દૈવ. નથી દેવ કે નથી દાનવ, દૈવ નથી યક્ષ કે નથી રાક્ષસ, દૈવ નથી સિદ્ધ કે નથી સાધ્ય, દૈવ નથી ગંધર્વ કે નથી ચારણ, દૈવ નથી વિદ્યાધર કે નથી કિંનર, દૈવ નથી ભૂત કે નથી પિશાચ, પણ એ સર્વને વશ રાખનાર, એ સર્વને પ્રેરણા કરનાર, અને એ સર્વને પોતાની ઇચ્છા પ્રમાણે ક્ષણમાં હસાવનાર અને ક્ષણમાં રોવરાવનાર અચિંત્ય શક્તિવાળું, અતર્ક્ય મહિમાવાળું, અદ્ભુત ક્રિયાવાળું તે દૈવ છે. જે દૈવને આધીન દેવ, દાનવ, યક્ષ, રાક્ષસ, સિદ્ધ, સાધ્ય, વિદ્યાધર, ગંધર્વ, ભૂત, ગ્રેત, પિશાચ, મુનિ, માનવ, પશુ, અને પક્ષિઓ વિગેરે પ્રાણિયોથી પરિપૂર્ણ અનેક બ્રહ્માંડ છે, તે દૈવ ખીજ કાંઈ વસ્તુ નથી પણ માત્ર પોતપોતાનું પૂર્વજન્મનું ફૂલજ છે. જે જે કૃત્ય હસતે મોઢે આનંદથી કરેલ હોય છે તેનાં પરિણામનું ફળ રોતે રોતે મોઢે આખવું પડે છે એ કાંઈ ઓછું આશ્ચર્ય છે? આપણુંજ કરેલું કર્મ તે ઉપર કહેલી શક્તિવાળું થઈ પડે છે માટે

પ્રથમ કર્મ કરવા ટાણેજ વિચારવું જોઈએ કે આનું પરિણામ શું આવશે. આ વેળા કરેલો વિચાર કાંઈજ ઉપયોગી નથી. જે કાંઈ મારાથી બોલાયું છે તે દૈવની પ્રેરણાથીજ બોલાયું છે માટે તેમાં ફેરફાર થાય તેમ નથી. તોપણ મારાથી બનશે તે હું તારી નિર્મળ ભક્તિનેલીધે તારા હિતનો વિચાર કરીશ.’ આ પ્રમાણે ઉચ્ચતપાનું બોલવું સાંભળી શંકારમંજરી બોલી કે ‘મુનિરાજ! જેવી આપની આજ્ઞા. ત્યારે હવે મને તે શાપને આધીન કરો. આ વચન સાંભળી ‘પુત્રિ! તું ઇન્દ્રનીલમણીરૂપ થઈ જા.’ એવું વચન મુનિયે કહ્યું કે તરત તે ઇન્દ્રનીલમણીરૂપ થઈ ગઈ. શંકારમંજરીને ઇન્દ્રનીલમણીની પુતળીરૂપ થઈ ગયેલી જોઈ ઉચ્ચતપા તેની નિર્મળ ભક્તિથી ઘણો ખેદ પામ્યા ને તેણે લાંબો નિઃશ્વાસ નાંખી પ્રથમની પેઠે ત્યાં પછી નીચે પ્રમાણે શ્લોક લખ્યો—

‘શ્રેયઃ સ્વમિચ્છતા સ્થેયં નેહ કેનાપિ કાર્દ્ધચિત્ત ।

યસ્તુ સ્થાસ્યતિ ચાસાયર્મીન્દ્રનીલત્વમેષ્યતિ ॥’

(જે પોતાનું કલ્યાણ ઇચ્છતા હોય તેણે કોઈએ કદિપણ આંહી રહેવું નહીં અને જે આંહી સાંજસુધી રહેશે તે ઇન્દ્રનીલમણીરૂપ થઈ જશે.)

આ પ્રમાણે શ્લોક તે પુતળી ઉપર લખી ઉચ્ચતપા ચાલી નીકળ્યા. વામદેવ! તમારું અન્નણ્યું નથી કે સારું કે નરતું કૃત્ય જેટલું અને જેવું ફળ કરનારને આપે છે તેટલુંજ અને તેવુંજ ફળ કરાવનારને પણ આપે છે. એ શાસ્ત્રના નિયમ પ્રમાણે જેમ તે ત્રણ અપ્સરાઓ પોતાનાંજ કૃત્યોથી દેવપણામાંથી મનુષ્યપણું અને મનુષ્યપણામાંથી શિલાપણું પામી તેમજ તે અપ્સરાઓને તેવાં કૃત્યોમાં યોજનારા રાજાઓ પણ તેજ સમયે આકસ્મિક વ્યાધિથી પીડિત થઈ તરત ચમરાજની રાજધાનીના અતિથિ થયા; અને નાનાપ્રકારનાં નરકોનો અનુભવ કરવા લાગા. તેના આક્રોશ નિર્નાયક અને પ્રબલ હોવાથી જોને હાથ જે આવ્યું તે લઈ પોતપોતાની ઇચ્છા પ્રમાણે નોખી નોખી દિશામાં ચાલી

નીકળ્યા. ચાકરોનો પોતાના ધણી પ્રત્યે શો ધર્મ છે તે તે બિચારા અજ્ઞાની શું જાણે. ધણીના સુખથી સુખ, ધણીના દુઃખથી દુઃખ, ધણીના લાભે લાભ અને ધણીની હાનિયે હાનિ અંતઃકરણમાં અહર્નિશ ગણવી. જેમ અને તેમ મન-વચન-કર્મથી પોતાના સ્વામિનુંજ હિત કરવું, મન-વચન-કર્મથી તેનુંજ કલ્યાણ ઈચ્છવું અને છેવટ પોતાના પ્રાણ આપીને પણ પોતાના ધણીનું રક્ષણ કરવું એવો કુલીન સેવકોનો નિર્મલ ધર્મ છે, તે એ બિચારાના સ્વપ્નમાં પણ ક્યાંથી આવ્યો હોય. પોતપોતાના ધર્મ સમજવા એ શાસ્ત્રસંગવિના બનતુંજ નથી ત્યારે પછી સ્વપ્નમાં પણ જેઓને કાને શાસ્ત્રનો શબ્દ ન પડ્યો હોય તેવા લોકો શાસ્ત્રવિરૂદ્ધ કૃત્ય કરે એમાં આશ્ચર્ય શું? એવી રીતે કલહારક-લિકા લાવણ્યલતિકા, અને શૃંગારમંજરી પોતાની ઇચ્છા ન છતાં રાજ્ય-ઓની આજ્ઞાથી સુનિરાજ ઉચ્ચતપાનું અહિન કરવા જતાં શિલારૂપ થઇ ગઇ; અંગ વંગ, અને કલિંગ દેશના રાજ્યો વીરસેન, રાજસિંહ, અને કાર્તિસેન પણ તેજ મહાસુનિનું અહિત કરવા જતાં યમલોકમાં ગયા; ચાકરો તો કૃતઘ્નિ થઇ સેનાનો સામાન બધો લેઇ નોખા નોખા પડી ગયા; અને કોય પણ પોતાના દેશમાં પોતાના રાજ્યની અર્દ્ધાગનાઓને સમાચાર દેવા ગયો નહીં. કુલીન સ્ત્રી એ એક કુલનું દૈવત છે; કુલીન સ્ત્રી એ એક કુલનું ભૂષણ છે; કુલીન સ્ત્રી એ એક કુલનો આધાર છે; અને કુલીન સ્ત્રી એ એક આખાં કુલને કોય સમયે દુઃખ સાગરથી ઉતારનાર થઇ પડે છે. કુલીન અને પતિવ્રતા સ્ત્રીઓ પોતાના પતિ તરફથી પોતાને ગમે તેટલું માન થાય તો પણ મદ્યથી આંધળી થાતી નથી; કુલીન અને પતિવ્રતા સ્ત્રીઓ પોતાના પતિતરફથી પોતાને ગમે તેટલું અપમાન થાય તો પણ પતિ વિષે શેષ લાવતી નથી; કુલીન અને પતિવ્રતા સ્ત્રીઓ પોતાનાં માતા-પિતા કરતાં પણ પોતાનાં સાસુ-સસરામાં અધિક ભક્તિ રાખે છે; કુલીન અને પતિવ્રતા સ્ત્રીઓ પોતાના પતિના સુખે સુખ, પોતાના પતિના દુઃખે દુઃખ, પોતાના પતિના લાભે લાભ અને પોતાના પતિની હાનિયે હાનિ ગણે છે;

કુલીન અને પતિવ્રતાસ્ત્રીઓ પોતાનાં મન-વચન-કર્મથી પોતાના પતિનુંજ હિત ઇચ્છે છે, પોતાના પતિનુંજ હિત કરે છે અને પોતાના પતિનુંજ હિત કરાવે છે; એટલુંજ નહિં પણ કુલીન અને પતિવ્રતાસ્ત્રીઓ પોતાના પતિનું પ્રિય હિત અને કલ્યાણ થવા માટે પોતાના પ્રિયપ્રાણને પણ છોડી દેતાં આંચકો ખાતી નથી. એ કોનું અનુભવ છે ? કુલીન સ્ત્રીઓમાં ઉપર લખેલા ગુણો હોવાથી લોકમાં રાજ્યથી તે રાંક પર્યંત સર્વ મનુષ્યો કુલીન સ્ત્રીઓનેજ ઈચ્છે છે. અકુલીન સ્ત્રીઓમાં ખીજા લાખો ગુણ હોય તો પણ કુલીન સ્ત્રીના કુલીનતારૂપ ગુણ પાસે તે ઝાંખા પડી જાય છે. એમ સમજીનેજ વિદ્વાન અને ગુણુલ્લોકો નથી રૂપ જોતા કે નથી રંગ જોતા, નથી ગુણુ જોતા કે નથી દોષ જોતા, માત્ર કુલનેજ જીવે છે તો પરિણામે તે કુલીન સ્ત્રીઓ તેઓને વિપત્તિના સમયમાં કેવી સહાય કરનાર થઈ પડે છે તે જીવે. અંગદેશના રાજા વીરસેનને શૈખ્યા એવે નામે કુલીન અને પતિવ્રતા સ્ત્રી હતી. વંગદેશના રાજા રાજસિંહને માલવી એવે નામે કુલીન અને પતિવ્રતા સ્ત્રી હતી. અને કલિંગદેશના રાજા કીર્તિસેનને કલ્હારકલિકા સિવાય ખીજી કુલીન સ્ત્રી હતીજ નહીં. આ ત્રણેય રાજાઓના રાજ્યમાં જ્યારે રાજાઓના પત્ર સમાચાર વિગેરે આવતા બંધ થયા ત્યારે સર્વ પ્રજા ઉદાસ થઈ ગઈ, પ્રધાનો સ્તબ્ધ થઈ ગયા અને મંત્રિયો વિચારમાં મગ્ન થઈ ગયા. પ્રજા તરફથી, પ્રધાનો તરફથી, મંત્રિયો તરફથી, અમીરો તરફથી, ઉમરાવો તરફથી અને રાણિઓ તરફથી અનેક દૂતો નોખા નોખા દેશો, નોખી નોખી દિશાઓ, નોખાં નોખાં વનો, નોખાં નોખાં ઉપવનો, નોખા નોખા પર્વતો, અને નોખા નોખા આશ્રમો ફરીફરીને જોઈ આવ્યા પણ કોયને ક્યાંયથી પણ તે ત્રણ રાજાઓ વિષે કાંઈ પણ સમાચાર ન મળ્યા કે તેઓ ક્યાં ગયા કે તેઓનું શું થયું. જેમ જેમ રાજા વિષે સમાચાર ન મળતા ગયા તેમ તેમ પવિત્ર પતિવ્રતા શૈખ્યા અને માલવીના અંતઃકરણમાં હજારો પ્રકારની દુઃશંકાઓ ઉત્પન્ન થવા લાગી ; હૃદયમાં ત્રાસ થવા લાગે અને આં-

ખોમાંથી આંસુની ધારાઓ પડવા લાગી. તેઓ પોતાના પ્રાણપતિના પ્રવાસથીજ દુર્બળ, વિવર્ણ અને મલીનવસ્ત્રવાળાં થઇ ગયાં, તેમાં હવે તો આ મહાદુઃખદાયક તેનો વિયોગ આવી પડ્યો એટલે તેની દયા ઉપ-
જાવે એવી સ્થિતિ થઇ જાય તેમાં નવાઇ શું? જ્યારે તે રાજ્યોના સમાચાર મેળવવાને માટે જે જે સાધનો કર્યાં તે સર્વ અર્થ થયાં ત્યારે હવે ઈશ્વરપરાયણ થઇ પુણ્ય કરવું એજ શરણ છે એમ માની રાણી શૈબ્યાએ માલવીઉપર લખી મોકલ્યું કે 'પ્રિયસખી માલવી! આપ મારાં પ્રિયસખી છો ને હું આપની પ્રિયસખી છું, આપનો મારાં સુખદુઃખમાં ભાગ છે અને મારો આપનાં સુખદુઃખમાં ભાગ છે, આપ મન-વચન-કર્મથી મારું હિત ધર્યો છો અને હું મન-વચન-કર્મથી આપનું હિત ધર્યું છું; આપનું અન્નપ્યુ' નથી કે આપણા પ્રાણપ્રિયનું એવડી મોટી સેનાસહિત અકસ્માત્ અદૃશ્ય થઇ જતું એ કોય દેવનો કે મુનિ-યોનો શાપ થયાવિના અને નહીં; તેથી હવે તે વિપત્તિના સમુદ્રને ઉતરવા માટે માત્ર પુણ્યકર્મ શિવાય કાંઈજ સાધન નથી; માટે આ પત્રિકા વાંચી કાં તો તમે આંહી પધારો અથવા હું આપપાસે આવું. કેમકે:—

‘નાનાદુઃશ્વશતાંધાનાં કિંકર્તવ્યજઢાત્મનાં ।

અકુંઠપ્રસરં ચક્ષુઃ પ્રિયે પ્રિયસમાગમઃ ॥ ’

(અનેક પ્રકારનાં દુઃખોથી જેઓ આંધળા થઇ ગયા હોય અને હવે શું કરવું તે વિષે જે જડ થઇ ગયા હોય તેવાઓને પ્રિયજનનો સમાગમ એ એક અકુંઠિત પ્રસારવાળું ચક્ષુ છે. એટલે વિપત્તિની વેળામાં પ્રિયસમાગમ એ આંધળાને આંખ પ્રાપ્ત થવા જેવો છે.)

અંગદેશના રાજા વીરસેનની રાણી શૈબ્યાની પવિત્ર પત્રિકા વાંચીને તરતજ અંગદેશના રાજા રાજસિંહની રાણી માલવીએ કેટલાક આમ માણસો સાથે લઇ, પોતાના રાજ્યની સંભાળ રાખવા વૃદ્ધ પ્રધાનોને ભળામણ કરી અંગદેશમાં જવા પોતાની નગરીની બહાર પ્રમદવનમાં ત્રણ દિવસસુધી પ્રસ્થાનું કરી પડાવ રાખ્યો. અંગદેશની

બધી પ્રજા રાજા રાજસિંહના વિયોગથી તો વ્યાકુળ હતી અને તેમાં વળી માયાળુ મહારાણી માલવી પણ પોતાની સખી શૈબ્યાને મળવાના મિષ્ટથી, અંગદેશમાં પોતાનો પતિ આવે ત્યાંસુધી રહેવા જાય છે એવું સાંભળી વ્યાકુળવ્યાકુળ થઈ પ્રમદવનને ચારેકોરથી ઘેરી રાણીનાં દર્શનમાટે તથા અંગદેશમાં વધારે ન રોકાતાં પાછું તરત અંગદેશમાં આવવાની પ્રાર્થના કરવામાટે ત્રણ દિવસ થયા નગરીની બહારજ પડી હતી. ત્રિજે દિવસે રાણી માલવીએ પોતાના સાસરાના ચાર પ્રધાનો કે જે ઘણાજ વૃદ્ધ અવસ્થાના હતા તેને પોતા પાસે બોલાવીને કહ્યું કે ‘આર્ય મંત્રગુપ્ત ! આર્ય કીર્તિવર્મા ! આર્ય બુદ્ધિસાગર અને આર્ય સત્યશીલ ! આપ ચારેય જાણુ આ અંગદેશના સ્તંભરૂપ છો. આ આખા દેશનો ભાર આ સમયે તમારી ઉપર રહેલો છે, અને પોતાના પિતાતુલ્ય દયાળુ રાજાથી વિખુટી પડેલી આ પ્રજાને વિશ્રામનું સ્થાનક તમેજ છો. વળી હું તમને માત્ર મારા રાજ્યના પ્રધાનજ નથી ગણતી પણ તમે મારા સ્વર્ગવાસી સાસરાના સમયના પ્રધાનો છો માટે તમને હું મારા સાસરાતુલ્યજ ગણું છું; અને તેથી તમને પુછું છું કે આ આપણા દેશની સર્વ પ્રજાએ આ પ્રમદવનને ઘેરી લીધું છે; એક બાળકને પોતાની માતાથી જૂદું પડતાં જેટલું અને જેવું દુઃખ થાય તેટલું અને તેવુંજ આ સમયે મારા ભાવિ વિયોગથી આ સર્વ પ્રજાને દુઃખ થાય છે એમ એ સર્વની અશ્રુભરેલી દૃષ્ટિ, વારંવાર નિશાસા નાખવાથી સુકાતા હોઈ, અસહ્ય દુઃખ ને ખેદને સૂચવનારા શબ્દોવાળી વાણી, શૂન્ય થઈ ગયેલાં હૃદયો, અને ઝાંખી પડી ગયેલી તેની મુખમુદ્રાઓ બતાવી આપે છે; તેમજ મને મારા પ્રિયપુત્ર ચિરંજીવી ચંદ્રહાસથી જૂદું પડવાથી તેટલું દુઃખ નથી થાતું કે જેટલું આ મારી પ્રિયપ્રજાથી જૂદું પડતાં દુઃખ થાય છે; એટલા માટે જો તમારી આજ્ઞા હોય તો હું, પોતેજ તેને આશ્વાસના કરી સારી પેઠે ધારણા આપી આંહીથી જવા રજા લઉં.’ પ્રધાનોએ હાથ જોડી વિનંતિ કરી કે, ‘માતાજી માલવી ! અમે ગમે તેવા વૃદ્ધ

હોંધયે તોપણ તમારા બાળકજ ગણાઇએ અને આપ રાજપત્ની અને રાજમાતા છે માટે ગમે તેવી નાની અવસ્થાનાં હો તોપણ બધી પ્રજાની માતારૂપ છે. આપ આટલું બધું અમને માન આપોછો તે આપનુંજ ભૂપણ છે. સર્વ પ્રજા આપને પુત્રતુલ્ય છે માટે આપ તેને દર્શન દેઇ આશ્વાસના કરશો તેથી ઘણા દિવસ થયા પોતાના પિતાતુલ્ય રાજના વિયોગદુઃખથી પીડાયેલી તે બિચારી પ્રજાને ઘણાંજ સંતોષ અને શાંતિ થાશે. આ ઉત્તમોત્તમ વિચાર દર્શાવી આપે મહારાજ રાજસિંહનું અર્ધાંગપણું યથાર્થ દર્શાવ્યું છે.’ ઇત્યાદિ પ્રધાનોનું બોલવું સાંભળી તરતજ દ્વારપાલને આજ્ઞા કરી કે ‘આજે બપોર પછી આપણા પ્રમદવનમાં જે માધવીમંડપનો વિશાલ ચોક છે તેમાં સભા કરવી છે માટે ત્યાં યોગ્ય ગોઠવણ કરાવો અને આ પ્રમદવનને ધરતી જે પ્રજા પડીછે તેને આમંત્રણ કરી આવો કે આજે મધ્યાહ્ન પછી આંહી આવે.’ ‘જેવી આપની આજ્ઞા’ એમ કહી દ્વારપાલ તે તજવીજ કરવા ગયા પછી પ્રધાનોને પણ તે વેળાએ આવવાનું કહી તેને રજા આપી પોતે કાંઇ ભાવણ મનમાં ગોઠવી લખી લીધું. મધ્યાહ્ન નમી ગયા એટલે સર્વ પ્રજા માધવીમંડપમાં આવીને હાજર થઇ. વૃદ્ધ પ્રધાનોએ આવી સર્વને જોને જોમ ઘટે તેને તેમ માન આપી યોગ્ય આસને બેસાડી દીધા. થોડી વાર થઇ એટલામાં વૃદ્ધ બે પ્રધાન આગળ અને વૃદ્ધ બે પ્રધાન પછવાડે ચાલ્યા આવે છે એમ પોતાના સોળ વર્ષના કુમાર ચંદ્રહાસને સાથે લેઇ માધવીમંડપના દરવાજા પાસે આવી પાલખીમાંથી નીચાં ઉતરી વગરકનાતે અને વગર ચક્રે કોમળ ચરણથી ચાલ્યાં આવતાં મહારાણી માલવીને દેખતાંજ આખી સભા ઉભી થઇ અને જયજય શબ્દ કરવા લાગી, પુષ્પોથી વધાવવા લાગી, મોતીથી વધાવવા લાગી, અને ઘણા પ્રેમથી હર્ષાશ્રુભરેલી નજરે મસ્તક નમાવી પ્રણામ કરવા લાગી. ‘પ્રિયપુત્ર ! જો આ તારા પિતાજીની પાળેલી પ્રજા’ એમ કહી સર્વને અનુક્રમે બેય પડબે કૃપાદષ્ટિએ જોતાં જોતાં જતાં તે રાણીએ સુવર્ણનાં સિંહાસન ઉપર બેસી પોતાના પુત્રને બોળામાં બેસાડ્યા. રાણી

સિંહાસન ઉપર બેઠા પછી પ્રધાનોના કહેવાથી સર્વ પોતપોતાને સ્થાનકે બેસી ગયા એટલે મંત્રગુપ્ત નામના વૃદ્ધ પ્રધાન ઉભા થઇને બોલ્યા કે ‘માયાળુ મહારાણી માલવી તમોને પુછે છે કે તમે મને જે કહેવા માટે આવ્યા હો તે હું સાંભળવા આતુર છું’ માટે ખુશીથી તમારો અભિપ્રાય મને જણાવો.’ એ વૃદ્ધ પ્રધાનનું વચન સાંભળી સર્વ પ્રજાના અનુમતથી ખીજા વૃદ્ધ પ્રધાન બુદ્ધિસાગરે ઉભાં થઇ હાથ જોડી આ પ્રમાણે ભાષણ કરવા માંડ્યું.

‘માયાળુ માતાજી ! હું આ સર્વ પ્રજાની પ્રેરણાથી તેનો અભિપ્રાય આપની પાસે નિવેદન કરું છું. આપનું અન્નદયું નથી કે પ્રજાને રાજા છે એજ પિતા છે, રાજા છે એજ દેવત છે, અને ટુંકામાં રાજા છે એજ સર્વસ્વ છે. જેવા અને જેટલા રાજાઓમાં સદગુણો શાસ્ત્રમાં લખેલા છે તેવા અને તેટલાજ સદગુણોથી શોભેલા અમારા દયાળુ મહારાજ રાજસિંહ પોતાની આખી સેના અને પોતાના પ્રિયમિત્રો સાથે કોણ જાણે ક્યાંય લોપ થઇ ગયેલ છે. તે માટે જે દુઃખ, જે ખેદ અને જે ચિંતા થાય છે તેવિષે આપ અન્નદયાં નથી. તેઓની શોધને માટે આપ, આપના પ્રધાનો અને આ સર્વ પ્રજા હજી પ્રયત્નમાંજ છે, પરંતુ અમારા મંદ ભાગ્યથી હજી કોય પ્રયત્ન સફળ થયું નથી. એટલામાં વળી આપ પણ અંગદેશમાં પધારો છો, એટલુંજ નહિ પણ અમારા સાંભળવામાં એમ છે કે જ્યાંસુધી મહારાજનું પધારવું નહિ થાય ત્યાંસુધી આપ ત્યાંથી પાછાં આંહી પધારશો નહીં. જો આ વાત ખરી હોય તો ખરેખર હવે અમારા મંદ ભાગ્યની સીમા રહી નહીં, હવે અમારી દુર્દશા પૂર્ણ થઇ ચૂકી અને હવે અમારાં પાપો પરિપૂર્ણ થી ચૂકાં. આપજ વિચારો કે જ્યારે આપ અમને આવી રીતે તજીને ચાલી નીકળશો ત્યારે અમારું પાલન કોણ કરશે, અમને લાડ કોણ લડાવશે, અને અમારું પોષણ કોણ કરશે ? આપ અમારા દયાળુ મહારાજનાં અદ્વીગ છો એટલે આપને જેટલી અમારી ઉપર દયા આવે, આપને જેટલી અમારી ઉપર વાલપ આવે અને

આપને જેટલી અમારી ઉપર મમતા રહે તેટલી કોયને નજર રહે. માટે અમારી વિનંતિ એ છે કે જો કદી આપને અંગદેશમાં અવશ્ય પધારવુંજ હોય તો સુખેથી પધારી ત્યાં આપનાં પ્રિયસખી મહારાણી શૈળ્યાને મળી પાછી આ પ્રજ્ઞની સંભાળ વેહેલી લેવી. કુકામાં આપવિના આ સર્વ આપની પ્રજ્ઞ નિરાધાર, અનાથ અને દીન છે; માટે વારંવાર હજારો પ્રણામ કરી અમે એજ પ્રાર્થના કરિયે છિયે કે જેમ બને તેમ આપે કુમારસહિત પાછું તરત આંહી પધારી આપની આ અનાથ પ્રજ્ઞને સનાથ કરવી.’

આમ બોલી બુદ્ધિસાગર બેસી ગયા પછી લાંબો નિશ્વાસ નાંખી આંખમાં આવેલાં આંસુઓને રૂમાલથી દૂર કરી સિંહાસનથી નીચાં ઉતરી ઉભાં રહી માલવીએ બોલવાનો આરંભ કર્યો.

‘મારી વહાલી પ્રજ્ઞએ મારા પ્રાણપ્રિય ઉપર, મારા પ્રિયપુત્ર ઉપર અને મારી ઉપર જે ભક્તિ, જે મમતા, અને જે પ્રેમ આ સમયે દેખાડેલ છે તેવિધે હું તેનો ઉપકાર માતું છું. મારી ભક્તિવાળી પ્રજ્ઞ મને મારા ચંદ્રહાસ જેવી પ્રિય છે. જેવું અને જેટલું તમેને મારાથી વિષ્ણુ પડતાં દુઃખ થાય છે તેટલું અને તેવુંજ મને તમારાથી જુદું પડતાં દુઃખ થાય છે. હું અંગદેશમાં જાઉં છું તે પણ તમારા પિતાતુલ્ય મહારાજને પ્રાપ્ત થવાનાં કોઈ સાધન માટેજ જાઉં છું. તમ સર્વના આશિર્વાદથી અને પુણ્યથી પરમેશ્વર, મહારાજની પ્રાપ્તિ કરાવશે એવી આશા રાખું છું. પ્રિયપુત્ર ચંદ્રહાસને સાથેજ લઈ જવાની હતી પણ હવે તમારી આવી દશા જોઈ હું તેને આંહીજ તમારી સંભાળ માટે રાખી જાઉં છું. તેમજ આ ચાર પ્રધાનો કે જેઓ મારા સાસરાના સમયના છે તેઓને પણ હું તમારી સંભાળ કરવા રાખી જાઉં છું. મને ભરોસો છે કે આ પ્રધાનો અને કુમાર ચંદ્રહાસ કોય દિવસ તમને કોય પ્રકારની અડચણ નહિજ આવવા દે. તમે રજેમ સાંભળ્યું છે તેમજ મારો વિચાર છે કે મહારાજનું આંહી પધારવું થાય ત્યારેજ મારે પાછું અહીં આવવું. પણ તેથી તમે ઉદાસ

ન થતાં ઈશ્વર પાસે એકચિત્તથી પ્રાર્થના કરતાં રહેજો કે મહારાજનું વેહેલું આંહી પધારવું થાય અને હું પણ તરત આંહી આવું. શાસ્ત્રોમાં જે જે પ્રજ્ઞના ધર્મો પોતાના રાજ્ય વિષે લખ્યા છે તે તે સર્વ તમારામાં હું દેખું છું અને તેથી સંતોષ માની કહું છું કે ઈશ્વર તમારી અમારી ઉપર ખરી ભક્તિ, ખરી મમતા અને ખરો પ્રેમ જોઈ તમારું કલ્યાણ કરશે. (તથાસ્તુ.)

આ પ્રમાણે સર્વ પ્રજાને સંભળાવીને પોતાના પ્રધાનોને અને પુત્રને કહ્યું કે, ‘આર્ય પ્રધાનો અને પવિત્ર પુત્ર ચંદ્રલાસ ! તમારું અન્નપ્રયુ નથી કે રાજ્યઓને ખરી સ્ત્રી પૃથ્વીજ છે અને રાજ્યઓને ખરી સંતતિ પ્રજ્ઞજ છે. મારા વહાલા પુત્ર ! તું તો સર્વ જાણે છે તોપણ આ સમયે મારી આ પ્રિયપ્રજ્ઞના પ્રેમથી બે બોલ ફરીથી સંભળાવું છું. રાજ્ય એ શબ્દ સંસ્કૃત ભાષાનો છે અને તેનો અર્થ એ છે કે રાજનું જે કામ તે રાજ્ય. જ્યારે એટલેજ અર્થ વિચારી બેસી રહીયે ત્યારે તો જે કાંઈ રાજ્ય કામ કરે તે રાજ્ય ગણાય અને જે એમજ થાય તોતો તે મોટો અનર્થ થયો કહેવાય. જે કે રાજ્ય બેજ અક્ષરનો શબ્દ છે તોપણ તેનો અર્થ ધણો ગંભીર અને ધણો વિસ્તારવાળો છે. પણ રાજ્ય શબ્દના અર્થને જાણવાની પેહેલાં રાજ્ય એટલે શું એ સમજવું જોઈએ. નથી છત્ર ધારણ કરવાથી માણસ રાજ્ય કેહેવાતું, નથી ચમર ધારણ કરવાથી માણસ રાજ્ય કેહેવાતું, નથી ઊંચા આસન ઉપર બેસવાથી માણસ રાજ્ય કેહેવાતું, નથી ઝવેરાતથી ઝળકી રહે માણસ રાજ્ય કેહેવાતું, નથી લાથી ઘોડા ગાડી વિગેરે વાહનો હોવાથી માણસ રાજ્ય કેહેવાતું, અને નથી અખુટ ખજાનાઓ હોવાથી માણસ રાજ્ય કેહેવાતું. જેની ઉપર છત્ર ધરાય તેજ જે રાજ્ય ગણાતો હોત તો રાજ્યથી તે રાંકસુધી સહુ કોય તાપમાં અને વરસાદમાં છત્ર ધારણ કરે છે. જે ચમર ધારણ કરે તેજ જે રાજ્ય ગણાતો હોત તો રાજ્યોના અને અમીરોના ઘોડાઓ પણ ચમર ધારણ કરે છે. જે ઊંચા આસન ઉપર બેસે તે જે રાજ્ય ગણાતો હોત તો ગીધપ-

ક્ષીઓઆદિ પક્ષી સર્વથી ઊંચાંજ એસેછે. હાથી ઘોડા વિગેરે જેને વાહનો હોય તેજ જે રાજ કહેવાતો હોત તો પૃથ્વીમાં ઘણું માણસો એવાં છે કે જેને ઘેર હાથી ઘોડા તથા ગાડીયો વગેરે હોય છે. જેઓની પાસે ઘણું ઝવેરાત હોય તે જે રાજ ગણાતો હોત તો ઘણા ઝવેરિયો પાસે અસખ્ય ઝવેરાત હોય છે. જેને અમુટ ખજાનાઓ હોય તેજ જે રાજ ગણાતો હોત તો મોટાં મોટાં નગરોમાં એવા એવા ગૃહસ્થો હોય છે કે જેના ઘરમાં અમુટ ખજાનાઓ હોય છે. આવાં લક્ષણોથી કોય પણ રાજ કહેવાય નહિ; કારણ કે એ લક્ષણોમાંથી એકેય લક્ષણ રાજનું અસાધારણ લક્ષણ ન ગણાય. એ તો માત્ર શોભાનાં છે. રાજનું 'ખર' લક્ષણ અને 'ખરો' અર્થ તો એવો છે કે પ્રજાનું જે રંજન કરે તે રાજ. રંજનના એ અર્થ છે. અંકતો પ્રજાને રાજ રાખવી તે અને જીવે રંગવું એટલે પ્રજાના અંતઃકરણને પોતાની પ્રીતિ અને સદ્ગુણોથી પોતાઉપર એવું પ્રીતિવાળું કે જે પ્રીતિ કોય દિવસ ઉતરે નહીં. આવી રીતિએ પ્રજાનું જે રંજન કરવું તેજ રાજનું કામ છે. માટે પ્રજાને રંજન કરવારૂપ જે રાજનું મુખ્ય કામ છે તેનું નામ રાજ્ય છે. આ સમયે જ્યાંસુધી તારા પવિત્ર પિતાજી આંહી નથી પધાર્યા ત્યાંસુધી આ આપણા રાજ્યની ધોંસરી આ વૃદ્ધ-પ્રધાનોની સહાયથી તારે ઉપાડવાની છે. માટે આ આપણા પૂર્વજોની પાળેલી રાજ્યભક્તિવાળી આપણી પ્રજાનું મન-વચન-કર્મથી તું રંજન કરજે. રાજ્યોને પોતાની પ્રજા એજ કામદુદ્ધા છે, રાજ્યોને પોતાની પ્રજા એજ ચિંતામણી છે અને રાજ્યોને પોતાની પ્રજા એજ કલ્પ-લતા છે; પણ તેનું પાલન, લાલન અને પોષણ પૂર્ણ પ્રેમથી કરવું જોઈએ. કેટલાક રાજ્યો ધન મેળવવામાટે કામિયા ગોતે છે, કેટલાક રાજ્યો ધન મેળવવામાટે પારશમણી ગોતે છે, કેટલાક રાજ્યો ધન મેળવવામાટે દક્ષિણાવર્તશખને ગોતે છે અને કેટલાક રાજ્યો ધન મેળવવામાટે હિમાલયપક્ષીની પાંખોને ગોતે છે. પણ મારા વાલા પુત્ર ! તે તેઓની ભારે ભૂલ છે. રાજ્યોથી જે પોતાની પ્રજાનું

સંપૂર્ણ રીતે લાલન પાલન અને પોષણ ન થઈ શક્યું તો, નથી કીમિયો ધન આપી શકતો, નથી પારશમણી ધન આપી શકતો, નથી દક્ષિણાવર્તશાખ ધન આપી શકતો, કે નથી હીમાઉપક્ષીની પાંખો ધન આપી શકતી. માટે સર્વ પ્રકારની સિદ્ધિ રાજાઓને પ્રભુનું રંજન કરવું તેમાં રહી છે. પ્રાચીન વિદ્વાનોનો પણ એવો મત છે કે પૃથ્વી છે તે કામદુધા ગાય છે, માટે તેની પાસેથી જો પોતાનું મનવાંછિત દૂધ મેળવવું હોય તો પ્રથમથી પ્રજરૂપ વાછડાંને તૃપ્ત કરવાં જોઈએ. પ્રજનાં દુઃખોથી દુઃખ પામવું, પ્રજનાં સુખોથી સુખ પામવું, અને રાતદિવસ પ્રજનનું પ્રિય અને હિત થાય તેવું વિચારવું એજ રાજાઓનું કૃત્ય છે. આ પ્રજરૂપ પારિભ્રમતનું ઉપવન આ સમયથી હવે હું તારે સ્વાધીન કરું છું; માટે તું એવી રીતે તેનું રક્ષણ કરજે કે જેથી એમાંનો કોયપણુ ઉત્તમ રોપ કરમાય નહિ, જેથી એમાંનો કોય પણુ અમૂલ્ય રોપ સુકાય નહિ, જેથી એમાંનો કોય પણુ અમૂલ્ય રોપ ગરભાદ જાય નહિ, જેથી એમાંના કોય પણુ કોમલ રોપનાં મૂળને દુષ્ટ કારભારીરૂપ ઉધી ખાય નહિ, જેથી એમાંના કોય પણુ રોપને ઉન્મત્ત રાજપુરૂષરૂપ ઉદરે ઉખેડી કાઢે નહિ, જેથી એમાંના કોય પણુ રોપને ચાડિયાલોકની વાણીરૂપ દાવાનળની જ્વાળા ખાળે નહિ, અને જેથી એમાંના કોય પણુ રોપનાં ફળોને નીચ નરૂપ વાનરો વીંખી નાખે નહિ. મારા વાહાલા પુત્ર! અને મારા માન્ય પ્રધાનો! આપણી આ પવિત્ર પ્રજમાંથી કોય પણુ માણસ કોય પણુ સમયે દૈવયોગથી, દશાયોગથી કે ભાગ્યયોગથી અપરાધમાં આવી પડે તોપણુ તેના અપરાધ સામું ન જોતાં બીજાવાર તેવો અપરાધ તેનાથી ન બને તેવાંજ પ્રયત્ન તમે કરજો. કેટલાક રાજાઓ જ્યારે કોય માણસ અપરાધમાં આવે છે ત્યારે વિચાર્યા વિના નિર્દય બની જઈ તેઓની ઉપર દંડ અને શિક્ષાઓ કરવામાં ઓછા ઉતરતા નથી; પણુ તેઓએ વિચારવું જોઈએ કે ભૂલ એ એક માણસમાત્રનો સાધારણ ધર્મ છે. એક ઈશ્વરવિના જોનામાં ભૂલ ન આવે તેવો કોય પણુ પુરૂષ કે

સ્ત્રી આખા જગતમાં ભાગ્યેજ મળી આવશે. વળી પ્રજાના અપરાધ જોઈ શિક્ષા આપવા ટાણે પોતે વિચારવું જોઈએ કે જે અપરાધ પ્રજાથી થયેલ છે તે અપરાધ આપણાથી થયેલ છે કે નહિ ? જ્યારે આપણે પણ તેવા અપરાધોમાં કોય કોય વેળા આવી પરિણે છિયે ત્યારે પછી પ્રજા ઉપર આમ શું કરવા નિર્દય બની જાતું જોઈએ ? અથવા એ વાત દૂર રહી પણ પ્રથમ એજ વિચારવાનું છે કે આપણી પ્રજા છે તે આપણી સંતતિ જેવી છે, કાંઈ આપણી શત્રુ નથી, ત્યારે તેને શિક્ષા કરવાની વેળાએ જેમ માવતર અપરાધમાં આવી પડેલાં બાલકને તેના કદયાણને માટે હૃદયમાં દયા છતાં ઉપરથી શોષ કરી ફરીથી તેવા અપરાધમાં ન પડે માટે શિક્ષા કરે છે તેવી રીતે શિક્ષા કરવી જોઈએ. આથી હું એમ નથી કહેતી કે આપણી પ્રજા ભલે અપરાધ કરે ને તેને કાંઈ શિક્ષા કરશો નહિ. મારું કહેવું એમ છે કે અજ્ઞ અને ઉન્મત્ત રાજકુમારો પોતાની પ્યારી પ્રજા થોડા પણ અપરાધમાં આવી પડે કે અતિ નિર્દય બની જઈ અસહ્ય શિક્ષા આપવા લાગી જાય છે, એવી દશા પવિત્ર મહારાજના વિયોગથી વ્યાકુલ થઈ રહેલી આ મારી માયાળુ પ્રજાને મારા ગયા પછી આવવી ન જોઈએ. મને સંપૂર્ણ ભરોસો છે કે આપ વૃદ્ધ પ્રધાનો પાસે છો તો ચિરંજીવી ચંદ્રદાસ કોય પણ રીતે મારી પ્રજાને અસંતોષ નહિજ કરાવે. તોપણ મારા અને પ્રજાના મનમાં સંતોષ થવા માટે મેં આટલું બાપણ કરેલું છે. મારા વડાલા ચંદ્રદાસ ! જેટલું અને જેવું ધ્યાન પ્રજાને સંતોષ પમાડવામાં આપવું જોઈએ તેથી પણ તું અધિક આપીશ એવી મને આશા છે ; તોપણ કહું છું કે જેમ આપણી આ પવિત્ર પ્રજા ઉદાસ ન થાય, જેમ તે ઉદેગ ન પામે, જેમ તે તારી નિંદા ન કરે, જેમ તે તારી ઉપેક્ષા ન કરે, જેમ તે તારી હાંસી ન કરે, અને જેમ તે તારી ઉપર મન-વચન-કર્મથી પ્રસન્ન રહે, તેવુંજ આજથી તારે પ્રજાને વિષે મન-વચન-કર્મથી વર્તવું અને આ વૃદ્ધ પ્રધાનો કે જેઓ આપણા રાજ્યના જંગમ કર્તિર્તસ્તંભ છે, જેઓ આપણા રાજ્યના ભરપૂર ભંડાર છે, જેઓ

આપણા રાજ્યરૂપ કલ્પવૃક્ષના મૂલરૂપ છે, અને જેઓ આપણા રાજ્યના અમૂલ્ય રત્નરૂપ છે તેઓની શિખામણુ પ્રમાણે તેઓની સલાહ પ્રમાણે અને તેઓની આજ્ઞા પ્રમાણે તું વર્તજે. તારું અન્નણ્યું નથી કે વૃદ્ધોની સેવા એ એક કલ્પલતા છે. યૌવાનમદથી અંધ બની ગયેલા કેટલાક રાજકુમારો પોતાના પડછંદાની પેઠે જેમ પોતે બોલે તેમજ બોલનાર (હાજ્યા) અને અલ્પજ્ઞ પોતાના સમવય મિત્રોને પાસે રાખી વૃદ્ધોકો ઉપર અરચિ ધરાવે છે. પણ તેનું શ્લ એજ થાય છે કે પોતેજ તરત સઘળી પ્રજાની આગળ અરચિનું પાત્ર થાય છે. એટલુંજ નહિ પણ અપકીર્તિનું પાત્ર થાય છે, અપમાનનું પાત્ર થાય છે, અલક્ષ્મીનું પાત્ર થાય છે, અપ્રતિષ્ઠાનું પાત્ર થાય છે, અને ઉપહાસનું પાત્ર થાય છે. શું વૃદ્ધોવિના રાજ્યનીતિનું જ્ઞાન મળે છે? શું વૃદ્ધોવિના રાજરીતિનું જ્ઞાન મળે છે? શું વૃદ્ધોવિના વિવેક પ્રાપ્ત થાય છે? શું વૃદ્ધોવિના વિનય પ્રાપ્ત થાય છે? શું વૃદ્ધોવિના સદ્ગુણો પ્રાપ્ત થાય છે? શું વૃદ્ધોવિના મોટાં રાજકાર્યો પાર પડે છે? શું વૃદ્ધોવિના પુરાતન ઇતિહાસો જાણી શકાય છે? શું વૃદ્ધોવિના રાજ્યના ડોણુ ડોણુ શત્રુઓ ડોણુ ડોણુ મિત્રો અને ડોણુ ડોણુ ઉદાસી છે તે જાણી શકાય છે? શું વૃદ્ધોવિના મોટો જય મેળવી શકાય છે? અરૂં જ્ઞેષ્ઠએ તો વૃદ્ધોવિના એમાનું કશું કદી થતું નથી. માટે સર્વ કાર્યમાં વૃદ્ધ પ્રધાનોની આવશ્યકતા છે ને તે ઈશ્વરકૃપાથી જેવા જ્ઞેષ્ઠએ તેવા વૃદ્ધ પ્રધાનો તારીપાસે છે માટે તેની સેવાનો લાભ લેવા ચુકીશ નહિ. માન્ય પ્રધાનો અને મારી પવિત્ર પ્રજા! જ્ઞે કે ઈશ્વરકૃપાથી કુમાર ચંદ્રહાસ કોય દિવસ કોય પ્રકારે તમારા અંતઃકરણને અસંતોષ ઉપજાવશે નહિજ, તોપણ બાલભાવનેલીધે યૌવનમદના પ્રભાવથી, રાજમદના કે ધનમદના પ્રભાવથી કાંઈપણ તમારા અંતઃકરણમાં અસંતોષ થાય તેનું આચરણુ કરે તો તેથી તમારે તત્કાળ ઉદાસ ન થતાં, ઉપેક્ષા ન કરતાં અને કોય પ્રકારનો ભિન્નભાવ ન જાણતાં એકાંતમાં નિષ્કપટ મન-વચન-કર્મથી, વિનયપૂર્વક નમ્રતાથી, સારી રીતે સદુપદેશ દેવો.

એટલુંજ નહિ પણ યોગ્ય લાગે તો સારી રીતે ઠપકો દેવાને પણ તમે અધિકારી છો. દુકામાં એટલુંજ કે કુમાર ચંદ્રહાસ, વૃદ્ધ પ્રધાનો અને મારી પ્રિય પ્રજા પરસ્પર પૂર્ણ પ્રેમથી વરતી પરસ્પર આશ્રય આપી અને પરસ્પર ઉપકારો કરી હું અને મહારાજા આવિષે સારે સાંભળી સંતોષ પામિયે તેવી રીતે વર્તજ્ઞે એ મારી છેલી ભળામણુ છે. અને પરમ કૃપાળુ પરમેશ્વર તમ સર્વને સદ્બુદ્ધિ, સ્નેહ અને સંપદ સંપત્તિ આપી સદેવ સુખમાં મગ્ન રાખે એવીજ તેના પાસે મારી પ્રાર્થના છે' એટલું બોલી મહારાણી શૈલ્યા સિંહાસન ઉપર બેઠાં કે તરત રાજકુમાર ચંદ્રહાસે ઊભા થઈ હાથ જોડી વિનંતિ કરી 'માયાળુ માતાજી ! આપે જે મને અમૂલ્ય ઉપદેશ આ સમયે આપેલ છે તે પ્રમાણે વર્તવાને હું કદીપણ ચુકીશ નહિ. આ પવિત્ર પ્રજાવિષે આપે કાંઈ ચિંતા રાખવી નહિ. આપની કૃપાથી તથા સદ્ગુણના પ્રસાદથી મારી પ્રજા ઉપર મારો શો ધર્મ છે તે હું સારી રીતે જાણું છું. તેમાં વળી આ સમયે આપના ઉપદેશથી તો મારું સર્વસ્વ આ પ્રજા છે એવો મારા મનમાં નિશ્ચય થયો છે. માટે નિષ્કપટ મન-વચન-કર્મથી હું તે પ્રજાનું પાલણુ પોષણુ લાલન કરવા ચુકીશ નહીં. જો કે મારા પવિત્ર પિતાજીના તથા મહામાયાળુ આપના વિચોગથી થતાં દુઃખનું વિસ્મરણુ તથા આપ બેયનાથી થતો સંતોષ તો આપ બેયનું આહીં વધારવું થયાવિના થવો કઠણ છે તોપણ મારાતરફથી હું તેને કાયપ્રકારે અસંતોષ નહીંજ થવા દઈ એ નિઃસંશય જાણું. અને આ વૃદ્ધપ્રધાનોવિષે પણ આપે ચિંતા ન રાખવી. એઓનાવિષે પણ જેટલી અને જેવી હું આપવિષે માન્યબુદ્ધિ રાખું છું તેટલી અને તેવીજ રાખીશ. દુકામાં આપની આશીર્વાદથી, આપની પુણ્યાઈથી અને ઈશ્વરકૃપાથી આપને સંતોષ થાશે તેવી રીતેજ સર્વ વિષયમાં હું કરીશ. એવિષે કાંઈજ ચિંતા કરશો નહિ.'

પ્રવીણ રાજકુમાર ચંદ્રહાસે ઉપર પ્રમાણે બોલીને વિશ્રામ લીધો. કે તરતજ મંત્રગુપ્ત નામના વૃદ્ધ પ્રધાને ઊભા થઈને નીચેપ્રમાણે કહ્યું:-

‘માયાળુ રાજમાતા ! યુવરાજ ચંદ્રહાસના ભાષણમાં જે કાંઈ મારે બોલવાનું હતું તેનો સાર આવી ગયો છે તોપણ હું ટુંકામાં થોડી વિનંતિ કરું છું. જે કે રાજનીતિના ગ્રંથો મેં અનેક જોયા છે તો પણ આપે આ સમયે જે કુમાર ચંદ્રહાસને ટુંકાં વાક્યોમાં ગંભીર અર્થથી રાજનીતિનો અમૂલ્ય ઉપદેશ કર્યો છે તે કોઈ જુદાજ પ્રકારનો બોધ આપનાર છે. શાસ્ત્રોમાં વાણીને કામદુધારપ ગણી છે તે ખોટું નથી. એ કામદુધા જેવો દોહોનાર અને જેવું પાત્ર હોય તેવુંજ દૂધ આપે છે, એ આ સમયે અમને આપના રાજનીતિવિષેના ભાષણ ઉપરથી નિઃસંશય અનુભવ થયો છે. ઘણા ઘણા રાજઓ, ઘણા ઘણા પ્રધાનો, અને ઘણા ઘણા રાજપુરુષો, રાજનીતિના ગ્રંથોને વાંચે છે, વિચારે છે અને રાત-દિવસ મનન કરે છે; તોપણ તેઓમાંથી પ્રજ્ઞ વિષે જે આપે અભિપ્રાય આપ્યો તેજ પ્રમાણે માનનાર અને તેજ પ્રમાણે વર્તનાર ઘણાજ વિરલ મળી આવશે. તેનું કારણ એજ કે જેનું જેનું જેનું અંતઃકરણ હોય છે તેને તેને તેજ પ્રમાણે રાજનીતિનો અર્થ સમજવામાં આવે છે. માયાળુ માતાજી ! રાજનીતિના ગ્રંથો વાંચી તેનો અર્થ જાણવો એ વાત તો દૂર રહી પણ કેટલાક એવા પણ રાજકુમારો છે કે જેઓ જેમ અને તેમ પ્રજ્ઞનું સર્વસ્વ હરી પોતાને સ્વાધીન કરવાથીજ પોતાનું રાજનીતિમાં નિપુણપણું ગણે છે; કેટલાક એવા પણ રાજકુમારો છે કે જેઓ પરસ્ત્રિયોપર પાપદૃષ્ટિ કરવામાંજ પોતાની પ્રવીણતા માને છે અને કેટલાક એવા પણ રાજકુમારો છે કે જેઓ પોતાની પ્રજ્ઞને પીડવામાંજ પોતાની પ્રાદતા જાણે છે. માત્ર રાજકુમારોજ નહિ પણ કેટલા કેટલા રાજપ્રધાનો અને રાજપુરુષો આપણા જોવામાં નથી આવ્યા ને નથી આવતા કે જેઓ માત્ર પોતાનું પેટ ભરવામાંજ રાજનીતિની કુશલતા સમજે છે; કેટલા કેટલા રાજપ્રધાનો અને રાજપુરુષો આપણે નથી સાંભળ્યા અને નથી સંભળાતા કે જેઓ લુચ્ચાર્ઠ, લઙ્ગાર્ઠ, કપટ, દગા વિગેરે દુર્ગુણોનેજ રાજનીતિ માનીલે છે; તથા કેટલા કેટલા રાજપ્રધાનો અને રાજપુરુષો આપણે

નથી અનુભવ્યા અને નથી અનુભવાતા કે જેઓ ચોરપણાને, જરપ-
ણાને, ચાડિયાપણાને અને ભડવાપણાને રાજનીતિનાં તત્ત્વ જાણે છે;
ને તેવાં તેવાં કંઠાં પોતે કરી મનમાં સમજે છે કે અમે પણ મોટા
રાજનીતિના પેચના પોચનાર છીએ. એટલુંજ નહિ પણ બુદ્ધિના આ-
રદાનસરખા તેઓ એમજ નિશ્ચય માની રાખે છે કે ‘જે જે મોટા
રાજપ્રધાનો થઇ ગયા છે, જે જે મોટા રાજપુરુષો થઇ ગયા છે, જ્યાં
જે જે થતા જાય છે તે તે પણ અમારી પેટે ઉપરનાં રાજનીતિનાં
તત્ત્વોથીજ તે તે પદે પોચ્યા છે; તેવિના રાજ્યમાં વધવાનું અને ઉચે
પદે પોચવાનું બીજું સાધનજ નથી.’ અરે હાય! ધિક્કાર છે તેઓને,
ધિક્કાર છે તેઓની બુદ્ધિને, ધિક્કાર છે તેની વિચારશક્તિને, ધિક્કાર છે
તેના જન્મને અને ધિક્કાર છે તેના જીવિતને કે જેઓ પોતાની મંદ-
બુદ્ધિને લીધે અનર્થનેજ અર્થ માની બીજા પણ આલબુદ્ધિવાળાઓને
ભારે ભમાવે છે. પ્રતિદિવસ પડતી દશાનેલીધે, પૂર્વનાં પાપોનેલીધે, કે
હીનભાગ્યપણાને લીધે જે રાજની સભામાં ઉપર લખેલાં લક્ષણવાળા
એપણા રાસભો રાજપ્રધાનનું પદ મેળવી ચારેકોર લુકતા હોય અને
વગરપુછડાવાળા વાનરાઓ રાજપુરુષોનું પદ મેળવી દોડાદોડ કરતા હોય
તે રાજ રાજધિરાજ છતાં રંકમાં રંક કેમ ન થાય, તે રાજ મહા-
વિદ્વાન છતાં મૂર્ખની ગણનામાં કેમ ન ગણાય અને તે રાજની મોટી
પણ પાદશાહી પણ એકમાં પાયમાલ કેમ ન થઇ જાય? પાદશાહીની
વાતતો દૂર રહી પણ કદિ ઈંદ્રની સભામાં પણ એવા રાજપ્રધાનો
અને એવા રાજપુરુષો હોય તો ઈંદ્રને પણ થોડા દિવસમાં તેઓ
ઈંદ્રપદથી ભ્રષ્ટ કરેજ એમ હું માનું છું. પણ મહારાજ રાજસિંહની
પુણ્યાધથી અને આપની પુણ્યાધથી પવિત્ર રાજકુમાર ચંદ્રહાસની તો
મનોવૃત્તિ આલકપણથીજ વિલક્ષણ છે. એ તો જાણે કેમ રાજનીતિ
પૂર્વજન્મથીજ શિખેલા હોય તેમ જોવામાં આવે છે. એમનાં આલ-
પણામાં બોલાએલાં વાક્યો ઉપરથી પણ મોટા વિદ્વાનો વિસ્મય પામતા
તો પછી આજે આવી અવસ્થાએ પોહોએલા અને વિદ્યાભ્યાસથી

શુદ્ધબુદ્ધિવાળા રાજકુમારનું વાક્ય લોકોને આશ્ચર્યમગ્ન કરે એમાં શી નવાઈ છે? અથવા એમાં આશ્ચર્ય જેવું શું છે? મહારાજજેવા જેના પિતા છે, અને આપજેવાં જેનાં માતા છે, તે રાજકુમાર સર્વ સદ્ગુણરૂપી રત્નોનો રત્નાકરરૂપ થાયજ એ નિઃસંદેહ વાત છે. આપ ભળામણુ કરો છો કે પ્રધાનોની સંમતિ લઈ રાજ્યનાં કામ કરવાં, પણ આપની કૃપાથી અને પ્રણ્યાઈથી અમને પણ સંમતિ આપવાને તે સમર્થ છે. માટે પ્રજાવિષે તો આપેં કાંઈજ ચિંતા ન રાખવી. જેમ ચંદ્રહાસ આપની આજ્ઞા માથે ચડાવે છે તેમજ અમે પણ આ સમયની આપની અમૂલ્ય આજ્ઞાને માથે ચડાવિયે છિયે અને મન-વચન-કર્મથી પ્રજાની સારી રીતે સંભાળ રાખવાનાને બંધાઈયે છિયે.”

એમ કહી પવિત્ર પ્રધાન મંત્રગુપ્ત પોતાને સ્થાન કે બેઠા પછી તરત બુદ્ધિસાગર હાથ બેઠીને બોલ્યા કે ‘પવિત્ર રાજમાતા ! આપની આ પ્રેમવાળી પવિત્ર પ્રજા આ સમયે મને પ્રેરણા કરે છે કે આપ માયાળુ માતાજીના ભાષણથી, ચતુર રાજકુમાર ચંદ્રહાસના ભાષણથી અને અનુભવી આર્ય મંત્રગુપ્ત પ્રધાનના ભાષણથી અમને અંતઃકરણમાં અત્યંત સંતોષ થયો છે. અને અમને પૂર્ણ ભરોસો છે કે મહારાજની પેઠે અને આપની પેઠેજ રાજકુમાર ચંદ્રહાસ અને આ પવિત્ર ચાર પ્રધાનો અમારી સંભાળ લેવા તત્પર રહેશેજ. માટે અમારે વિષે કાંઈપણ ચિંતા ન રાખતાં આપ સુખેથી પધારો અને પાછું મહારાજસહિત આપનું દર્શન થાય તેવું ઈશ્વર પાસે અમે માગિયે છિયે તે અમારી માગણીને ઈશ્વર સદ્ગત કરો.’ એમ કહી બુદ્ધિસાગર બેસી ગયા પછી મહારાણી માલવી પોતે ઉભાં થઈ બોલ્યાં કે ‘મારા વાંહાલા પુત્ર ચંદ્રહાસનાં વચનોથી, મારા પવિત્ર વૃદ્ધ પ્રધાનોનાં વચનોથી, અને મારી ભક્તિવાળી પ્રજાનાં વચનોથી, હવે હું નિશ્ચિંત થઈ અંગદેશ તરફ ચાલવા રજા લઉં છું. તેમજ સર્વનું કલ્યાણ થાય એવું ઈશ્વરપાસે માગું છું.’ આવું મહારાણીનું વચન સાંભળતાંજ સર્વ સભા ઉભી થઈ પુષ્પની વૃદ્ધિ કરવા લાગી અને પ્રણામો કરવા લાગી.

મહારાણી માલવી પણ પોતાના પુત્રસહિત એય પડખે ઉભેલી ભક્તિ-
વાળી પોતાની પ્રજાને સ્નેહનાં આંસુથી ભરેલી દૃષ્ટિથી જોતાં જોતાં
પ્રમદવનની બહાર નીકળી ચંદ્રહાસનો હાથ જે પોતાના હાથમાં હતો
તે ચાચે પ્રધાનોના હાથમાં સોંપી 'પુત્ર તું વિદ્વાન્ છે, વિવેકવાન્ છે,
અને વિનયવાન્ છે, માટે વિશેષ હું શું કરું? પણ આ આર્થ વૃદ્ધ
પ્રધાનોની આજ્ઞા કોય કાળે ઉલ્લંઘન કરીશ નહિ અને આ આપણી
પ્રિય પ્રજાનું પૂર્ણ પ્રેમથી રંજન કરજે તો કોય દિવસ તને કોય પ્ર-
કારની આપત્તિ આવશેજ નહિ. હું પણ ઈશ્વરની પૂર્ણ કૃપાથી જે
તારા પવિત્ર પિતાજી મળશે તો થોડા સમયમાં તારા મુખદર્શનના સુખનો
અનુભવ કરીશ.' આટલું બોલી આંસુ આવવાને લીધે મહારાણી માલવી
બંધ રહી જતાં કુમાર ચંદ્રહાસે તથા પ્રવીણ પ્રધાનોએ આંસુભરેલી
આંખો વીચીને કહ્યું કે,—

‘માતા! આપ સર્વ વાતે નિશ્ચિંત રહો અને સુખેથી પધારો.
આપનો માર્ગ કલ્યાણરૂપ થજો એવી ઈશ્વર પાસે અમે પ્રાર્થના
કરિયે છિયે.’

આ પ્રમાણે કુમાર ચંદ્રહાસે અને વૃદ્ધ પ્રધાનોએ પ્રેમપૂર્વક
કહેલાં વાક્યો સાંભળી રહીને તરત એક તાંમુલની ખીડી પોતાના
કુમારના હાથમાં આપી અને સુંદર શોભાવાળી સુગંધી ફુલની
માળા તેને પેહરાવીને રાજ્ય માતા માલવી બોલ્યાં કે:—

‘મારા પવિત્ર પુત્ર! તારા પૂજ્યવાળા પિતા, પિતામહ અને પ્ર-
પિતામહ જેવી ઉત્તમ રીતિએ પ્રજાનું રંજન કરતા આવ્યા છે તેવી
રીતે ઘણા કાળસુધી તું પણ તેનું રંજન કરજે. ઈશ્વર તેમાં તને
સહાય થશે.’

આ પ્રમાણે રાણી માલવીએ પુત્રને આશીર્વાદ આપી સર્વે જોઇ
રેહે તેમ સુવર્ણથી જડેલા સુંદર રથમાં બેસી સારથીને રથ હાકવાનો
હુકમ કર્યો. હુકમ પ્રમાણે રથ આગળ ચાલવા લાગ્યો તેની પાછળ
કુશળ કુમાર ચંદ્રહાસ, વૃદ્ધ પ્રધાનો અને પ્રેમવાળી સઘળી પ્રજા

ધણે દૂરસુધી વળાવવા માટે ચાલ્યાં ગયાં. મહારાણી માલવીએ ધણો આગ્રહ કરી સર્વને રોકાઈ જવાનું કહેતાં નિર્ભજ જલવાળી એક નદીને તીરે ક્ષીરવૃક્ષની છાયા તળે છેવટના પ્રણામ કરી સર્વે ત્યાં ઉભાં રહ્યાં. જ્યાંસુધી મહારાણી માલવીનો રથ દેખાયા કર્યો, જ્યાંસુધી તેનો ધ્વજ દેખાયા કર્યો અને જ્યાંસુધી તેની રજ દેખાયા કરી ત્યાંસુધી રાજકુમાર અને પ્રધાનો સહિત સઘળી પ્રજા તે ઠેકાણે ચિત્રમાં ચીતરેલી હોય તે પ્રમાણે રથની ડોરે નેત્ર અને હૃદય રાખી ઉભી થઈ રહી. પ્રવીણ પણુ રાજકુમારને માયાળુ માતાના વિયોગથી આંખોમાંથી આંસુની ધારા પડવા લાગી, હૃદય ભરાઈ જવા લાગ્યું, અને આખું જગત્ શૂન્ય જેવું દેખાવા લાગ્યું. તે ઠેકાણેથી એક પગલું પણુ નગર તરફ ભરવાની શક્તિ રહી નહિ. આવી રાજકુમારની સ્થિતિ જોઈ પ્રેમવાળી સર્વ પ્રજા પણુ થોડીવાર તેવીજ સ્થિતિમાં રહી. તે સમયમાં એવું કોઈ પણુ મનુષ્ય ન હતું કે જેની આંખ-માંથી આંસુ ન પડ્યાં હોય અને મુખમાંથી લાંબા નિશ્વાસ ન નીકળ્યા હોય. મુદૂર્તમાત્ર સર્વ આ પ્રમાણે શૂન્ય રહેતાં મંત્રગુપ્ત પ્રધાને કહ્યું કે, ‘ભાઈઓ ! મહાત્માઓની સર્વ પ્રકારની સ્થિતિ સામાન્ય લોકોને શીખામણુ લેવા જેવી થઈ પડે છે. આ સમયે જોકે પવિત્ર રાજ-કુમાર પોતાનાં માયાળુ માતાના વિયોગથી પરમ દુઃખમાં મગ્ન છે તોપણુ તે ઉપરથી આપણે અમૂલ્ય ઓષ એજ લેવાનો છે કે પુત્રોએ પોતાની માતા ઉપર કેવી ભક્તિ રાખવી જોઈએ, પુત્રોએ પોતાની માતાની આજ્ઞા કેવી રીતે પાળવી જોઈએ, અને પુત્રોએ પોતાની માતાને સંતોષ કેવી રીતે કરાવવો જોઈએ. જે માત્ર પોતાની માતાના થોડા દિવસના વિયોગથી થતાં દુઃખમાં પણુ આખા જગતને શૂન્ય જેવું દેખે છે તે રાજકુમારનાં આ સદાચરણથી આપણને આ અતિ ઉત્તમ શીખામણુ મળી છે. ધન્ય છે તેમને અને તેમના પવિત્ર વિચારોને.’ આવી રીતનાં ગંભીર વચનો બોલી કુમાર ચંદ્રહાસને આશ્વાસના કરી સઘળી પ્રજા સહિત વૃદ્ધ પ્રધાનો તેને રાજધાનીમાં

તેડી ગયા. મહારાણી માલવી પણ પોતાના પ્રિયપુત્રના વિયોગથી ખેદ પામતાં ઉદાસ થઈ શૂન્ય હૃદયે કેટલેક દિવસે મહારાજા રાજસેનની રાજ્યધાની પાસે આવી પહોંચ્યાં. મહારાણી શૈબ્યા પોતાનાં સખી માલવીનું આવવું સાંભળી, ઘણું આનંદથી તેની સામાં આવી તેને ઘણા રનેહથી મળી અત્યંત આદરસહિત પોતાના દરબારમાં તેડી લાવ્યાં. થોડા દિવસ પછી માલવીનો માર્ગનો શ્રમ દૂર થયો એટલે મહારાણી શૈબ્યાએ પોતાના પુત્ર રૂકમાંગદને પોતાની પાસે બોલાવીને દેવી માલવી સાંભળે તેમ કહ્યું કે,—

‘મારા વડાલા પુત્ર ! તમારું અગ્નિયુ નથી કે તમારા પિતાજી પોતાના ખેય મિત્રોસહિત આજ છ માસ થયાં ક્યાંક અટક્ય ગઈ ગયા છે, જેને શોધતાં શોધતાં હજીસુધી કશા સમાચાર મળ્યા નથી. એમને શોધી કહાડવા જેટલાં પ્રયત્નો કર્યાં તેટલાં નિષ્ફળ થયાં ત્યારે હવે સર્વે આપત્તિરૂપ સાગરને ઉતારનાર એક ધર્મ છે, તેનો આશ્રય કરવાથી આ આપત્તિ દૂર થશે એમ વિચારીને મેં મારાં વડાલાં બેન માલવીને તેડાવ્યાં અને તે પોતાનું મોટું રાજ્ય છોડી તથા પ્રિયપુત્ર ચંદ્રહાસના વિયોગના દુઃખને ન ગણી આંહી આવેલાં છે. માટે હવે તમારા પિતાજીએ મેળવેલા અખટ ખજાનાઓની કુંચીઓ હું તમને સોંપી દઉં છું. અને તમારા પિતાજીએ કૃપા કરીને જે જે મને આપેલું છે તે દ્રવ્ય સઘળું ધર્મનાં ઉત્તમ કૃત્યોમાં ખરચી નાંખવા હું તમારી રજા લઉં છું.’

આટલા અક્ષરો બોલીને રાણી શૈબ્યાએ ભરેલા ભંડારોની કુંચિયો પોતાના પુત્ર રૂકમાંગદને સોંપી દીધી. પવિત્ર કુમાર રૂકમાંગદે તે કુંચિયો પોતાના સ્વાધીનમાં ન લેતાં આંખમાં આંસુ લાવી હાથ જોડીને આ પ્રમાણે કહ્યું,—

‘માયાળુ માતાજી ! હું મારા આત્માને અકૃતાર્થ માનું છું, અપુણ્યવાન માનું છું અને મંદભાગ્યવાન માનું છું કે આપ મને અને રાજ્યને નોખું ગણીને પોતાનાજ ધનથી ધર્મ કરવાની ઇચ્છા રાખો છો. આ

રાજ્ય, આ ખજનાઓ અને હું, એ સર્વે આપનાંજ છે. એ જો આપના ઉપયોગમાં ન આવે તો પછી શા કામનાં ? આ આપું' રાજ્ય મારા પિતાજીના કલ્યાણને માટે અથવા આપની આપત્તિ દૂર થવા માટે પ્રાપ્તિએ, તપસ્વિયોને કે કોઈ દેવાલયોમાં અર્પણ કરી દેવા આપની ઇચ્છા હોય તો હું તેમાં રાજ છું; આ અખૂટ ખજનાઓ એક દિવસમાં દીન અને અનાથ લોકો પાસે લુટાવી દેવા ઇચ્છતાં હો તો પણ હું રાજ છું; અને મને પોતાને કોઈ મહાત્માઓની સેવા કરવા તીર્થાટન કરવા, કે તીવ્ર તપ કરવા આપ આજ્ઞા કરતાં હો તો આ સમયથીજ તે આજ્ઞા ઉપાડવાને તત્પર છું. હવે ફરીથી આ રાજ્ય વિષે રાજ્યના ખજના વિષે અને મારા વિષે આપ અંતઃકરણમાં લેશ પણ બિનભાવ લાવો તો તમોને મારા સમ આપું છું.'

આટલું બોલી રહી ભંડારની કુંચીઓ માતાજી શૈબ્યા પાસે મેલી દધ દંડવત્રણામ કરી હૃદય ભરાઈ આવવાથી બે ઘડી મુંગા રહી રાજકુમાર રૂક્માંગદ મહારાણી માલવી પાસે હાથ જોડી પ્રીતિ બોલ્યા કે,—

‘માયાજી માતા માલવિ ! જોડલી અને જેવી આ રાજ્ય ઉપર, આ ખજનાઓ ઉપર અને મારી ઉપર મારાં માયાજી માતાજીની સત્તા છે તેટલીજ અને તેવીજ આપની પણ આ સર્વની ઉપર સત્તા છે. આપે એમજ જાણવું કે આ રાજ્ય અને રાજ્યના ખજનાઓ આપના પુત્ર ચંદ્રહાસનાંજ છે. કોઈ પણ પ્રકારે આપ મારામાં અને ચંદ્રહાસમાં જુદાઈ લેખશો તો હું ખરેખર મારા પિંડને મંદ ભાગ્યવાળો જાણીશ. માટે મારાં માતાજી અને આપ બેય મળીને જેવી રીતે આપને ઇચ્છા હોય તે પ્રમાણે ધર્મનો સમારંભ કરો અને હું આપનો સેવક આપ જે જે આજ્ઞા કરશો તે માથે ચડાવી લેવા સદૈવ તત્પર ઉભો છું.’ એ પ્રમાણે કુમાર રૂક્માંગદનાં વિનયવાળાં વચન સાંભળી રાણી શૈબ્યા તથા મહારાણી માલવીએ આંખમાં આવેલાં હર્ષનાં આંસુને દૂર કરી રાજકુમાર રૂક્માંગદને કહ્યું કે ‘પ્રિય પુત્ર ! તમ જેવા પવિત્ર

પુત્રને તેમજ ઘટે છે. જે જે તમે વચનો કહ્યાં છે તે તે પુત્ર-
ધર્મનાં મૂળતત્ત્વરૂપ છે. અમે જ્યારે તમ જેવા પ્રવીણ પુત્રથી ભિન્નભાવ
રાખશું ત્યારે પછી બીજા કોને પોતાનો ગણશું? ઈશ્વરકૃપાવિના
કે પૂર્વજોની પુણ્યાઈવિના આપ જેવાં કે ચંદ્રહાસ જેવાં પુત્રરત્ન
થવાં દુર્લભ છે. પરમ દયાળુ પરમેશ્વરનો અમે એજ ઉપકાર માનિયે
છિયે કે તમ જેવાં બે અમૂલ્ય રત્નો અમને એમણે અર્પણ કરેલાં
છે. રૂઢ્ધાંગદ અને ચંદ્રહાસ એ માત્ર દેહ અને નામજ ગુણ છે,
એમ અમે ગણિયે છિયે. અને તેથી અમે બેય પોતાને બે પુત્ર
છે એમ માનિયે છિયે. સર્વજ્ઞ સર્વશક્તિમાન જગદીશ્વર તમને
બેયને ચિરંજીવ રાખે અને તમે અમારી નિરંતર સેવા કરો એવું
અમે ઈશ્વર પાસે પ્રણામપૂર્વક માગિયે છિયે.

રાજકુમાર રૂઢ્ધાંગદે માતાઓનાં વચન સાંભળીને કહ્યું કે
‘માતાજી? આપ જાણો છો કે ધર્મનાં કાર્યમાં વિશ્વંભ કરવોજ ન
જોઈએ. માટે આપની ઇચ્છા પ્રમાણે ધર્મનાં કાર્યનો આરંભ કરો.
આ સર્વ ધનના ભંડારો આપને સ્વતંત્રપણે દાન પુણ્ય વિગેરે ઉત્તમ
કૃત્યો કરવામાટે અર્પણ કરે છું અને હું પોતે, આપણું સર્વ રાજ્ય,
પ્રધાનો, અને આપણા સર્વ કુળપરંપરાગત રાજસેવકો આપને
આધીન છિયે. માટે અમ સર્વની ઉપર પણ જે જે આજ્ઞા કરવી
હોય તે નિઃશકપણે કરશો, કે જેથી અમે સર્વે કૃતાર્થ થઈશું.’ આટલું
બોલી રાજકુમાર રૂઢ્ધાંગદ માતાને પ્રણામ કરી રજા લઈ પોતાના
સભામંડપમાં ગયા. પછી તુરત કુલીન પતિવ્રતા બેય મહારાણીઓએ
તેજ દિવસેથી દાન-પુણ્યો કરવા માંડ્યાં, વ્રત-નિયમો પાળવા માંડ્યાં,
અભિભોજન કરાવવા માંડ્યાં, શાસ્ત્રશ્રવણ કરવા માંડ્યાં, સદાવ્રતો આપવા
માંડ્યાં અને જેટલાં જેટલાં શાસ્ત્રોમાં ધર્મકૃત્યો સાંભળવામાં આવ્યાં
તે તે ધર્મકૃત્યો વિધિપૂર્વક શ્રદ્ધાસહિત કરવા માંડ્યાં. એમ કરતાં કરતાં
કેટલોક કાળ વીતી ગયો.

વામદેવ! તમારું અજ્ઞપ્રયુ નથી કે પુણ્યકૃત્યો જેમ જેમ

યતાં જાય છે, તેમ તેમ કલ્યાણના ઉત્તમોત્તમ માર્ગમાં મનુષ્યોને ખે-
ચતાં જાય છે. તેજ પ્રમાણે રાણી શૈબ્યાને અને માલવીને કરેલાં
પુણ્યોનાજ પ્રભાવથી મનમાં એવો વિચાર આવ્યો કે ‘આપણે હજી
કાંઈજ પુણ્યરૂપ કાર્ય કર્યું નથી. પુણ્ય વસ્તુ કાંઈક ખીજીજ છે. એ
કોય મહાત્માઓના સંગ વિના ઓળખવામાં આવતીજ નથી. માટે
કોઈ પણ મહાત્માઓનાં દર્શન થાય તો તેના કેહેવાથી આપણે તે પ્ર-
માણે પુણ્ય કરિયે,’ એવા વિચારમાં બેય જણા જ્યાં મગ્ન થાય છે
ત્યાં એ બેયનાં કરેલાં અસંખ્ય પુણ્યોના પ્રભાવથી, શૃંગારમંજરીના
નિષ્કપટ ભક્તિભાવથી અને પોતાના સ્વભાવસિદ્ધ દયાળુપણાથી રાજાઓ
અને અપ્સરાઓનો ઉદ્ધાર કરવામાટે ઉત્તપામુનિ રાણી શૈબ્યા અને
માલવી પાસે આવી ઉભા રહ્યા. ઉત્તપામુનિની ભવ્ય અને દિવ્ય આકૃતિ
જેતાંજ બેય રાણિયોએ ઉમાં થઇને પ્રણામપૂર્વક આસન નાખી આપી
તે ઉપર બેસવા વિનતિ કરી. રાણીઓનાં ભક્તિભાવ ભરેલાં આગ્રહનાં
વચનોથી ઉત્તપામુનિ તે ઉપર બેઠા પછી રાણિયોએ યથાયોગ્ય સત્કાર
કરી પ્રણામ કરી વિનતિ કરી કે ‘મુનિરાજ! અમારા પ્રાણનાથ ધણાં વર્ષો
થયાં કોણ જાણે ક્યાં અદૃશ્ય થઈ ગયા છે તે અમે જાણતાં નથી.
સર્વ ઉપાયો નિષ્ફળ થયા ત્યારે પુણ્યકર્મનો માત્ર આધાર રાખીને તે માર્ગે
અમે ચાલવા માંડ્યું છે પણ હવે અમને એમ થાય છે કે પુણ્ય વસ્તુ
કાંઈ જુદીજ છે ને તે કોય મહાત્માની કૃપાવિના ઓળખાતી નથી.
આવો વિચાર કરતાં હતાં એટલામાં આપનું પધારતું થયું તો આશા
છે કે આપ અમને ‘ખરું પુણ્યકર્મ બતાવશો.’ ઉત્તપામુનિ તો તેજ
કામ માટે ત્યાં આવ્યા હતા ને વળી રાણિયોએ તેને પ્રશ્ન કર્યું એટલે
પ્રસન્ન થઈ બોલ્યા કે ‘પુત્રિ શૈબ્યા! પુત્રિ માલવિ ! આ જગતમાં અનેક
પ્રકારનાં પુણ્યકર્મ છે, અનેક પ્રકારનાં દાન છે, અને અનેક પ્રકારનાં
સત્કર્મો છે પણ એ સર્વ કરતાં પણ વિદ્યાદાનનો પ્રભાવ કાંઈ જુદોજ
છે. વિદ્યાદાનની બરોબરી નથી સુવર્ણદાન કરી શકતું, વિદ્યાદાનની
બરોબરી નથી રત્નદાન કરી શકતું, વિદ્યાદાનની બરોબરી નથી ભૂમિદાન

કરી શકતું, વિદ્યાદાનની બરોબરી નથી અન્નદાન કરી શકતું, વિદ્યાદાનની બરોબરી નથી સર્વસ્વદાન કરી શકતું અને વિદ્યાદાનની બરોબરી નથી અભયદાન પણ કરી શકતું. જેણે વિદ્યાદાન દીધું, તેણે સર્વ પુણ્યકર્મો કીધાં, જેણે વિદ્યાદાન દીધું તેણે સર્વ ધર્મકૃત્યે કીધાં, જેણે વિદ્યાદાન દીધું તેણે સર્વ સત્કૃત્યો કીધાં, જેણે વિદ્યાદાન દીધું તેણે અસંખ્ય ગોદાન દીધાં, જેણે વિદ્યાદાન દીધું તેણે અસંખ્ય સુવર્ણદાન દીધાં, જેણે વિદ્યાદાન દીધું તેણે કરોડો રત્નનાં દાન દીધાં, જેણે વિદ્યાદાન દીધું તેણે સાગરપર્યંત પૃથ્વીનું દાન દીધું, જેણે વિદ્યાદાન દીધું તેણે ત્રણ લોક અથવા ચતુર્દશ ભુવનને ઉત્તમ અન્નપાનથી તૃપ્ત કીધાં, જેણે વિદ્યાદાન દીધું તેણે અસંખ્ય વાર સર્વસ્વદાન દીધાં, અને જેણે વિદ્યાદાન દીધું તેણે અનેક લોકોને અભયદાન આપ્યાં એમ હું માનું છું. વિદ્યાદાનનો મહિમા જટલો કહીએ તેટલો ઓછો છે. વિદ્યાદાન કરવાની પ્રીતિ થવી અથવા વિદ્યાદાન કરવા તત્પર થવું એ કાંઈ ઓછાં પુણ્યોથી બનતું નથી. અનેક જન્મનાં પુણ્યો ભેળાં થાય ત્યારે જ વિદ્યાદાન આપવાની પ્રીતિ થાય છે. અને તેથી પણ વધારે પુણ્ય હોય છે ત્યારે વિદ્યાદાન આપવામાં તત્પર થવાય છે. એક પણ અક્ષર કોઇને શ્રદ્ધાપૂર્વક સ્નેહથી શિખવવામાં આવે છે તો તે અક્ષર આ લોકમાં અને પરલોકમાં કલ્પવૃક્ષરૂપ થઈ પડે છે, તો પછી વિદ્યાનું દાન તો કામદુઘારૂપે થઈ પડે તેમાં શું આશ્ચર્ય? સુવર્ણથી વિદ્યા મેળવી શકાતી નથી, રત્નોથી વિદ્યા મેળવી શકાતી નથી, પૃથ્વીથી વિદ્યા મેળવી શકાતી નથી, અન્નથી વિદ્યા મેળવી શકાતી નથી, સર્વસ્વ અર્પણથી વિદ્યા મેળવી શકાતી નથી, અને અભયપણથી પણ વિદ્યા મેળવી શકાતી નથી. પણ વિદ્યાથી કરોડો તો શું પણ તેથી પણ વધારે સોના મોહોરો મેળવી શકાય છે, વિદ્યાથી અસંખ્ય રત્નો મેળવી શકાય છે, વિદ્યાથી સમુદ્ર પર્યંત પૃથ્વી પણ મેળવી શકાય છે, વિદ્યાથી અસંખ્ય લોકોને નિરંતર અન્ન આપવાની શક્તિ મેળવી શકાય છે, વિદ્યાથી સર્વસ્વ મેળવી શકાય છે તથા વિદ્યાથી પોતે અભય થવાય છે અને

બીજા અનેકને અભય કરી શકાય છે. દુ'કામાં હું તમોને એટલુંજ કહું છું કે આજસુધી તમે જે જે પુણ્યો કર્યાં છે અને કરો છો તેનુંજ ફળ એ છે કે તમારા મનમાં હજી પુણ્યકર્મ કાંઈ બીજુંજ છે અને તે કોઇ મહાત્માના મુખથી કેવામાં આવે તો ઝોળખાય એવો તર્ક આવ્યો. જે સમયમાં તમને તેવો તર્ક થયો તેજ સમયમાં તમારી પાસે મને ખેંચી લાવનારાં પણ તેજ તમારાં પુણ્યકૃત્યો છે, અને જે કાંઈ પુણ્યકર્મ કાંઈ જુદું છે એમ તમે તર્ક કરતાં હતાં, તે પુણ્યકર્મ તે વિદ્યાદાનજ સમજવું. વિદ્યાદાનથીજ તમે અવશ્ય તમારા પ્રાણનાથને મળશો, માટે વિદ્યાદાનનું સત્કર્મ યાવજીવિત આરંભો. હું સત્ય કહું છું કે તમારું કલ્યાણ કરનાર, તમારા પ્રાણનાથનું કલ્યાણ કરનાર અને તે અપ્સરાઓનું કલ્યાણ કરનાર આ લોકમાં અને પરલોકમાં વિદ્યાદાન વિદ્યાદાન અને વિદ્યાદાનજ છે. બીજું કાંઈ નથી. એટલું કહી ઉચ્ચતપા મુનિ અકસ્માત્ અતર્ધાન થઇ ગયા. રાણી શૈખ્યા અને રાણી માલવી આશ્ચર્ય પામી અતર્ધાન થયેલા મુનિને પ્રણામ કરી તેના કરેલા અલબ્ય અને અમૂલ્ય ઉપદેશરૂપ ઉપકારનું વારંવાર સ્મરણ કરી તરતજ તેણે પોતાની રાજધાનીમાં પોતાનાં નગરોમાં અને પોતાનાં ગામડાઓમાં બાળકોનેમાટે અને કન્યાઓનેમાટે શાળાઓ ઉઘાડીને ઉત્તમોત્તમ વિદ્વાનોને તેની ઉપર અધ્યક્ષો રાખ્યા. ઉત્તમોત્તમ વૈદ્યોને વિદ્યાર્થીઓની તથા વિદ્યાગુરુઓની સંભાળ રાખવા રાખ્યા, કલાકુશલ લોકોને વિદ્યાર્થીઓને કલા શિખવવા માટે રાખ્યા, પ્રત્યેક પાઠશાલાની પાસે વિદ્યાર્થીયોને ભોજનમાટે વિશાળ ભોજનશાળાઓ બંધાવી અને વિદ્યાર્થીયોને વિશ્રામ લેવાના સમયે વિનોદ થવા માટે પ્રત્યેક વિદ્યાલયપાસે વિચિત્ર વૃક્ષોવાળા નજરઆગ રચાવ્યા. તે તે વિદ્યાલયોમાં અનેક વિદ્યાર્થીયો આનંદથી અનેક પ્રકારની વિદ્યા ભણવા લાગ્યા. જેવી જેવી બાલકોની પાઠશાલાઓની સુંદર રચના હતી તેવી તેવીજ કન્યાઓની કન્યાશાલાઓની સુંદર રચના હતી. પુસ્તકશાળાઓ પણ જોનાર માણસોનાં મનને અને નેત્રને આનંદ ઉપજાવે તેવીજ સ્થાપી. તે તે પુસ્તકશાળામાં જઇ અનેક લોકો અનેક પ્રકારનાં જ્ઞાન

મેળવવા લાગ્યાં. આ પાઠશાળાઓ માત્ર અંગદેશ અને અંગદેશનાજ મોટા નગરોથી માંડી નાના ગામડાંમાં સ્થાપી હતી એમ ન હતું, પણ પોતાના પ્રાણુનાથના મિત્ર અંગદેશના પતિને ધર્મપત્ની નથી માટે તેનો ઉદ્ધાર કેમ થાશે, એમ ગણી અંગદેશમાં પણ નગરોમાં ને ગામડાંમાં વિદ્યાલયો પુસ્તકાલયો ને કન્યાશાળાઓ સ્થપાવી હતી. પ્રતિદિવસ પોતે વિદ્યાશાળાઓમાં અને કન્યાશાળાઓમાં જઈ દીકરાઓની અને દીકરીઓની પરીક્ષા લેવા માંડી. જેવી જેવી જેની વિદ્યા તે તે પ્રમાણે તેને ધનાભો (પારિતોષિક) વેચવા માંડ્યાં. પુસ્તકાલયોમાં જે જે પુસ્તકો જોઈએ તે તે અપાવવા માંડ્યાં. એમ નોખા નોખા પોતાના દેશો, નોખાં નોખાં નગરો અને નોખનોખાં ગામડાંઓમાં પોતાની સ્થાપેલી પાઠશાળાઓ અને કન્યાશાળાઓ તપાસવાનું કામ કરતાં એકાદ માસની નિવૃત્તિ આવે તો તે કાચ વેળા બેય રાણીઓ ચંદ્રહાસની નગરીમાં નિર્ગમન કરે અને કાંઈ વેળા તે રૂઢમાંગદની નગરીમાં નિર્ગમન કરે. એમ કરતાં તે બેય રાણીઓનું વય વૃદ્ધ થઈ જવાથી શરીર જીર્ણ થઈ ગયાં, કાંને સાંભળવાની શક્તિ ક્ષીણ થાવા લાગી, આંખે દેખવાની શક્તિ ક્ષીણ થાવા લાગી, જીભાએ બોલવાની શક્તિ ક્ષીણ થાવા લાગી, હાથે લખવા વિગેરે કામ કરવાની શક્તિ ક્ષીણ થાવા લાગી અને પગ ચાલવાની શક્તિ પણ ક્ષીણ થાવા લાગી પણ તેની વિદ્યાદાનપ્રત્યેની પ્રીતિ જરા પણ ક્ષીણ ન થઈ. તે તો દિવસે દિવસે વધતીજ ગઈ.

એ પ્રમાણે વિદ્યાદાનવિષે મન-વચન-કર્મથી તત્પર રહેલાં રાણી શૈબ્યા તથા રાણી માલવી ધણીજ વૃદ્ધ અવસ્થાને પ્રાપ્ત થયા છતાં અને પોતાના પ્રાણુપ્રિયવિષે કાંઈ પણ સમાચાર ન મળ્યા છતાં એઓના મનમાં વિદ્યાદાન કરવાવિષે કાંઈ પણ અનાદર થયેજ નહિ. ઉલટા પ્રતિ દિવસે એ બેયના અંતઃકરણમાં તો વિદ્યાદાનવિષે પ્રેમ વધારે વધારે વધતો ગયો અને એમજ નિશ્ચય થઈ ગયો કે ગમે તો આ જન્મમાં કે ગમે તો બીજા જન્મમાં પણ અમારું અને અમારા પ્રાણુપ્રિયનું કલ્યાણ કરનાર આ એક વિદ્યાદાનજ છે. પોતાની માતા-

ઓની વૃદ્ધ અવસ્થા થવાથી ચતુર ચંદ્રહાસે અને રૂઢાંગદે નિરંતર તેની સાથેજ રહેવા માંડ્યું અને રાજકાર્ય સંધ્યું પોતાના પ્રવીણ પ્રધાનોને સોંપી દીધું. એક દિવસે જંગદેશની રાજધાનીની નગરીમાં પ્રથમ બાલકોની પરીક્ષા લઈ આવીને કન્યાશાલાની પરીક્ષા લેવાનો મહારાણી શૈલ્યાએ આરંભ કર્યો. સર્વ કન્યાઓની સારી રીતે પરીક્ષા લેઈ પુસ્તક, વસ્ત્ર, અલંકાર વિગેરેનાં ઇનામો વેચી પ્રથમ વર્ગની કન્યાઓ કે જેઓનો વિદ્યાભ્યાસ પૂર્ણ થયો હતો અને જેને વિવાહયોગ્ય વય હોવાથી પાઠશાલામાંથી રજા દેવાની હતી તેઓને રોકીને બીજી કન્યાઓને રજા આપી. બીજી કન્યાઓ કન્યાશાલાની બાહાર ગયા પછી પ્રથમવર્ગની કન્યાઓને સ્ત્રીધર્મનું સંપૂર્ણ જ્ઞાન આપવામાટે સતીધર્મ-વિષે ઉત્તમોત્તમ ભાષણ કરવા માંડ્યું. એ ધર્મસંબંધિ ભાષણની મધુરતા એવી હતી કે જે સાંભળતાં સર્વ કન્યાઓ ચિત્રમાં આળખેલી હોય તેવીજ થઈ ગઈ. મહારાણી માલવી, કુમાર રૂઢાંગદ અને કુમાર ચંદ્રહાસ જોકે જાણતા હતા કે માતાજી ઘણા વેગથી અને ઘણી વારથી ભાષણ કરે છે તેથી તેને બહુ શ્રમ પડે છે પરંતુ તે શ્રમને સહન કરે તેવું એનું શરીર નથી, તોપણ ભાષણમાં આવતા અલૌકિક રસનો સ્વાદ લેવાના લોકથી તેઓમાંથી કોય પણ એમ કહી શક્યું નહીં કે આપ હવે આ ભાષણ ટુંકામાં સમાપ્ત કરો તો સારું, કેમકે આપને શ્રમ ઘણો પડે છે તે આ સમયમાં આપને સતીધર્મ ઉપર પૂર્ણ પ્રેમ હોવાથી જણાતો નથી પણ પરિણામે પછીથી ઘણો દુઃખદાયક થઈ પડશે. કેવળ ભાષણ સાંભળવાના રસમાં જાણે પરાધીન હોય અને ચિત્રમાં જાણે આળખેલ હોય તેમ નિશ્ચલ અંગથી, નિશ્ચલ મનથી અને એકધ્યાને ભાષણ સાંભળ્યા કરતા હતા. મહારાણી શૈલ્યા ભાષણ કરતાં કરતાં છેવટ ‘પુત્રિઓ! સ્ત્રિયોનું સંસારસર્વસ્વ, સ્ત્રિયોનું જીવિતસર્વસ્વ અને સ્ત્રિયોનું પરમ દૈવત પોતાનો પ્રાણપ્રિય, પ્રાણપ્રિય અને પ્રાણપ્રિયજ છે.’ એ વાક્યોની સમાપ્તિ થતાંજ પૃથ્વી ઉપર પડી ગયાં. તરતજ મહારાણી માલવીએ, કુમાર રૂઢાંગદે અને કુમાર

ચંદ્રહાસે પાસે આવી 'માતાજી! માતાજી! માતાજી!' ઇત્યાદિ શબ્દોથી બોલાવવા માંડ્યાં, ઘણા ઘણા ઉપચારો મૂકી ઉતારવાના કરવા માંડ્યા પણ તેના પ્રાણુ તો પોતાના ભાવણના છેવટના શબ્દોની સાથેજ નીકળી ગયા હતા. જ્યારે એમજ નિશ્ચય થયો કે મહારાણી શૈખ્યાના શરીરમાં પ્રાણુજ નથી ત્યારે ચંદ્રહાસ અને રૂઢ્ધાંગદ તથા સર્વ કન્યાઓ આંખમાંથી આંસુઓની ધારાઓ પાડતાં ઘણા ખેદથી હજી તો શુદ્ધ માતૃભક્તિદર્શક અને કૃષ્ણાજનક વિલાપજ કરે છે તેટલામાં તો માલવીના પણ 'પ્રિયપુત્ર રૂઢ્ધાંગદ! પ્રિયપુત્ર ચંદ્રહાસ! હવે મારી છેલી પ્રાર્થના એ છે કે વિદ્યાવૃદ્ધિનેમાટે, જે જે પાઠશાલાઓ અને જે જે કન્યાશાલાઓ સ્થાપી છે તેની સંભાળ લેતા રહેજો. કારણ કે તમારું અભણું નથી કે, સર્વ પાપનું નિવારણ કરનાર, સર્વ દુઃખને દૂર કરનાર અને સર્વ પ્રકારનાં કલ્યાણનું કરનાર વિદ્યાદાન, વિદ્યાદાન અને વિદ્યાદાનજ છે.' એમ કહેતાં કહેતાંજ પ્રાણુ ઉડી ગયા. આવી રીતે બેય માતાઓના એકજ સમયે પ્રાણુ જવાથી રાજકુમાર ચંદ્રહાસ અને રાજકુમાર રૂઢ્ધાંગદના અંતઃકરણમાં માતાના વિયોગના દુઃખનો પારજ રહ્યો નહિ. કારણકે માતાપિતાનો જે પ્રેમ બાલકો પ્રત્યે હોય છે તેની હજારમી પાંતિયે પણ બરાબરી ધરાવી શકે તેવો પ્રેમ જગતમાં બીજા કોયનો જેવામાં આવતો નથી. માતાપિતા સંતાનમાટે જે કાંઈ કરેછે તે બીજા કોણથી થઈ શકવાનું છે? માતાપિતા સંતાનમાટે જે જે દુઃખો સહન કરેછે તે બીજા કોણથી સહન થઈ શકવાનાં છે? અને માતાપિતા સંતાનનું જે જે કલ્યાણ ઇચ્છે છે તે બીજા કોણથી ઇચ્છી શકાય છે? જે કે માતા અને પિતા, એ સંતાનોએ પરમ દયાળુ પરમેશ્વરની તુલ્ય ગણી સમાનભાવથી પૂજવા યોગ્ય છે; સર્વ પ્રાણી પોતાની માતાનો જેટલો અને જેવો આભારી છે તેટલો અને તેવોજ પોતાના પિતાનો પણ આભારી છે; સર્વ પ્રાણી જેટલો અને જેવો માતાની મમતાનું પાત્ર છે તેટલો અને તેવોજ પિતાની મમતાનું પાત્ર છે અને સર્વ પ્રાણી જેટલો અને જેવો માતા૩ય છત્રની છાયાથી તાપરહિત રહેછે તેટલો અને

તેવાજ પિતા૩૫ છત્રની છાયાથી તાપરહિત રહે છે; તોપણ પોતાનાં સંતાન પ્રત્યે માતાનો ઉપકાર કાંઈ જુદાજ પ્રકારનો હોય છે. માતાની મમતા કાંઈ જુદાજ પ્રકારની હોય છે, માતાની છાયા કાંઈ જુદાજ પ્રકારની હોય છે, માતાની પ્રીતિ કાંઈ જુદાજ પ્રકારની હોય છે, માતાની કૃપા કાંઈ જુદાજ પ્રકારની હોય છે, અને માતાની વાહાલપ કાંઈ જુદાજ પ્રકારની હોય છે. જ્યારે માતાના ઉપકારો, માતાની મમતા, માતાની છાયા, માતાની પ્રીતિ, માતાની કૃપા અને માતાની વાલપ પવિત્ર પિતાજીમાં પણ નથી જોવામાં આવતી ત્યારે પછી બીજાં સં-
બંધિયોમાં તો માતાની વાલપનો હજારમો ભાગ પણ ક્યાંથી જોવામાં આવે? માતાને પોતાનાં સંતાનનું સુખ દેખી જે હર્ષનાં આંસુડાં આવે છે તે બીજા કોને આવશે? માતાને પોતાનાં સંતાનમાટે જે ચિંતા થાય છે તે બીજા કોને થાશે? માતાને પોતાનાં સંતાનનો ઉદય જોવામાં જે આતુરતા રહે છે તે બીજા કોને રહેશે? માતા પોતાના સંતાનને જેવી રીતે અમૃતની દૃષ્ટિથી જુવે છે તેવી રીતે બીજા કોણ જોશે? અને માતા જેવી રીતે પોતાના સંતાનનાં સુખે સુખી અને દુઃખે દુઃખી થાય છે તેવું બીજા કોણ થશે? કોઈજ નહિં. કેટલીક માતાઓ પોતાનાં સંતાનના કલ્યાણ માટે ઉપવાસ કરતી જોવામાં આવે છે, કેટલીક માતાઓ પોતાનાં સંતાનના સુખને અર્થે એકટાણું જમતી જોવામાં આવે છે, કેટલીક માતાઓ પોતાનાં સંતાનના હિતને માટે અનેક પ્રકારના મિયમો પાળતી જોવામાં આવે છે, કેટલીક માતાઓ પોતાનાં સંતાનના શ્રેય સાથે અનેક પ્રકારનાં દુઃખ વેઠતી જોવામાં આવે છે, કેટલીક માતાઓ પોતાનાં સંતાનનો અભ્યુદય થવા સાથે સર્વ સુખોનો ત્યાગ કરી જીવીતનું નિર્ગમન કરતી જોવામાં આવે છે અને ઘણી ઘણી માતાઓ તો પોતે પોતાના પ્રાણ ખોદને પણ પોતાનાં વહાલાં સંતાનનું પ્રિય અને હિત કરતી જોવામાં આવે છે. આમ માતાનો પ્રેમ કાંઈ એક મનુષ્યનીજ જાતમાં છે તેમ નથી, પણ પ્રાણીમાત્રમાં માતાનો પ્રેમ અધિક છે. પશુ અને પક્ષિયોને પણ માતાજી

પાલન કરે છે. દૂર ફરી ફરી પોતે ન ખાતાં દાણાના કણુ ચાંચમાં રાખી માતાજી બચ્ચાંની ચાંચમાં નાંખે છે. પશુઓમાં પણ પોતાના બાલકોને માટે ખીજીઓને દૂર રાખવા પશુજાતિની માતાઓ વેગથી મારવા દોડે છે, આવો પ્રેમ એ પ્રાણીઓમાં છે ત્યારે મનુષ્યજાતની માતાઓ એવો પ્રેમ રાખે તેમાં શી નવાઇ ? માથ માસની અસહ્ય ટાઢમાં બિનામાં પોતે સુઈને સંતાનને કોરામાં સુવારનાર પણ માતા છે. પોતે કડવાં આપ-ધાનું પાન કરી સંતાનને સાફ કરનાર પણ માતા છે, અને પોતે ક્રુધા તૃપ્તા સહન કરી સંતાનને સાફ સાફ ખવરાવનાર પણ માતા છે. એમ માતાની વાલપવિષે જે બોલિયે તે ઓછું છે. માતાની માયા-ગુતાવિષે બોલવા બેસિયે તો અથોના અથો લખાય તો પણ પાર આવે નહિ. એવી એવી માતાની માયાલુતાને બૂલી જઈને, માતાની પ્રીતિને વીસારીને, માતાની પોતા ઉપરની ચિંતાને ન જોઈને, માતાની પોતા ઉપરની અમૃતદૃષ્ટિને ન ગણીને, માતાએ પોતા ઉપર કરેલા ઉપકારને અળગા મૂકીને, માતાએ પોતા માટે સહન કરેલાં દુઃખોને ન સંભારીને, અને ટુંકામાં માતાના લાખો કે કરોડો ગુણોમાંથી એક પણ ગુણ ઉપર નજર ન કરીને કેટલાક કુપુત્રો પોતાના કૃતર્મી. દૂર અને મૂર્ખ સમવય મિત્રોને આધીન થઈને, કેટલાક કુપુત્રો પોતાની નિર્લેજ નીચ અને અદેખી અર્દાગનાને આધીન થઈને, કેટલાક કુપુત્રો સર્પ જેવા બેજીભા વાંકી ચાલવાળા અને છિદ્રનેજ ગોતવાવાળા ચાડીયા લોકોને આધીન થઈને, કેટલાક કુપુત્રો કામને આધીન થઈને, કેટલાક કુપુત્રો ક્રોધને આધીન થઈને, કેટલાક કુપુત્રો લોભને આધીન થઈને, કેટલાક કુપુત્રો મોહને આધીન થઈને, કેટલાક કુપુત્રો તનના મદને આધીન થઈને, કેટલાક કુપુત્રો ધનના મદને આધીન થઈને, કેટલાક કુપુત્રો ધર્મને આધીન થઈને, કેટલાક કુપુત્રો ગર્વને આધીન થઈને, કેટલાક કુપુત્રો અભિમાનને આધીન થઈને, કેટલાક કુપુત્રો પારકી પ્રેરણાને આધીન થઈને, કેટલાક કુપુત્રો પોતાની મૂર્ખતા, પોતાની અજ્ઞાનતા, અને પોતાનીજ મૂઢતાને આધીન થઈને પોતે કૃતર્મી.

યથ એસે છે. નથી માતાને વંદન કરતા, નથી માતાને પૂજ્ય ગણતા, નથી માતાને માન્ય ગણતા અને નથી માતાને કોયપણ પ્રકારથી સંતોષ ઉપજવતા. સંતોષ ઉપજવવાની વાત તો દૂર રહી પણ ઉલટાં માતાને અનેક પ્રકારના ક્લેશજ આપવા ભેઠ બાંધે છે. આવા ક્રૂર, અને કૃતઘ્ની કુપુત્રોનો શું કોઈ દિવસ જય થવાનો ? શું કોય દિવસ યશ વધવાનો ? શું કોય દિવસ અબ્યુદય થવાનો ? શું કોય દિવસ તેઓ લક્ષ્મીવાન થાવાના ? શું કોય દિવસ તેઓ કીર્તિમાન થવાના ? શું કોય દિવસ તેઓ આનંદમગ્ન રહેવાના ? કદી નહીં. નથી તેવા કુપુત્રોને આ લોકનું સુખ પ્રાપ્ત થાતું, તેમ નથી તેવા કુપુત્રોને પરલોકનું સુખ પ્રાપ્ત થતું. કેવળ આ લોકમાં અસંખ્ય અપકીર્તિના ખજાના ભરી લોક સર્વનો તિરસ્કાર, ધિક્કાર અને અનાદરને સાથે લઈ પરભોકમાં પશ્ચાત્તાપનું પાત્ર થઈ નરકની વેદનાઓના અનુભવ કરનારાન થઈ પડે છે. જેમ પૃથ્વીમાં કટલાક કુપુત્રો જોવામાં આવે છે તેમ કટલાક સુપુત્રો પણ જોવામાં આવે છે કે જેઓ માતાપિતાને પરમ દેવતા માનતા હોય છે, જેઓ માતાપિતાને સંસારસર્વસ્વ માનતા હોય છે અને જેઓ માતાપિતાને જીવિતસર્વસ્વ માનતા હોય છે. જેટલો અધિકારમાં અને તેજમાં અંતર છે, જેટલો રાહુંમાં અને ચંદ્રમાં અંતર છે, અને જેટલો ઝેરમાં અને અમૃતમાં અંતર છે, તેટલોજ કુપુત્રોમાં અને સુપુત્રોમાં અંતર છે. સુપુત્રરૂપ રતોને જન્મ આપવાથીજ માતાઓ રત્નગર્ભા કહેવાય છે. જો સૂક્ષ્મ દૃષ્ટિથી જોઈએ તો કુપુત્રને પુત્ર એવું નામજ આપવું ઘટતું નથી, કેમકે પુ એવું નરકનું નામ છે ને તે નરકથી જ રક્ષા કરે તે પુત્ર કહેવાય છે. આ અર્થ પ્રમાણે સુપુત્ર તો પોતાનાં સારાં આચરણોથી પોતાનાં માતાપિતાની નરકથી રક્ષા કરી શકે માટે પુત્ર એ નામને યોગ્ય છે પણ કુપુત્રો તો ઉલટા પોતાનાં કુકર્મોથી પોતાનાં માતાપિતાને નરકથી રક્ષા કરવાને બદલે નરકમાં નાખનારા થઈ પડે છે, તેઓ પુત્ર એવાં પવિત્ર નામને કેમજ યોગ્ય ગણાય ? એઓને તો તેઓનાં માતાપિ-

નાના શરીરમાંથી થએલા માણસના આકરવાળા કીડાજ કેહેવા બેઠયે. સુપુત્રોથી કુળ શોભે છે, સુપુત્રોથી વંશ શોભે છે, સુપુત્રોથી જ્ઞાતિ શોભે છે, સુપુત્રોથી જાતિ શોભે છે, સુપુત્રોથી ધર શોભે છે, સુપુત્રોથી શહેર શોભે છે અને સુપુત્રોથી આખો દેશ શોભે છે; તેમજ કુપુત્રોથી કુલને દૂષણ લાગે છે, કુપુત્રોથી વંશને દૂષણ લાગે છે, કુપુત્રોથી જ્ઞાતિને દૂષણ લાગે છે, કુપુત્રોથી જાતિને દૂષણ લાગે છે, કુપુત્રોથી ધરને દૂષણ લાગે છે, કુપુત્રોથી શહેરને દૂષણ લાગે છે અને કુપુત્રોથી આખો દેશને દૂષણ લાગે છે; એવી રીતે જગતમાં કુપુત્ર અને સુપુત્ર એવા બે ભાગ છે. રાજકુમાર રૂઢિમગાંઠ અને કુમાર ચંદ્રહાસ સુપુત્રની પંક્તિના શિશેમણિરૂપ હતા. એ બન્ને રાજકુમારોથી તેઓનાં બેયનાં કુળ શોભતાં હતાં, એ બન્ને રાજકુમારોથી તેઓની નગરી શોભતી હતી, એ બન્ને રાજકુમારોથી તેઓના દેશ શોભતા હતા. એઓમાં માતૃભક્તિ સંપૂર્ણ હતી, પિતૃભક્તિ પરિપૂર્ણ હતી, વિદ્યા, વિવેક, વિનય, દયા, શૌર્ય અને ઔદાર્ય તો એઓમાં અપ્રતિમ હતાં. દુઃકામાં જે જે સદ્ગુણો જગતમાં ગણાય છે તે સર્વના તે બેય રાજકુમારો ભંડારરૂપ હતા. એટલુંજ નહિ પણ ઈશ્વરકૃપાથી તેઓને કૃતધ્વી અને કૂર સમવયમિત્ર મળ્યા ન હતા કે જેને આધીન થઈ તેઓ માતાજીની માયાળુતાને ભૂલી જાય; તેઓને પૂર્વનાં પુણ્યોથી નિર્લજ્જ નીચ અને અદેખી કુભાર્યા ન હોતી મળી કે જેના ભ્રામવવાથી તેઓ ભ્રમીને માતાઓના ગુણોને વિસારી મૂકે; તેઓનાં સારાં ભાગ્યે ચાડીયા લોકો તેઓ પાસે આવીજ ન શકતા કે જેઓનાં વચનથી તેઓ માતાઓના ઉપકારોને અળગા મૂકે; તેઓ ગુરુજનની કૃપાથી કામ, ક્રોધ, લોભ, મોહ, મદ, મત્સર, તનમદ, ધનમદ કે ચૌવનમદને કાંઈપણ સમયે આધીન થાતાજ નહિ કે જેથી તેઓ માતાઓના અપાર ઉપકારને ન ગણે, માતાઓનાં અનુપમ વાલપણાને વિસારી દે કે માતાઓની અદ્ભુત પ્રીતિને ચુકી જાય. તેઓને તો માતાઓનાં અકસ્માત વજ્રપાત જેવાં મરણથીજ જગત્ જંગલ જેવું દેખાવા લાગ્યું, સંસાર

શન્ય જેવો દેખાવા લાગ્યો અને જીવિત ભારરૂપ થઇ પડ્યું. પ્રથમ તો સ્તબ્ધ જેવા થઇ રહી, પછીથી આંખમાંથી આંશુડાંની ધારાઓ પા-
ડતા કંઈણ ઉપજીવે તેવા નીચે પ્રમાણે વિલાપ કરવા લાગ્યા.

‘સ્નેહમય અંતઃકરણવાળાં હું માતા માલવિ ! અને હું માતા શૈબ્યા ! અમે અનાથને છોડીને આપ અકસ્માત્ ક્યાં પધારો છો ? આપનાં નેત્રકમલ ઉઘાડીને આપના બે પુત્રને અને આ આપની ધર્મપુત્રીઓને દયાભરેલી દૃષ્ટિથી થોડીક વાર પણ જુવો. આ સમયે આપનું અમારી ઉપરનું વાહાલપણું ક્યાં જતું રહ્યું ? આ સમયે આપની નિરંતર ઉદયપામતી દયા ક્યાં જતી રહી ? કે આપના પુત્રને અને પુત્રીઓને આપ જોતાં પણ નથી. અથવા આપ આંખો વીંચી ગયાં છો તે યોગ્યજ છે કેમ કે કૃતઘ્ની અને પાપી અમે આપની પવિત્ર દૃષ્ટિના પાત્ર નથી. હું માતાઓ ! આ સમયે અમારાં દુર્ભાગ્યરૂપ ઝેરી લતાઓ ઝુલી ચુકા કે જેથી આપના ચર-
ણકમળનો વિયોગ અમને થયો. આ સમયે અમારાં પુણ્યરૂપ કદપ-
વૃક્ષ સુકાઇ ગયાં, આ સમયે અમારાં પાપરૂપ ઝેહેરના જાડનો અંકુર પુષ્ટ થયો અને આ સમયે અમારી ભાગ્યસંપત્તિ ક્ષીણ થઇ કે જેથી આપ બેય સ્વર્ગમાં પધારો છો. માતાજી ! અમે એમજ માનિયે છિયે કે ભાગ્યશાલિનાંજ શરીરો અને ઘરો પુણ્યશીલ માતાઓથી શોભા પામેલાં હોય છે. અરે હાય ! આપ બેયનું સતીલોકમાં પ્રયાણ થવાથી સીમા વગરની અને વર્ણવી ન શકાય તેવી વાહાલપ તો આ સમયે નાશ પામી. આ સમયે મંદ ભાગ્યવાળા અને દૂરથી ઘેર આવેલા અમોને હર્ષનાં આંસુથી ભરેલી દૃષ્ટિથી તરત કોણુ જોશે ? અરે હાય ! આ સમયે અમારો અઘ્યુદય દેખીને કે અમારો સારો યશ સાંભળીને આપવિના ખીજા કોના મનમાં અમંદ આનંદ ઉત્પન્ન થશે ? ‘મારો વાલો પુત્ર ચંદ્રહાસ કુશળ હશે ? મારો વાલો પુત્ર રક્ષાંગદ કુશળ હશે ?’ એવી રીતે અમારી ચિંતા હાય હાય હવે કેને થશે ? અમને ભૂખ્યા દેખીને, અમને તરસ્યા દેખીને અને અમને દુઃખી સાંભળીને

હે માતાજી ! આ સમયે આપવિના કેનું ચિત્ત ચિંતાતુર થાશે ? આપે આ સમયસુધી અમારે વિષે એટલું બધું નિઃસિમ અને નિર્ભળ માયાળુપણું રાખેલ છે કે જેની તુળનાજ થઇ શકતી નથી, અરે હાય ! હવે તે માયાળુપણાનો હબ્બરમો ભાગ પણ શું અમે મ્યાંય દેખશું ? ‘હે વત્સ ! હે વત્સ ! હે પુત્ર ! હે પુત્ર ! આંહી આવો’ એવી રત્નેહવાળી અને મધુર વાણી હાય હાય ! શું હવે સ્વપ્નમાં પણ સાંભળશું ? કન્યાશાળામાં બહુતી બાળક કન્યાઓને નિરંતર પરીક્ષા બધ હવે ધનામો (પારિતોષિક) ઢોલુ આપશે ? માતાજી ! આપે પ્રતિક્ષણ જે જે અમારી ઉપર અસંખ્ય ઉપકારો કરેલ છે તેના અનુણી અમે કદપ જેટલું આયુષ્ય હોય તોપણ શું થઇ શકશું ? કદી નહીં, હે માતાજી ! આપ બેયવિના અમને આ સમયે અમારો દેશ શૂન્ય લાગે છે, અમારી નગરી શૂન્ય લાગે છે, દશે દિશાઓ શૂન્ય લાગે છે અને સર્વ જગત્ પણ શૂન્ય લાગે છે. આપની આવી દશા દેખીને પણ અમારાં હૃદય ફાટી જતાં નથી માટે અમે અતિ કૃતઘ્નીજ છીએ, અમારા વિજ્ઞાપોને અને અમારાં ખોટાં આંસુડાંઓને ધિકાર છે. હે માતાજી ! જગતમાં અમારી બરેબર કૃતઘ્ની બીજા કોઇ નથી, અને આપ જેવાં કોઇ ક્ષમાવાત્ નથી. માતાજી ! આપ બેય માતા-જીરૂપ ચિન્તામણી અદૃશ્ય થવાથી અમારાં મંદભાગ્યે અમારું સર્વસ્વ નાશજ પામ્યું. ન્યાંસુધી અમે અમારા કર્મયોગથી સંસારમાં જન્મ પામિયે ત્યાંસુધી ઈશ્વરકૃપાથી જન્મે જન્મે આપજ અમારાં માતા અને આપનાજ અમે પુત્ર થઈયે એવું માગિયે છીએ.’ એમ બોલતાં બોલતાં ચંદ્રહાસ અને રૂકાંગદ મૂર્ચ્છિત થઈ માતાના વિયોગદુઃખથી પૃથ્વી ઉપર પડી ગયા. મૂર્ચ્છિત થઇ પડી ગયેલા બેય રાજકુમારને દેખી પોતાના સહોદર ભાઈને મૂર્ચ્છા આવવાથી જેટલું દુઃખ થાય તેથી પણ વધારે કન્યાશાળાની કન્યાઓને અંતઃકરણમાં દુઃખ થવા લાગ્યું અને સર્વ એકઠાં થઇ આંખમાંથી આંસુડાંની ધારાઓ વર્ષાવતાં તે રાજકુમારની મૂર્ચ્છા ઉતરવાનું પ્રયત્ન કરવા લાગ્યાં. ઘણીવારે

એય રાજકુમારોએ મૂર્છાથી જાગૃત થઇ કન્યાશાળાની કન્યાઓનો ઉપકાર માની સર્વને ધારણા દીધી કે, 'જે કે અમારા માયાળુ માતાજીનો અકસ્માત કેલાસવાસ થવાથી અમારું અંતઃકરણ અતિવ્યથ થઇ ગયેલ છે તે કારણથી વધારે બોલવાની શક્તિ નથી તોપણ અમે દુઃકામાં એટલું તો કહીએ છીએ કે આપણા સર્વ દેશમાં, નગરોમાં અને ગામડાંઓમાં જે જે માયાળુ માતાજીએ વિદ્યાલય પુસ્તકાલય અને કન્યાશાળાઓ સ્થાપેલ છે, તે તે વિદ્યાલયો તે તે પુસ્તકાલયો અને તે તે કન્યાશાળાઓ યાવત્જીવિત અમારે રાખવી છે, એટલુંજ નહિ પણ અમારા વંશજો પણ કાચ દિવસ વિદ્યાલય પુસ્તકાલય અને કન્યાશાળાનું કામ બંધ કરશેજ નહિ માટે કોઇપણ અધ્યક્ષે કોઇપણ શિક્ષકોએ, કોઇપણ વિદ્યાર્થીએ કે કોઇપણ કન્યાએ માયાળુ માતા માલવીના અને પવિત્ર માતા શૈબ્યાના આ કેલાસવાસથી નિરાશ થવું નહિ. જ્યાંસુધી અમે છીએ અને જ્યાંસુધી અમારા વંશજો રાજ્યકર્તા હશે ત્યાંસુધી કદીપણ આ માયાળુ માતાજીનાં બાંધેલ શુભકાર્યો બંદ પડશેજ નહિ એવાત નિઃસંદેહ જાણવી.' એમ કહી પોતાની માતાઓનાં શયને સુવર્ણની પાલખીમાં બેસાડી કુમાર ચંદ્રહાસ અને કુમાર રૂઢ્ધાંગદ અંતે પાલખીને ખંભે લઇ રાજરીતિપ્રમાણે સ્મશાનમાં લઇ જઇ ચંદનનાં કાંદેથી ચિતા ખડકી તેમાં અગ્નિ પ્રજ્વલિત થયો એટલે એય માતાઓનાં પવિત્ર શરીરની તેમાં આહુતિ કરી ઘણો વિલાપ કરી પાછા રાજદ્વારમાં આવ્યા. પવિત્ર કુમાર ચંદ્રહાસને અને રૂઢ્ધાંગદને પોતાની માતાઓનો વિયોગ દુઃખદાયક થાય એમાં તો આશ્ચર્યજનું શું? પણ વિદ્યાલયના અધ્યક્ષ અને વિદ્યાલયના વિદ્યાર્થીઓ પુસ્તકાલયના અધ્યક્ષો અને પુસ્તકાલયના પુસ્તક વાંચનારાઓ, કન્યાશાળાના અધ્યક્ષો અને કન્યાશાળાઓની કન્યાઓ, એ સર્વને જો કે પવિત્ર પિતાજી અને માયાળુ માતા, વિદ્યમાન હતાં અને તેના વિયોગનું લેશ પણ દુઃખ ન હતું તોપણ મહારાણી માલવી અને શૈબ્યાના અકસ્માત કેલાસવાસ થવાથી તેઓને પોતાની જનેતા માતાના મરણથી જેટલું દુઃખ થયા

કે પવિત્ર પિતાજીના મરણથી જેટલું દુઃખ થાય તેથી પણ અધિક દુઃખ થવા લાગ્યું. એ સર્વને અતિ અસહ્ય દુઃખમાં, અપાર ઉદાસીમાં અને સીમા વગરના ખેદમાં વર્ષોનાં વર્ષો વીતી ગયાં પણ તેઓનાં મનમાં મહારાણીના સ્નેહનું વિસ્મરણ થયું નહિ, તેઓનાં શોકાશ્રુ શુક્રાયાં નહિ અને તેઓનો મહારાણીના મરણથી થયેલો ખેદ જરા પણ ક્ષીણ થયો નહિ.” એટલું કહી મહાદેવજી હસીને બોલ્યા કે “વામદેવ ! કથારસ કાઢ જુદોજ છે. જુવોને કથારસના પ્રસંગથી હું બીજા પ્રસંગમાં ઉતરી ગયો છું, પણ કેહેવાનું એજ છે કે આ બિલાડો એક દેવ હતો તેમાંથી પોતાનાંજ અવિચારીપણાને લીધે મનુષ્યપણાને પામીને કાંઈ સારાં ભાગ્યે કલિંગ દેશનો રાજા ચિત્રસેન થયો અને તેટલાથી તેને પોતાનાં કૃત્યનો પશ્ચાતાપ ન થયો તો તે રાજપણાંથી બ્રહ્મ થઈ એક બિલાડાના અવતારમાં પોતાનાં કૃત્યોનો અનુભવ કરે છે.”

એ પ્રમાણે કહીને ભક્ત વત્સલ ભગવાન સદાશિવ બોલતા રહી જતાં વામદેવે હાથ જોડી પ્રાર્થના કરી કે ‘પરમ દયાળુ પરમેશ્વર ! આપના મુખકમળથી આ હીનભાગ્ય બિલાડાના પૂર્વજન્મનું વ્રતાંત સાંભળતાં અંતર્ગત અનેક પ્રકારના સદુપદેશનો લાભ મને મળ્યો છે. હવે અંગદેશના અને બંગદેશના રાજાઓનું અને તેણે ઉચ્ચતપાનું અહિત કરવા માટે મોકલેલી અપ્સરાઓનું શું થયું ? તેમજ કુલીન અને પતિવ્રતા મહારાણી શૈખ્યા અને માલવીએ પરમશ્રદ્ધાથી કરેલાં અતિ ઉત્તમ વિદ્યાદાનનું કાંઈ પણ ફળ તેને પ્રાપ્ત થયું કે નહિ ? એ જાણવાને મારું મન ઉકંઠા કરે છે. તે સાથે તે ત્રણ રાજાઓ અને તે ત્રણ અપ્સરાઓ, દેવલોકના નિવાસીઓમાં પ્રખ્યાત દેવો અને દેવકન્યાઓ છતાં તેઓના મનની પ્રવૃત્તિ ઉચ્ચતપા જેવા ઉત્તમ મુનિનું અહિત કરવામાં કેમ બંધાણી એ જાણવામાટે પણ મારું મન અતિ આતુર છે. માટે મને પોતાનો ગણી જેમ આટલું વ્રતાંત સંભળાવ્યું તેમજ હવે પછીનું પણ સંભળાવવા કૃપા કરશો.’ વામદેવનાં આ પ્રમાણે વચન સાંભળી સદાશિવ હસીને બોલ્યા કે વામદેવ ! સૂક્ષ્મદષ્ટિએ

જ્ઞેતાં દેવલોક, ભૂલોક કે પાતાળલોક એ કલ્પના સહ્ય છે પરંતુ દેવ-લોકના રહેવાસી દેવો સાત્વિક મનોવૃત્તિવાળાજ હોય, ભૂલોકના નિવાસી મનુષ્યો રજ્જેગુણી વૃત્તિવાળાજ હોય, અને પાતાળના નિવાસી દૈત્ય દાનવ કે રાક્ષસો તમોગુણી વૃત્તિવાળાજ હોય એમ માનવું એ અનુભવથી વિરુદ્ધ જણાય છે. માટે ગુણની વૃત્તિઉપરજ દેવ દાનવ અને માનવપણાનો આધાર રહ્યો છે. પાતાળમાં રહેનારો પણ જે પુરુષ નિરંતર સત્વગુણી વૃત્તિવાળો રહેતો હોય તો તેને આપણે દેવજ ગણવો જોઈએ અને ભૂલોકનો રહેવાસી પણ જે પુરુષ નિરંતર સત્વગુણી વૃત્તિવાળો રહેતો હોય તો તેને પણ આપણે દેવજ ગણવો જોઈએ. તેમજ દેવલોકનો રહેવાસી અને પાતાળનો રહેવાસી જે પુરુષ નિરંતર રજ્જેગુણી વૃત્તિવાળો રહેતો હોય તો તેને આપણે મનુષ્યજ ગણવો જોઈએ અને દેવલોકનો રહેવાસી પણ જે પુરુષ નિરંતર તમોગુણી વૃત્તિવાળો રહેતો હોય તો તેને દૈત્ય કે દાનવ ગણવો જોઈએ. ટુંકામાં ગમે તે લોકનો નિવાસી હોય અને ગમે તે જાતિનો હોય પણ જે સમયે તેના અંતઃકરણમાં શુદ્ધ સત્વગુણનો પ્રકાશ પ્રસરી રહે છે તે સમયે તે દેવજ છે, જે સમયે રજ્જેગુણની પ્રખળતા તેના અંતઃકરણમાં ફેલાય છે તે સમયે તે મનુષ્યજ છે અને જે વેળાએ તેના અંતઃકરણને પ્રખળ તમોગુણ પરાધીન કરી નાખે છે ત્યારે તે દૈત્ય, દાનવ કે રાક્ષસજ છે એમ માનવું જોઈએ. જો એમ ન હોય તો અમર લોકોના અધિપતિ ઈંદ્રનું અને તારા ગણના શિરોમણિ ચંદ્રમાનું પણ જે કાંઈ દુરાચરણ સાંભળવામાં આવે છે એ શું દેવલોક જેવા પવિત્ર સ્થળના નિવાસને ધટિત છે? એ શું એના અતિ ઉત્તમ દેવપણાને સંભવે છે અને એ શું દેવતાઓના સત્વગુણી સ્વભાવને યોગ્ય છે? કદિ નહિ. જેમ પુરુષોવિષે તેમજ તે લોકની સ્ત્રિયોવિષે જાણવું જોઈએ. આ ઉપરથી દેવલોકના નિવાસી અને દેવ છતાં તેઓની વૃત્તિ તેથી વિપરીત કેમ હોય એવું આશ્ચર્ય તમારા મનમાંથી દૂર થયું હશે. દેવતાઓ પણ જ્યારે જ્યારે તમોગુણી વૃત્તિને આધીન થાય છે ત્યારે ત્યારે જે જે કૃત્યો કરે છે તે તે ઓછી નિદાનાં પાત્ર

હોતાં નથી. તેમજ પાતાલવાસી તમોગુણી સ્વભાવવાળાઓ અને મર્ત્યલોકના નિવાસી મનુષ્યો પણ બ્યારે બ્યારે સત્વગુણી વૃત્તિને આધીન થઈને જે જે કૃત્યો કરે છે તે તે ઓછી સ્તુતિનું પાત્ર હોતાં નથી. માટે ઉત્તમ કૃત્ય કે અધમ કૃત્ય કરવાનો આધાર ગુણની વૃત્તિઉપર રહેલો છે અને ગુણની વૃત્તિ પ્રખલ નિર્મલ થવાનો આધાર સંગઉપર રહેલો છે. જેમ જેમ સત્સંગ થાતો જાય છે તેમ તેમ સત્વગુણી વૃત્તિની પ્રખલતા થાતી જાય છે અને જેમ જેમ સત્વગુણી વૃત્તિની પ્રખલતા થાતી જાય છે તેમ તેમ ઉત્તમ કૃત્યો થાતાં જાય છે. તેમજ જેમ જેમ દુઃસંગ વધતો જાય છે તેમ તેમ રજોગુણી અને તમોગુણી વૃત્તિ વધતી જાય છે તે જેમ જેમ રજોગુણી અને તમોગુણી વૃત્તિ વધેછે તેમ તેમ અધમ અને નીચ કૃત્યો વધતાં જાય છે. માટે દેવ, મનુ, મુનિ, માનવ, કે કોય પણ પ્રાણિનું કલ્યાણ થવાનું મુખ્ય સાધન જેમ સત્સંગ છે તેમ અકલ્યાણ થવાનું મુખ્ય સાધન દુઃસંગ છે. દુઃસંગ એ એક અનેક પાપનો પરિણામ છે, દુઃસંગથી ધણા ધણા દેવતાઓ દેવપણાથી બ્રહ્મ થયા છે, દુઃસંગથી ધણા ધણા દાનવો દીનતાને પ્રાપ્ત થયા છે, દુઃસંગથી ધણા ધણા મુનિયો માનથી બ્રહ્મ થયા છે, દુઃસંગથી ધણા ધણા તપઃસ્વીયો તપથી બ્રહ્મ થયા છે, દુઃસંગથી ધણા ધણા યોગિયો યોગથી બ્રહ્મ થયા છે, દુઃસંગથી ધણા ધણા મહાત્માઓ મહાત્મપણાથી બ્રહ્મ થયા છે, દુઃસંગથી ધણા ધણા બુદ્ધિમંતો બુદ્ધિથી બ્રહ્મ થયા છે, દુઃસંગથી ધણા ધણા વિદ્વાનો વિદ્વાનપણાથી બ્રહ્મ થયા છે, દુઃસંગથી ધણા ધણા વિવેકિયો વિવેકથી બ્રહ્મ થયા છે, દુઃસંગથી ધણા ધણા જ્ઞાનેન્દ્રિયો જ્ઞાનેન્દ્રિયપણાથી બ્રહ્મ થયા છે, દુઃસંગથી ધણા ધણા નીતિમંતો નીતિથી બ્રહ્મ થયા છે, દુઃસંગથી ધણા ધણા સિદ્ધા સિદ્ધિથી બ્રહ્મ થયા છે, દુઃસંગથી ધણા ધણા રાજાઓ રાજ્યથી બ્રહ્મ થયા છે, દુઃસંગથી ધણા ધણા સુશીલ પુરુષો સુશીલથી બ્રહ્મ થયા છે અને દુઃસંગથી ધણી ધણી પવિત્ર પતિવ્રતાઓ પણ પોતાનાં અપ્રતિમ પતિવ્રતથી બ્રહ્મ થયેલ છે. દુઃસંગ થવો એ એક મંદભાગ્યનું ચિન્હ છે,

દુઃસંગ થવો એ એક દુર્બલ દશા આવવાનું નિમિત્ત છે, દુઃસંગ થવો એ એક આપત્તિ આવવાનું દાર છે, દુઃસંગ થવો એ એક અબ્યુદયને અસ્ત થવાનો અસ્તાચલ છે અને દુઃસંગ થવો એ એક સધળા પ્રકારની સંપત્તિરૂપ સાગરનું શોષણ કરવામાં અગસ્ત મુનિરૂપ છે. દુઃસંગની પ્રબલતા એવી છે કે હજારો દિવસના થયેલા સત્સંગના અમૂલ્ય પરિણામને થોડા દિવસનો થયેલ પણ દુઃસંગ નિર્મૂલ કરી નાખે છે. એ પ્રમાણે શાસ્ત્રોથી અને ઇતિહાસોથી જાણતાં છતાં જ્યારે જ્યારે તેવી તેવી આપત્તિ આવી પડવાની હોય છે ત્યારે ત્યારે ઇચ્છાવિના, પ્રયત્નવિના અને ધાર્ધાવિના પણ મંદભાગ્યથી દુઃસંગ આવી મળે છે અને તેની ચમત્કારિક શક્તિ એવી છે કે તે એક વાર પણ જેના અંતઃકરણમાં ભૂત, પ્રેત કે પિશાચની પેડે પેસે છે તો પાછો તેને છોડતોજ નથી. દુઃસંગરૂપી ઝેરી ઝાડનું એક જીલું પણ ખીજ જેના અંતઃકરણમાં જે સમયે પડે છે તેજ સમયથી તે અંકુર ઘુટિ પક્ષવિત થઈ થોડા સમયમાં પોતાનાં ઝેરી ફળો પોતાના વાવનારને જીવિતપર્યંત ચખાડે છે. એટલુંજ નહિ પણ કોય કોય સમયે તો તે એવાં ઊંડાં મૂલ નાંખે છે કે તે પોતાના વાવનારને ત્રણ ત્રણ પાંચ પાંચ કે તેથી પણ વધારે જન્મસુધી પોતાનાં ઝેરી ફળો ચખાડે છે. ભૂત, પ્રેત કે પિશાચનો આવેશ થયો હોય તો મંત્રતંત્રથી દૂર થઈ શકે છે, અજ્ઞાનથી ખવાયેલા ઝેરનો વેગ ઉત્તમ ઔષધોથી અટકાવી શકાય છે અને આખા શરીરમાં પસરાઈ ગયેલા મહારોગો પણ સારા ઉપચારોથી દૂર કરી શકાય છે, પણ પોતાના અંતઃકરણમાં ભરાયેલા દુઃસંગને કોયપણ પ્રકારે કોયપણ પ્રાણી દૂર કરી શકતું નથી. કોય ભાગ્યશાલી પુરુષોને પોતાના સારા ભાગ્યેજ દુઃસંગ યાતો નથી એવું જોવામાં આવે છે પણ એક વાર પણ દુઃસંગ કરીને પછી તેથી મુક્ત થયું હોય તેવું કોઈકજ મનુષ્ય હશે. એ પ્રમાણે દુઃસંગનાં પરિણામ છે, માટે પ્રથમથીજ તેથી દૂર રહેવું તે સર્વ કલ્યાણનું સાધન છે. પણ દુઃસંગ એક વાર થયા પછી તે છુટવો એ મોટી ઈશ્વરકૃપાવિના બનતુંજ નથી

અંગ, બંગ અને કલિંગ દેશના રાજ્યો પૂર્વજન્મમાં દેવ હતા અને તે પેહેલાંના જન્મમાં તેઓ ઉત્તમ કુલમાં ઉત્પન્ન થયેલા ક્ષિપ્રા નદીને તીરે ઉજ્જૈણ નગરીના રેહેવાસી બ્રાહ્મણ હતા. વેદોક્ત સદ્ધર્મમાં તેઓ અતિ કુશલ હતા. સ્વાધ્યાય, ઈશ્વરારાધન અને યમ-નિયમ પાળવામાં તેઓ અતિ પ્રવીણ હતા. તેઓને દૈવ દુર્બલ થવાથી, દશા મંદ આવવાથી અને કોઇ પૂર્વજન્મનાં પાપનો પરિણામ આવવાથી દુર્મુખ એવે નામે નીચ દુર્જનનો સંગ થયો. તેઓ અતિ પવિત્ર મનોવૃત્તિવાળા હોવાથી દુર્મુખની ક્ષણે ક્ષણે કરેલી દુરાચરણની વાતોને નિરંતર તિરસ્કાર કરતા હતા, ધિક્કાર કરતા હતા અને નિંદા કરતા હતા, તોપણ છેવટ દુઃસંગને તેઓ આધીન થવાથી, એકવેળા ક્ષિપ્રા નદીના કાંઠા ઉપર પવિત્ર મનથી સ્નાન કરી સૂર્યદેવને પ્રણામ કરતી એક દેવશર્મા નામના ધર્મિષ્ઠ બ્રાહ્મણની પવિત્ર પતિવ્રતા સ્ત્રી સૌશિલ્ય-શાળાને તેણે છુપી રીતે બિલાડાની પેઠે પાપદૃષ્ટિથી ક્ષણ માત્ર જોઈ. પરંતુ શાસ્ત્રવિચારના શુભ સંગને લીધે તેઓને આ પોતાના નીચ કૃત્યથી અત્યંત પશ્ચાત્તાપ થયો અને દુષ્ટ દુર્મુખનું ડાચું જોવાનું પણ તેણે છોડી દીધું. તે બ્રાહ્મણોને જન્મથીજ સત્સંગ અને શાસ્ત્રસંગ ધણો હતો. વળી ઈશ્વરની આરાધના અને પવિત્રતા વિગેરે સદ્ગુણો તેઓમાં ધણા હતા તેથી તેઓને દુઃસંગ વધારે પરાભવ કરી શક્યો નહિ તોપણ તેઓનું આ પાપ બોધું ન હતું. એ ત્રણ નિમિશમાત્ર પણ પરસ્ત્રી સામું પાપદૃષ્ટિથી જોવું એ શું બોધું પાપ છે? સ્ત્રીઓએ પરપુરૂષો સામું અને પુરૂષોએ પરસ્ત્રી સામું પાપદૃષ્ટિથી જોવું એ જોવું બીજું પાપ નથી. એ સર્વ પાપનું મૂળ છે અને એ સર્વ પાપની સીમા છે. પાપદૃષ્ટિ એજ સર્વ નીચ આચરણનું મૂળ છે, પાપદૃષ્ટિ એજ પૂર્વ અકલ્યાણનું સાધન છે, પાપદૃષ્ટિ એજ સર્વ સદ્ગુણોની વધ્ય-શિક્ષા છે, પાપદૃષ્ટિ એજ સર્વ દુર્ગુણોની જન્મભૂમિ છે, પાપદૃષ્ટિ એજ સભ્યતાશ્પ કલ્પલતાને ઉમેડી કાઢનારી છે, પાપદૃષ્ટિ એજ સદ્વિદ્યાશ્પ કામદુધાને દુઝવા દેતી નથી, પાપદૃષ્ટિ એજ વિવેકશ્પી

ચિંતામણિને ઝાંખો પાડે છે, પાપદૃષ્ટિ એજ સન્માર્ગથી બ્રહ્મ કરનારી છે, પાપદૃષ્ટિ એજ બુદ્ધિરૂપ નિર્મલ નદીને ડોળી નાંખનારી છે, પાપદૃષ્ટિ એજ ગંભીરતારૂપ સમુદ્રને શોષી લેનારી છે, પાપદૃષ્ટિ એજ ધીરજરૂપ ચંદ્રિકાને કલંકવાળી કરનારી છે, પાપદૃષ્ટિ એજ નીચપણું શિખવાની પાઠશાળા છે, પાપદૃષ્ટિ એજ ઉત્તમ ઈશ્વરાદિકનાં ધ્યાનને મોટાં આવરણરૂપ છે, પાપદૃષ્ટિ એજ લાજને લટનારી છે, અને પાપદૃષ્ટિ એજ અસંખ્ય પાપોનો એક પરિણામ છે. એ રીતે સર્વ શાસ્ત્રો, પુરાણો અને ઇતિહાસો સ્થલે સ્થલે બોધ કરે છે તે કોનું અન્નણ્યું છે? જો કે ક્ષિપ્રા નદીના રમ્ય કાંઠા ઉપર ઉભી રહી સૂર્યદેવને અર્ધ આપનારી પવિત્ર પતિવ્રતા આ ત્રણુ બ્રાહ્મણો વિષે કાંઈ પણ જાણતી ન હતી તોપણુ વિશ્વ બધાંનાં શુભાશુભ કર્મના જોનાર ધર્મરાજ તેઓના નીચ કૃત્યવિષે અન્નણ્યા ન હતા. એ તો કોયનું અન્નણ્યું નથી કે જો કાંઈ પણ શુભ કે અશુભ કર્મ આપણે કરીએ તે કરોડ કલ્પે પણ ભોગવતુંજ પડે છે. ઉન્નજેણુના રહેવાસીઓ તે બ્રાહ્મણો મરણુ પામ્યા પછી પોતાનાં અનેક સત્કૃત્યોથી અક્ષયપદને પ્રાપ્ત થવા યોગ્ય હતા, પણ દુષ્ટ દુર્મુખના દુઃસંગથી માત્ર તેઓ દેવતાઓ થયા. ઉન્નજેણુનો રહેવાસી બ્રાહ્મણુ દેવશર્મા કે જે પેલી પતિવ્રતા સ્ત્રીનો પતિ હતો તે પોતાનાં અસંખ્ય પુણ્યોથી દેવલોકમાં ઉચ્ચતપા એવે નામે દેવમુનિ થયેલ છે અને તેની સ્ત્રી સૌશીલ્યશાલા પણ પોતાના અપ્રતિમ પાતિવ્રત્યના પ્રભાવથી ઉચ્ચતપાની સ્ત્રી થયેલ છે. પેલા બ્રાહ્મણો ઉન્નજેણુના મનુષ્ય મરી દેવ થયા તોપણુ તેનાં અંતઃકરણમાં વવાઈ ગયેલ દુઃસંગરૂપી ઝેરી ઝાડનું મૂલ સુઠાણું ન હતું. તે તેને દેવલોકમાં પણ ફલ આપનારું થઈ પડયું. ઉચ્ચતપાની પવિત્ર પતિવ્રતા પત્ની કે જેનું અસહ્ય તેજ અગ્નિના સરખું તાપ ઉપજવતું હતું અને જેનાથી તેઓ અગ્નિથી બીધે તેમ અંતરમાં બીતા હતા તેના તરફ પાપદૃષ્ટિ કરવાને તેઓની મનોવૃત્તિ પોતાની પૂર્વજન્મની દુષ્ટવાસનાથી લોભાણી. અતિશુભ રીતે કરેલું પાપ પણ પ્ર-

સિદ્ધ થયા વગર રહેતું નથી એ કેહેવત પ્રભાણે એક દિવસ ઉચ્ચતપા મુનિનાં પતિવ્રતા સ્ત્રી ગંગાસ્નાન કરી સૂર્યને પ્રણામ કરતાં હતાં. તે-ટલામાં બે દેવકન્યાઓની ઓથે ઉભીને કુદૃષ્ટિ કરતા ત્રણે દેવો દીક્ષમાં આવતાં તત્કાળ આંખો વીંચી જઈને પોતે બોલ્યાં કે ‘બેહેનો ! જોડે તમારી આવી અયોગ્ય રીતભાતથી મને જે ખેદ, જે દુઃખ અને જે ઉદાસી ઉત્પન્ન થયેલ છે તે હું કહી શકતી નથી તોપણ મને તમારી અદ્યપન્નતા જોઈ દયા આવે છે તેથી ઈશ્વર પાસે માગું છું કે તે તમારા આ મોટા અપરાધને ક્ષમા કરે. એક સારે માર્ગે ચાલતાં માણસને અવળી નજરે જોતું એ કાંઈ ઓછો ઈશ્વરનો અપરાધ નથી.’ આ વાક્યો સાંભળી દેવકન્યાઓ તો દેવતાઓ સહિત શાપના બંધથી કંપતી કંપતી નિરાશ થઈ જતી રહી. ઉચ્ચતપામુનિની સ્ત્રીએ પોતાના પતિ પાસે આવી દેવની અને દેવકન્યાઓની કુદૃષ્ટિવિષે વાત કહી સાંભળાવી, જે સાંભળતાં ઉચ્ચતપાએ હસીને કહ્યું કે ‘પ્રિયા ! એમાં તે બિચારી દેવકન્યાઓનો અપરાધ નથી. તેમ તે દેવો પણ બિચારા અપરાધી નથી. માત્ર દુઃસંગનોજ એ સઘજો પ્રભાવ છે. તો પણ હું એમ ધારું છું કે એને એટલા અપરાધ માટે દંડ નહિ થાય તો હજી પણ તે વધારે વધારે અપરાધો કરશે. માટે તે દેવો અને દેવકન્યાઓ એનાં બાકી રહેલાં પુણ્યોનો અનુભવ ભૂલોકમાં જઈને કરે એટલેજ શાપ હું તેઓને દઉં છું.’ એ શાપના પ્રભાવથીજ તે દેવતાઓ અંગ બંગ અને કલિંગ દેશના રાજ્યો થયા હતા કે જેઓએ પૂર્વજન્મની દુષ્ટ વાસનાનેલીધે ઉચ્ચતપાનું અહિત કરાવવાની ઇચ્છા કરવાથી અપ્સરાઓને તેવી પ્રેરણા કરતાં અપ્સરાઓ મણિમય પુતળીરૂપ થઈ ગઈ અને તે રાજ્યો રાજ્યસુખથી ભ્રષ્ટ થઈ અકસ્માત્ મરણ પામી અનેક નરકોની વેદનાઓનો અનુભવ કરી એક શૂન્ય અરણ્યમાં બિલાડા થઈ અનેક દુઃખ ભોગવવા લાગ્યા. તેમાંથી શૈબ્યા અને માલવીએ પરમ શ્રદ્ધથી કરેલાં વિધાદાનના પ્રભાવથીજ બિલાડાપણાથી મુક્ત થઈ અંગદેશનો રાજ વીરસેન

ચંદ્રકીર્તિની સ્ત્રી સુશીલાના ગર્ભથી જન્મ લઈ શત્રુશલ્ય એવે નામે રાજકુમાર થયેલ છે. અને બંગદેશના રાજા કીર્તિસેને બિલાડાપણાથી મુક્ત થયા પછી મહારાજા ચંદ્રકીર્તિના પ્રધાન સુવ્રતની સ્ત્રી સુનયનાથી જન્મ લીધેલ છે કે જે શ્રુતશીલ અથવા સત્યશીલ એવે નામે પ્રસિદ્ધ છે. મહારાજા વીરસેનની પતિવ્રતા મહારાણી શૈબ્યા પોતે કરેલા અપ્રતિમ વિદ્યાદાનના પ્રભાવથી મદ્રદેશના મહારાજાથી જન્મ લઈ ચંદ્રપ્રભા નામથી પ્રસિદ્ધ થઈ તેજ પોતાના પતિને પ્રાપ્ત થએલ છે. અને મહારાણી માલવી મદ્રદેશના મહારાજાના પ્રધાન શિવશર્માથી પ્રિયવંદા નામની પુત્રી થઈ પોતાના પૂર્વજન્મના પતિને વિદ્યાદાનના પ્રભાવથી પ્રાપ્ત થઈ છે. પણ કલિંગદેશના રાજાને કુલીન અને પતિવ્રતા સ્ત્રી ન હતી તેથી આ બિચારો પોતે કરેલી પાપદંડિના પ્રભાવથી હજીસુધી બિલાડાપણાથી મુક્ત થયો નથી. તો પણ એનું તમારા હાથમાં આવવું અને તે પ્રસંગે આ તપોવનમાં આવવું એ પણ એના મિત્રોની સ્ત્રીઓ શૈબ્યા અને માલવીનાં કરેલ વિદ્યાદાનનો જ પ્રભાવ છે. કોઈ પણ સમયે કોઈ પણ દાન કોઈ પણ પ્રાણિનું કરેલું નિષ્ફલ થાતું જ નથી. તેમાં પણ વિદ્યાદાન કે જેની બરોબર આખા જગતમાં દાન જ નથી તે તો કેમ જ નિષ્ફલ થાય? હવે બ્યારે તમને આ બિલાડા ઉપર અત્યંત દયા આવે છે ત્યારે તેને આ ઉગ્રતપાને સોંપો એટલે તે તેને તેનાં પૂર્વજન્મનાં સંબંધી સાથે મેળવવામાં પોતાની સ્વાભાવિક દયાળુતાથી પ્રયત્ન કરશે.”

પરમ કૃપાળુ શ્રી સદાશિવનનાં એ છેલ્લાં વાક્યની સમાપ્તિ સાથે જ ઉગ્રતપા અકસ્માત્ આવી સદાશિવજીના ચરણકમલમાં દંડવત્ પ્રણામ કરવા લાગ્યા કે જેને દેખી વામદેવ તો આશ્ચર્યમંત્ર થઈ ગયા. દયાળુ શિવજીએ મંદસ્મિત સહિત ‘અરે ઉગ્રતપા ! તમારું અકસ્માત્ આંહી ક્યાંથી આવવું થયું ?’ એમ પુછતાં ઉગ્રતપા બોલ્યા કે ‘કાંઈ પણ આપનું અન્નણ્યું નથી તો પણ આપ અન્નણ્યા હો તેમ મને પ્રશ્ન કરો છો તો હું આપની આજ્ઞા પ્રમાણે વિનંતિ કરું છું. અંગ,

બંગ અને કલિંગ દેશના રાજાઓનું કલ્યાણ કેવી રીતે, થાય અને શું-
 ગારમંજરી આદિ અપ્સરાઓ દુઃખથી મુક્ત કેવી રીતે થાય એમ મેં
 આપને પુછ્યું હતું અને તે સર્વને દુઃખથી મુક્ત થવા માટે અને તે
 સર્વનું કલ્યાણ થવા માટે આપે વિદ્યાદાન કરવા બંગ, બંગ અને
 કલિંગદેશના રાજાઓની પવિત્ર પત્નીઓને સંમતિ આપવા આજ્ઞા કરી
 હતી તે પ્રમાણે હું બંગ દેશના રાજાની અર્દ્ધાંગના શૈભ્યાને અને બંગ-
 ગદેશના રાજાની અર્દ્ધાંગના માલવીને સદ્વિધાનું દાન આપવા સંપૂર્ણ
 રીતે ભળામણ કરી આવ્યો છું, ને તેથી મને ભરોસો છે કે તે બેય
 રાજા હવે દુઃખથી મુક્ત થયા હશે. પણ બિચારા કલિંગ દેશના
 રાજાને તો સ્ત્રીજ છે નહિ ત્યારે એનું કલ્યાણ કેવી રીતે થશે તે આ-
 પને પુછવા આવ્યો છું અને બંગ-બંગ દેશના રાજાઓ હવે પોતાના
 પાપથી મુક્ત થઈ કોય ઉત્તમ જ્ઞાતિમાં જન્મ પામેલા હશે તે પણ
 પુછવા આવ્યો છું. માટે કૃપા કરી આપ મારો મનોરથ પૂર્ણ કરશો
 એવો ભરોસો છે. ઉચ્ચતપાનું એ પ્રમાણે બોલવું સાંભળી મહાદેવે
 કહ્યું કે 'ઉચ્ચતપા ! સદ્વિદ્યા કે જેને એક ચિંતામણીની, કામદુધાની કે
 કલ્પલતાની ઉપમા પણ વધારે નથી અથવા તો ઓછી છે તેવી સ-
 દ્વિધાનું દાન કદી પણ નિષ્ફળ જાય એવી શંકાજ લાવવી નહિ.
 તમારા ઉપદેશ પ્રમાણે શૈભ્યા અને માલવીનાં કરેલાં વિદ્યાદાનના પ્ર-
 ભાવથીજ બંગદેશ અને બંગ દેશના રાજાઓ પોતે કરેલી પાપદૃષ્ટિના
 પ્રભાવથી અરણ્યમાં બિલાડા થઈ ભટકતા હતા તેમાંથી એક શત્રુશલ્ય
 એવે નામે રાજકુમાર થયો છે ને બીજો શ્રુતશીલ નામે પ્રધાનપુત્ર
 થયેલ છે. શૈભ્યા અને માલવી પણ ચંદ્રપ્રભા અને પ્રિયવદ્ધા એમ
 નામે એક રાજકુમારી અને બીજી પ્રધાનપુત્રી થઈને પોતાના પૂર્વજ-
 ન્મના પતિને પ્રાપ્ત થયેલ છે. પણ કલિંગ દેશનો રાજા કે જેને કુ-
 લીન પતિવ્રતા સ્ત્રી હતીજ નહીં તેનું બિલાડાપણું કોણ છોડાવે ? જે
 કુલીન પતિવ્રતા ધર્મપત્ની જે જે પોતાના પતિનું હિત કરેછે તે તે
 અપ્સરાઓ કરી શકતી હોત તો પછી કુલીન પતિવ્રતાઓની કોઈ

ધૃચ્છા કરત નહિ. જુવો આજ કલિંગનો રાજા કે જેને તમે શોધો છો.' એમ કહી વામદેવના ખોળામાં હું બેઠો હતો તેની સામે આંગળી ચીંધી (ખતાવી) બોલ્યા કે 'ઉચ્ચતપા ! અને વામદેવ ! જેથો પાપદૃષ્ટિનો પ્રભાવ ? જેમ કોઈ પણ પ્રાણી ઉપર કરેલી પુણ્યદૃષ્ટિનો મહિમા અચિંત્ય છે તેમજ પાપદૃષ્ટિનો મહિમા ઓછો નથી. ક્યાં એક ઉજ્જૈણ જેવી મુક્તિપુરીમાં નિવાસ, ક્યાં એક અલ્લકુલમાં જન્મ અને ક્યાં વેદવિદ્યાના પ્રભાવથી અલ્લાનંદમાં લીન થવાનો અધિકાર ; પણ ધિક્કાર છે પાપદૃષ્ટિને કે જેથી બિચારા અલ્પસુખના પાત્ર સ્વર્ગનો વાસ પામ્યા. એટલું થતાં પણ પાપદૃષ્ટિને સંતોષ ન થયો તેથી અતિશુદ્ધ સુખનું પાત્ર મનુષ્યલોકના રાજપણું તેઓને પ્રાપ્ત કરાવ્યું. પણ એટલાથી પણ પાપદૃષ્ટિએ પોતાનો પ્રભાવ પૂર્ણ દેખાડ્યો છે એમ ન હતું, એટલે રાજપણાથી બ્રહ્મ કરી બિચારાઓને બિલાડાની જાતિમાં જન્મ આવ્યો. વિચારો કે ક્યાં દેવલોકનાં અનુપમ સુખો, ક્યાં રાજ્યસુખો અને ક્યાં આ બિલાડાપણાનાં દુઃખો ? જેઓ મણિમય મનોહર ભવનોમાં નિવાસ કરતા, જેઓ સુવર્ણના પલંગમાં નિદ્રાસુખ લેતા, જેઓની દેવકન્યાઓ સેવા કરતી અને જેઓ અમૃતના આહાર અને અમૃત તુલ્ય આહાર કરતા તેઓ નિર્જન વનનાં વૃક્ષોનાં કોતરમાં નિવાસ કરે, તેઓ વનવાસી ભીલના ચૂલામાં નિદ્રા લે અને નહારામાં નહારી વસ્તુઓથી ઉદર પૂર્ણ કરે એ શું ઓછું દુઃખ છે ? જે સૂક્ષ્મ દૃષ્ટિથી જુવો તો એ સઘળું પાપદૃષ્ટિનું ફલ છે અને પાપદૃષ્ટિ થવી એ દુઃસંગતિનો પરિણામ છે. નીચના સંગ કરતાં 'મહાત્માઓ સાથેનો વિરોધ પણ ઉત્તમ છે' એ લોકોક્તિ કાંઈ ખોટી નથી. હે મુનિરાજ ઉચ્ચતપા ! મોક્ષ પદના અધિકારી મરી દેવ થવું, દેવપણાથી બ્રહ્મ થઈ રાજા થવું અને રાજપણાથી બ્રહ્મ થઈ અનેક નરકો ભોગવી ઘોર વનમાં બિલાડા થવું એ સર્વ દુર્મુખનાજ સંગનો પ્રભાવ છે. પણ સારે ભાગ્યે તમ જેવા મહાત્માઓનો વિરોધ કરવાથી તેને આટલા દિવસે પણ દુઃખથી મુક્ત થવાનો સમય આવ્યો. પોતાની પતિવ્રતા ધર્મપત્નીએ

કરેલ વિદ્યાદાનથી અંગ દેશનો રાજા કે જે બિલાડાપણાથી મુંકાઇ શત્રુશય્ય એવે નામે રાજકુમાર થયેલ છે તે આ સમયે તમારા શાપના પ્રભાવથી ઇન્દ્રનીલ મણીરૂપ થઈ જાય છે અને તમારી પરમ ભક્ત શૃંગારમંજરી ઇન્દ્રનીલ મણીની પૂતળી મટી પોતાનાં પૂર્વરૂપને પ્રાપ્ત થાય છે, માટે આ બિલાડાને તે દેવકન્યાને અર્પણ કરે.' એમ કહી વામદેવના બોળામાંથી મને પરમ દયાળુ સદાશિવે પોતાના ક્રામળ કરકમળથી ઉપાડી ઉચ્ચતપાના હાથમાં સોંપ્યો. હું કે જે મેઢ-માંસ-મજ્જનરહિત હાડપિંજર જેવી સ્થિતિમાં હતો તે સદાશિવજીના પવિત્ર પાણીપદ્મવના સ્પર્શથી કેવા રૂપને પાત્ર થયો હતો તે તો તમે આજ સુધી પણ જોયું છે. એટલુંજ નહિ પણ મારી ડોકમાં જે મલિન અને જુની દોરી હતી તે પણ ચકચકતાં કાંચનની સાંકળ થઇ રહેલી હતી તે પણ તમારા જોવામાં આવેલ છે. હું એવા અતિ અદ્ભુત રૂપને પ્રાપ્ત થયો ત્યારે શિવજીએ મારી સામું સ્નેહસહિત જોઈને કહ્યું કે 'પુત્ર ! જોયો કુસંગનો પરિણામ ? જે કે આ તપોવનમાં આવ્યા છતાં, વામદેવ અને ઉચ્ચતપા જેવા મહાત્માઓની પૂર્ણ કૃપા છતાં અને મારું સાક્ષાત્ દર્શન થયા છતાં પણ દુષ્ટ દુર્મુખની નીચ સંગતિથી પવિત્ર પતિવ્રતા તરફ કરેલી પાપદૃષ્ટિવડે પ્રાપ્ત થયેલું આ તારું બિલાડાપણું દૂર થયું નહિ. આંહીંસુધી તારું આવવું થયું, વામદેવની તારી ઉપર કૃપા થઇ અને મારું દર્શન થયું એ વિષે પણ તારે તારા પ્રિયમિત્રની ધર્મપત્ની શૈલ્યા અને માલવીનોજ ઉપકાર માનવો જોઇએ કે જેઓએ તારા ઉદ્ધારમાટે તારા આખા દેશમાં પોતાનાં અસખ્ય દ્રવ્યો ખરચી પાઠશાળાઓ, કન્યાશાલાઓ અને પુસ્તકાલયો સ્થાપેલ છે. હવે પછી દુઃસંગથી દૂર રહેજે, પાપદૃષ્ટિ કોઈ ઉપર કોઈ પણ દિવસ કરીશ નહિ અને મહાત્માઓ તથા સતી સ્ત્રીઓના અપરાધમાં કદી પણ આવીશ માં. તારે આ ઉચ્ચતપાનો પણ ઉપકાર જીવિતપર્યંત જીલવો ન જોઇએ કારણ કે, ત્રણ ત્રણ અવતાર સુધી તમે ત્રણેય મિત્રો તેનું અહિતજ કરતા આવ્યા તો પણ તેણે તમારું અહિત કર્યું નહિ. એટલુંજ નહિ

પણ ઉલટું તમારું હિત કરવાનેજ તેણે અનેક પ્રયત્નો કરેલાં છે. પોતાનાં પ્રયત્ન પ્રયત્નોથી તારા એ મિત્રોને દુઃખથી મુક્ત કરી તુને પણ દુઃખથી મુક્ત કરવાને આંહી આવેલ છે. ધન્ય છે એની અનુ-પમ મહત્તાને, ધન્ય છે એની અપ્રતિમ દયાલુતાને, ધન્ય છે એની ઉદાર મનોવૃત્તિને, અને ધન્ય છે એની અદ્ભુત ક્ષમાને કે જે પોતાનું અહિત કરનારાઓનું પણ હિત કરવા મન-વચન-કર્મથી આવાં આવાં પ્રયત્નો કરેછે. પોતા ઉપર ઉપકાર કરનારનો ઉપકાર કરનારા તો જ-ગતમાં કેટલા કેટલા નથી? પણ પોતાનો અપકાર કરનારનો પણ ઉપકાર કરનાર તો ઘણા વિરલજ હોય છે. માટે હવે પછી આવા મહાત્માઓની મન-વચન-કર્મથી ભક્તિ રાખજે અને સ્વપ્નમાં પણ તેવાઓનું અહિત ચિંતવીશમાં.' એ પ્રમાણે શિવજીનું વચન સાંભળી મારાં રૂવાડાં ડિભાં થઇ ગયાં, આંખમાંથી અશ્રુની ધારાઓ પડવા લાગી અને કંઠ ગદ્ગદ થઈ ગયો. તે સમયમાં ઉત્પન્ન થયેલી લા-જથી મારામાં કાંઇ ખોલવાની શક્તિજ રહી નહીં. જો કે મારા મનમાં એમ થયું કે હું શિવજીની પ્રાર્થના કરું કે આપનું એક ફેરે સ્મરણ કરનાર માણસ પણ પ્રરી સંસારના પાશમાં પડતું નથી તો તમારાં સાક્ષાત્ દર્શન થયા છતાં અને આપનાં આટલાં હિતોપદેશનાં વાક્યો સાંભળતાં છતાં જ્યારે હું મારાં મંદભાગ્યને લીધે બિલાડાપણાંથી મુક્ત નથી થતો ત્યારે હવે પછી ક્યારે મુક્ત થાઇશ તે આપ પાસે સાંભ-ળવા ઇચ્છું છું. પણ મનમાં ઉછળી રહેલા લજ્જાપી સાગરના ત-રંગોથી મારી વાણી કેમ જાણે પાતાળમાં ઉતરી ગઇ હોય, મારી સર્વે ઈન્દ્રિયોની વૃત્તિયો કેમ જાણે તે વાણીને ગોતવા ગયેલી હોય, તેમ ક્ષણમાત્ર તો હું કેમ જાણે અંધ હોઉં, કેમ જાણે મુંગો હોઉં, કેમ જાણે બેહેરો હોઉં, કેમ જાણે પાંગળો હોઉં, કેમ જાણે ઝોડ-વળજેલો હોઉં, અને કેમ જાણે ભૂતભરાયેલ હોઉં, તેમ સ્તબ્ધ થઇ ગયો. શું હું શંકરના ચરણકમલમાં જઈને પડું, શું હું વામદેવના પગમાં પડું, શું હું ઉગ્રતપાના પગમાં પડું કે શું હું આ પ્રાણને

હવે છોડી દઉં ? તે લાજના વેગથી મને કાંઈજ સુઝ્યું નહિ. એ-
ટલામાં તો દયાળુ વામદેવ અને પરમોપકારી ઉગ્રતપાએ હાથ જોડી
પ્રાર્થના કરી કે ‘દીનચંધો ! દયાસિંધો ! ભક્તવત્સલ ! ભગવન્ ભવા-
નીવદત્તભ ! આ દીન બિલાડાને તો આપે કૃપા કરી હવે દુઃખથી
મુક્ત કરવોજ જોઈએ, કારણ કે તેને આપનું દર્શન થયું ને હવે દુઃખ
રહેવું કેમ થટે ?’ શિવજીએ કહ્યું કે ‘તમારું’ કેહેવું યથાર્થ છે. જો
તેનાં ખીજાં અનેક પાપ હોત તો પણ હું દુઃખથી મુક્ત કરત પણ
આ તો એણે પવિત્ર પતિવ્રતા ઉપર પાપદ્રિષ્ટિપ અતિ ઉગ્ર પાપ
કરેલ છે માટે પતિવ્રતાઓની કૃપાદ્રષ્ટિ વિના તે કદીપણ દુઃખથી મુક્ત
થાય તેમ નથી. તો પણ તમારા એયની તેની ઉપર અતિપય દયા છે
તો હું કહું છું કે જ્યારે પરમ પતિવ્રતા ચંદ્રપ્રભાના મુખથી પતિવ્રતાના
ધર્મસંબંધી ભાષણ સાંભળશે ત્યારે તરતજ તે આ બિલાડાપણથી
છુટી ઉત્તમ રાજકુમાર થઈ રહેશે. પણ ઉગ્રતપા ! હવે તમે વિલંબ
ન કરો. જો તમે તરત નહિ જાઓ તો દેવકન્યા અને સસ-
શીલ, રાજકુમાર શત્રુશત્રુના વિયોગથી અગ્નિમાં પ્રવેશ કરશે. માટે
આ બિલાડા સહિત તમે ત્યાં જાઓ, તેઓને ધારણા આપો, અગ્નિ-
પ્રવેશની ના કહો અને વિદ્યાદાન કરવાનો ઉપદેશ કરો જેથી તે
સર્વનું કલ્યાણ થાય’ એવું શિવજીનું વચન સાંભળી ઉગ્રતપા મને
લઈને શિવજીને પ્રણામ કરી વાયુ જેવા વેગથી ક્ષણભાતમાં આ
પર્વત પાસે આવી પોહોંચ્યા ને દેવકન્યાને તથા સત્યશીલને અગ્નિપ્રવેશ
કરવાની ના પાડી ઉત્તમ પુણ્યકર્મ કરવા ભળામણુ કરી મને સત્યશીલના
હાથમાં સોપી પોતાની ઇચ્છા પ્રમાણે ચાલ્યા ગયા. અને હું કે જો
શિવનાં વચનથી આપ પવિત્ર પતિવ્રતાઓની કૃપાદ્રષ્ટિથી નિરંતર
પવિત્ર થાતો હતો તે આજે મહાસતી ચંદ્રપ્રભાના મુખકમલથી ની-
કળતી વાણીરૂપ ગંગાના પ્રવાહમાં સ્નાન કરી બિલાડાપણથી છુટી
આ સ્થિતિએ પોહોંચ્યો છું. માટે આપે નિઃશંકપણે જાણવું કે હું
કલિંગ દેશનો રાજા ચિત્રસેન છું. આપ તરફથી મારા ઉપર જે જે

ઉપકારો થયેલા છે તે તે વિષે હું સારી રીતે જાણું છું ને તે ઉપકારોનો અનુભવી હું કદી પણ થવાનોજ નથી.” એમ કહી ચંદ્રપ્રભાના ચરણકમલમાં પ્રણામ કરવામાટે તે પડી ગયો. આ સમયે ચાર વૃદ્ધ માવતરો, દેવકન્યાઓ, પ્રિયંવદા અને મુનિકન્યાઓ તો આ અદ્ભુત વૃત્તાંત સાંભળી આશ્ચર્યાનંદમાં મગ્ન થઇ જવાથી મૂર્છિત જેવાં થઇ જઇ કાંઇજ બોલી શક્યાં નહિ ; પણ ચંદ્રપ્રભા તત્કાળ ઉભાં થઇને તેને માથે હાથ મેલી બેઠો કરી બોલ્યાં કે ‘મારા વાહાલા ભાઇ ચિત્રસેન ! બહુ સારું થયું કે તમે પરમ કૃપાળુ પરમેશ્વરની કૃપાથી આ મહાકષ્ટથી મુક્ત થયા. હવે અમને વધારે વિશ્વાસ બંધાય છે કે તમારા બે મિત્રો પણ તમારી પેઠેજ મહાદુઃખથી મુક્ત થાશે. તમને ધન્ય છે કે સાક્ષાત્ શિવનાં દર્શનનું સુખ તમે લીધું છે અને અમે કે જે આ અદ્ભુત વૃત્તાંતરૂપ અંધકારમાં ભટકતાં હતાં તેને સર્વ વૃત્તાંતોમાં આપે જાણીતાં કર્યાં છે. તે વિષે અમે તમારો ઉપકાર માનિયે છિયે.’ એવું ચંદ્રપ્રભાનું બોલવું સાંભળી ‘માતા ચંદ્રપ્રભા ! ઉપકાર તો આપનોજ સર્વ ઉપર છે. એ વિષે વિશેષ હું કદી શકતો નથી.’ એમ કહી વૃદ્ધ રાજાને, તેનાં રાણીને, વૃદ્ધ પ્રધાનને, તેની ધર્મપત્નીને, પ્રિયંવદાને અને બે દેવકન્યાઓને પ્રણામ કરી તે રાજકુમાર નીચે બેસવા જાય છે એટલામાં પ્રિયંવદાએ તેને આસન નાખી આપ્યું તે ઉપર તે બેઠો. સર્વ પોતાનાં પૂર્વજન્મનાં વૃત્તાંતથી જાણીતાં થવાથી તથા બિલાડો અકસ્માત્ દિવ્ય રાજકુમાર થઈ ગયો તેથી શત્રુશત્રુ અને સત્યશીલ પણ વિદ્યાદાનના પ્રભાવથી અવશ્ય મણિમય મૂર્તિથી મુક્ત થઇ દિવ્ય સ્વરૂપને પ્રાપ્ત થશે એવો દૃઢ વિશ્વાસ આવવાથી પરમ આનંદમાં મગ્ન થયાં અને રાજકુમારનો ધણા સ્નેહથી સત્કાર કરવા લાગ્યાં. આ વૃત્તાંતના આશ્ચર્યપૂર્વક આનંદમાં દિવસ આખો નિર્ગમ થઇ ગયો અને રાત પણ તેજ વાતોમાં અને તેજ વિચારમાં અત્યાનંદમાં વીતી ગઈ. બીજે દિવસ સવારમાં સર્વ પોતપોતાનું કૃત્ય

પહોચી લઇ બેળાં થઇ તેજ પ્રતાંતને ચર્યાવતાં થોડીવાર સ્તમ્બ થઇ રહ્યા પછી ચંદ્રપ્રભાએ કુમારને કહ્યું કે :—

‘ભદ્રમુખ ! વિધાનિધિ આદિ વિદ્યાર્થીઓ પવિત્ર સત્યશીલ જેવા સદ્ગુરના વિયોગથી અનાથ જેવી દશાને અનુભવ કરે છે માટે આપે આજથી તેઓનું ગુરુપદ શોભાવવું જેથી તેઓને સંતોષ થાય.’ વિવેકી વિધાનિધિને પણ બોલાવીને આજ્ઞા કરી કે ‘વિદ્યા-રવાન્ વિધાનિધિ ! જુઓ આ મોટા મનના રાજકુમાર તમારા ગુણવાન્ ગુરના પ્રતિનિધિરૂપ છે, માટે તમારે હવેથી તેમની આજ્ઞામાં સારી રીતે રહી તેમની પાસે નિરંતર અભ્યાસ કરવો.’ આટલાં વચન સાંભળી વિધાનિધિએ હાથ જોડી પ્રણામ કરીને ચતુર ચંદ્ર-પ્રભાની આજ્ઞા પ્રમાણે વર્તવાનું અંગીકાર કર્યા પછી કુશળ રાજકુમાર નમ્રતાથી બોલ્યો કે ‘દેવિ દેવકન્યા ! માતા ચંદ્રપ્રભા ! પવિત્ર પ્રિય-વદા ! આપે આજ્ઞા કરી તે પ્રમાણે આ માણસ હવે વિધાનિધિ વગેરે વિદ્યાર્થીઓની પાઠશાળામાંજ રહીને વિદ્યાદાનરૂપી ઉત્તમોત્તમ પુણ્યકર્મ કરવા બંધાય છે.’ પછી તે ગુરુજનો અને ચંદ્રપ્રભા આદિ સર્વની આજ્ઞા લઇ પ્રણામ કરી વિધાનિધિ આદિ વિદ્યાર્થીઓની સાથે પાઠ શાળામાં જવા નીકળ્યો. ચંદ્રપ્રભા, પ્રિયવદા અને દેવકન્યા તેને માન આપવામાટે કન્યાશાળાનાં શોભિતાં આંગણુંસુધી પાછળ ચાલ્યાં તેને રાજકુમારે વિનયનાં વચનોથી પાછાં વળ્યા એટલે કન્યાશાળામાં જઈને કુળવાન કન્યાઓને અભ્યાસ કરાવવામાં તત્પર થયાં. વિધાનિધિ આદિ વિચક્ષણુ વિદ્યાર્થીઓ તો આ નવીન રાજકુમારના સમાગમના આનંદમાં મગ્ન થઈને પોતાના સદ્ગુરુ શ્રુતશીલના રૂપાંતરતુલ્ય તેને માનતા પરમ આદરથી નિર્ભજ ભક્તિથી અને અપ્રતિમ પ્રેમથી તેની સેવા કરવા લાગ્યા. મહામતિ રાજકુમાર પણ પોતાના ઔરસ પુત્રના સરખા સ્નેહથી તે સર્વેને પ્રતિદિવસ મનોહર અને નિર્દોશ વિદ્યાનો ઉપદેશ કરવા લાગ્યો તથા કોષથી ન વર્ણવાય તેવી ચતુરાઈ આપવા લાગ્યો. ધારેલે સમયે સભા ભરીને તેમાં ઉત્તમોત્તમ ઉપદેશરૂપી અમૃતને વરસાવનારાં, ક્ષણે

ક્ષણે સાંભળવામાં ઉત્કંઠા વધારનારાં. રચનાની ચતુરાધથી સાંભળનારને ચિત્રજેવા કરી મેલનારાં, રસથી ભરેલાં, અલંકારથી શોભતાં, સરલતાવાળાં અને કામળ મનોહર શબ્દોથી રચેલાં ભાષણો પ્રેમપૂર્વક સર્વને સંભળાવતો હતો. એ ભાષણોમાં ક્ષણે ક્ષણે અનેક ઉદાહરણો આપીને સુશીલપણાંને મહિમા દેખાડતાં, સર્વ શાસ્ત્રોમાં સમાયેલ સત્યનાં સ્તુત્યપણાંને પ્રકાશ કરતાં, પળે પળે અહિંસાજ કલ્યાણ કરનારી છે એવું સિદ્ધ કરી દેખાડી આપતો હતો, ક્રોધવાર એકપત્નીવ્રત સર્વ વ્રતોમાં ચક્રવર્તી છે એવું સ્પષ્ટ જણાવતો હતો, અને ક્રોધવાર નિરંતર અસ્તેયપણું ઉપાદેય છે એવું વર્ણન કરતો હતો. ક્રોધવાર આર્જવ ઉપાર્જન કરવા યોગ્ય છે, સૌહાર્દ ત્યાગ કરવા યોગ્ય નથી, સૌજન્યજ ધન્ય છે, દયાજ ઉદયનું નિદાન છે, ઔદાર્યજ વરવા યોગ્ય છે, ધૈર્યજ ધારણ કરવા યોગ્ય છે, કામનું વામપણું, રોષનું સદોષપણું, લોભનું નિઃશોભપણું, મદનું અવિનયારૂપદપણું, મોહનું વિષમપણું, અને મત્સરનું સર્વવિષયમાં પ્રતિકૂલપણું સર્વ ઉપદેશોમાં હજારો પ્રમાણથી સિદ્ધ કરી આપતો હતો. એવી રીતે નિરંતર અત્યંત આનંદનો અનુભવ કરતાં તેના કેટલાક દિવસો નીકળી ગયા. તેનો કોય પણ દિવસ, ક્રોધપણુ પહોર, ક્રોધપણુ મુહૂર્ત, ક્રોધપણુ ઘડી, અને ક્રોધપણુ પળ ઉપદેશ આપવાના કામવિના વૃથા જતાં ન હતાં. વિવેકી વિદ્યાર્થીઓ પણ, તે ઉત્તમ ઉપદેશો સાંભળવાથી અતિ વિદ્વાન્, અતિ વિવેકવાન્, અને અતિ વિનયવાન્ થયા. એટલુંજ નહિ પણ શ્રુતશીલ સદ્ગુરુનો વિયોગ કે જે કોઈ દિવસ વિસારી શકાય તેમ ન હતો તેની વેદનાને પણ જાણે રાજકુમારના સમાગમના આનંદથી વિસરી ગયા હોય તેવા જણાવા લાગ્યા. એક દિવસ જ્યારે ભગવાન્ દિનમણિ (સૂર્યનારાયણ) ‘અસ્તોદયના ક્રમનો નિયમ સંસારમાં રહેલા સર્વને પ્રાપ્ત થયા વગર રહેતોજ નથી એટલે જેનો ઉદય તેનો અસ્ત અને જેનો અસ્ત તેનો ઉદય થાયજ કરે છે માટે ઉદયની વેળાએ હર્ષથી ઉચ્છ્રંખલ ન થઈ’ જવું અને અસ્તની વેળાએ ખેદના સાગરમાં મગ્ન ન થઈ જવું

એતું પોતાનીજ દશાથી જાણે દર્શાવતા હોય તેમ પશ્ચિમ દિશામાં નમવા લાગા, જ્યારે સુજનોની પ્રીતિની પેઠે છાયાઓ પ્રતિક્ષણે વધવા લાગી, જ્યારે મધ્યાનહ નમીજવાથી સુંદર વૃક્ષોની શીતલ છાયાને છોડીને પોતપોતાને ગમતી દિશાઓમાં વટેમાર્ગુઓ ચાલવા લાગ્યા, જ્યારે તડકો નરમ પડવાથી તપોવનના માર્ગો ચાલવા યોગ્ય થવા લાગ્યા, જ્યારે સાયંકાળના શિવપૂજનમાટે ફળ-ફુલ-મૂળ અને દળ લઈ આવવા સાફ મુનિના બટુકો ચારેકોર ફરવા લાગ્યા, જ્યારે પવિત્ર જલ ભરવાને માટે આશ્રમની નદીના તીર પ્રત્યે પવિત્ર ચરિત્રવાળી અને પુણ્યરૂપ દર્શનવાળી મુનિપત્નીઓ જવા લાગી, અને જ્યારે સદ્વિધાના અભ્યાસમાં તત્પર રહેલા અને નિર્મળ વિધાના પાત્રરૂપ વિદ્યાર્થીઓને સર્વોત્તમ દાનોમાં ચિંતામણીરૂપ ઉત્તમોત્તમ વિદ્યાદાન અર્પણ કરીને શ્રમ મટાડવાનેમાટે ઉપવનના સુંદર વૃક્ષોની છાયા નીચે બેસીને શીતલ સુગંધથી અને સરસ પવનને મુનિજનો સેવવા લાગા, ત્યારે સર્વ વિદ્યાર્થીઓને પોતપોતાની રૂચિ પ્રમાણે ઉત્તમોત્તમ ગ્રંથોના વિચારથી વિનોદ પામવામાટે આરા આપીને રાજકુમાર પોતે પવિત્ર આશ્રમની નદીને કાંઠે ફરવા લાગે. એટલામાં અતિ મનોહર સ્વરૂપવાળું, મનોહર ગતિથી ચારે કોર ફરતું, અને કોમળ અંગનું એક મૃગનું બચ્ચું જોવામાં આવ્યું. જેનો વાંસો, બે શીંગડાં, ચાર ખરી અને બે નાકનાં ફેરણાં જાણે ધંદ્રનીલમણિનાં હોય તેવાં લાગતાં હતાં ; જેનાં બે પડખાં અને પેટ જાણે સ્ફટિકમણિનાં હોય તેવાં લાગતાં હતાં ; અને જે પોતાની લાંબી અને ચપળ દૃષ્ટિથી કમલદૃષ્ટિવાળી સ્ત્રીઓની દૃષ્ટિનાં સુંદરપણાના અહંકારને પણ હરી લેતું હતું. એ મૃગને જોવામાત્રથીજ રાજકુમાર તેને ગ્રહણ કરવાના આગ્રહરૂપ ગ્રહે કેમ જાણે અસ્ત થયો (પકડાયલો) હોય તેમ રામચંદ્રજીની પેઠે તેની પછવાડે દોડવા લાગ્યો. આ રાજકુમારને પોતાની પછવાડે દોડતો દેખી ભયથી ચકિત નેત્રવાળું મૃગ ઘણા વેગથી ભાગીને તેજ આશ્રમમાં પેશી ગયું કે જેના પ્રદેશમાં ઇન્દ્રનીમણિમય

શિવમંદિરની પાસે ઈન્દ્રનીલમણીની મૂર્તિ યધને પોતાનાં કર્મના ફળનો અનુભવ કરતા રાજકુમાર શત્રુશલ્ય અને તેનો પ્રિયમિત્ર શ્રુતશીલ વગર વિચારે કરેલાં કામના જાણે કીર્તિસ્થંભ હોય તેવા લાગતા હતા.

ત્યાં પેસતાંજ વ્યસની પુરૂષની પાસેથી વિદોદયની પેઠે, પરદ્રોહ કરનાર પુરૂષની પાસેથી અબ્યુદયની પેઠે, અનીતિમાત્ર પુરૂષની પાસેથી સંપત્તિના સમૂહનીપેઠે, લોભવાન પુરૂષની પાસેથી ગુણગણની પેઠે, કામી પુરૂષની પાસેથી હિતઅહિતના વિચારની પેઠે, ક્રોધવાન પુરૂષની પાસેથી કૃત્યઅકૃત્યના વિચારની પેઠે, મોહવાન પુરૂષની પાસેથી સત્ય અસત્યના વિચારની પેઠે, મદવાળા પુરૂષની પાસેથી વિનયની પેઠે, મત્સરવાળા પુરૂષની પાસેથી હૃદયના આલ્લાદની પેઠે અને દુઃસંગવાળા પુરૂષની પાસેથી કુશલતાના લાભની પેઠે તે રાજકુમારની પાસેથી તે મૃગનું અદ્ભુત બાલક અકસ્માત્ ભાગીને કોણ જાણે ક્યાં છપાઈ ગયું કે પાછું જોવામાંજ ન આવ્યું. રાજકુમારની નજર પણ તે મૃગબાલકને શોધવાના પ્રયાસમાં ન પડતાં લોહમય શલાકા જેમ ચમકમણિમાં ચોટી રહે તેમ શત્રુશલ્ય અને સત્યશીલની ઈન્દ્રનીલમણીમય મૂર્તિમાંજ ચોટી રહી, જેથી ખીજી તરફ જવા શક્તિવાળી રહી નહીં. કેમ જાણે ત્યાં જડાઇ ગયો હોય, કેમ જાણે ત્યાં સ્તંભિત થયો હોય, કેમ જાણે ત્યાં ખીલાઇ ગયો હોય એમ ક્ષણમાત્ર ખીજા વ્યાપાર છોડી કેમ જાણે કોય ગ્રહથી ઝલાયેલ હોય, કેમ જાણે કોય ભૂતથી ભરાએલ હોય, કેમ જાણે કોય પિશાચથી પકડાયેલ હોય, તેમ એકનજરથી તે મૂર્તિ-ઓ સામે ક્ષણમાત્ર ઉભો રહી મનમાં વિચાર કરવા લાગો કે ‘આ અતિ મનોરમ રમણીય વસ્તુઓમાં પ્રથમ ગણવા યોગ્ય, જોવા યોગ્ય વસ્તુઓમાં અવધિરૂપ, અને ઇચ્છા કરવા યોગ્ય વસ્તુઓમાં મુખ્ય ગણવા યોગ્ય આ પ્રદેશપ્રત્યે મને લઇ આવનાર આ મૃગનાં બચ્ચાએ મારી ઉપર ઘણોજ ઉપકાર કર્યો છે. નહીં આજ અંગ અને બંગ દેશના રાજાઓ મારા પ્રિયમિત્રો, તથા ચંદ્રપ્રભા અને પ્રિયવદાના પ્રાણુ-પ્રિય શત્રુશલ્ય અને શ્રુતશીલ નામના રાજકુમાર છે. આ બેય પ્રિયમિત્રનું

મને ઘણે કાળે દર્શન થયું છે માટે તેઓની પાસે કાંઈ યથામતિ ભાષણ કરી હું મારા આત્માને કૃતાર્થ કરું.' એમ કહી તરતજ બોલવા લાગો કે 'મારા પ્રિયમિત્રા! આપનું કાંઈ પણ અન્નણ્યું નથી તો પણ યોગ્ય સાંભળનાર ન મળે ત્યાંસુધી ઉત્તમ વક્તાઓની વક્તૃત્વશક્તિ પણ કાંઈજ કામ કરતી નથી એ કોનું અન્નણ્યું છે? માટે શ્રોતૃજનમાં શિરોમણીરૂપ આપનો સમાગમ મળવાથી હું મારી બુદ્ધિ પ્રમાણે વાણીની ચપલતા કરવા ઈચ્છું છું' માટે આપ તેમાં ધ્યાન દેશો એવી આશા છે. સર્વ અકલ્યાણ કરનારમાં સીમાડારૂપ દુઃસંગતિ છે અને સર્વ કલ્યાણ કરવામાં સીમાડારૂપ સત્સંગતિ છે એ તમે અને મેં પ્રત્યેક જન્મમાં અનુભવ કરેલ છે. દુષ્ટજનની સંગતિ એ એક સર્વ વિદ્યાઓની વધ્યશિલા છે, દુષ્ટ જનની સંગતિ એ એક સર્વ કલાઓની મહામારી છે, દુષ્ટજનની સંગતિ એ એક સર્વ સદ્ગુણોની ઉચ્ચાટનવિદ્યા છે, દુષ્ટજનની સંગતિ એ એક સર્વ દુર્ગુણોની વશીકરણવિદ્યા છે, દુષ્ટજનની સંગતિ એ એક સર્વ અનીતિઓની આકર્ષણવિદ્યા છે, દુષ્ટજનની સંગતિ એ એક અભિમાનરૂપ સ્તંભોની સ્તંભનવિદ્યા છે. દુષ્ટજનની સંગતિ એ એક સર્વ દુરાચરણોની અધ્યયનશાળા છે, દુષ્ટજનની સંગતિ એ એક સર્વ સદ્બુદ્ધિરૂપ બાલલતાઓને દાવાનલની જ્વાલારૂપ છે, દુષ્ટ જનની સંગતિ એ એક સદ્વિચારરૂપ કમલોને હિમરૂપ છે, અને દુષ્ટજનની સંગતિ એ એક કુલીનતારૂપ કલહસીને અકાલ કાલમેઘની માલારૂપ છે. હું ત્રણેય લોકમાં કાંય પણ એવું દુઃખ નથી દેખતો કે જે દુષ્ટ જનની સંગતિથી ન થાય. સેંકડો દેવતાઓ, હજારો દાનવો, લાખો રાક્ષસો, યક્ષો, સર્પો, અપ્સરાઓ, અને ગંધર્વો, તથા કરોડો મનુષ્યો દુષ્ટ જનની સંગતિથી દુર્દશાને વશ થયેલા છે એવું અનેક પુરાણ અને ઇતિહાસોમાં સાંભળવામાં આવે છે. દુષ્ટ જનની દુષ્ટ સંગતિથી કેટલાક વિદ્વાનો મૂર્ખ લોકોને પણ હસવા યોગ્ય થયેલા છે, દુષ્ટ જનની દુષ્ટ સંગતિથી કેટલાક વિવેકિયો અવિવેકિયોના પણ ઠપકાના પાત્રરૂપ થયા છે, દુષ્ટ જનની દુષ્ટ સંગતિથી કેટલાક વિનયવાળા પુરૂષો પણ

અવિનયવાળા પુરૂષોમાં અગ્રેસર ગણાયા છે અને દુષ્ટ જનની દુષ્ટ સંગતિથી કુલીન પુરૂષો પણ અકુલીન ગણાયા છે. અરે એ દુષ્ટ જનની દુષ્ટ સંગતિએ કેટલા કેટલા ગાઢા પુરૂષોને પણ ઘેલા નથી કર્યા, એ દુષ્ટ જનની દુષ્ટ સંગતિએ કેટલા કેટલા ઉત્તમને પણ નીચ નથી કર્યા, એ દુષ્ટ જનની દુષ્ટ સંગતિએ કેટલા કેટલા પ્રમાણિક પુરૂષોને પણ અપ્રમાણિક નથી કર્યા, એ દુષ્ટ જનની દુષ્ટ સંગતિએ કેટલા કેટલા ધીર પુરૂષોને પણ અધીર નથી કર્યા, એ દુષ્ટ જનની દુષ્ટ સંગતિએ કેટલા કેટલા મહાત્માઓને પણ મહાત્મ્યથી બ્રહ્મ નથી કર્યા, એ દુષ્ટ જનની દુષ્ટ સંગતિએ કેટલા કેટલા તપસ્વિઓને પણ તપસ્યાથી બ્રહ્મ નથી કર્યા, એ દુષ્ટ જનની દુષ્ટ સંગતિએ કેટલા કેટલા સુશીલ પુરૂષોને પણ શીલથી બ્રહ્મ નથી કર્યા અને એ દુષ્ટ જનની દુષ્ટ સંગતિએ કેટલા કેટલા સરલ પુરૂષોને પણ સર્વોત્તમ સરલતાથી બ્રહ્મ નથી કર્યા ? દુષ્ટ સંગતિના પ્રભાવથી રાજાઓ મહારાજાઓ અને રાજધિરાજાઓ પણ રાજ્યથી બ્રહ્મ થયા છે, પ્રતિષ્ઠાથી બ્રહ્મ થયા છે અને સુખ-સંપત્તિથી બ્રહ્મ થયા છે. મનરૂપી મનોહર નિકુંજમાં જે સમયે દુષ્ટ સંગતિરૂપ દાવાનલની ચિકરાલ જ્વાલા લાગે છે, ત્યારે તેમાંથી સુશીલતા, સરલતા, સુજનતા, દયાલુતા અને વિદ્વત્તારૂપ કલ્પવૃક્ષોની આલલતાઓ છેક કરમાઇને નિર્મૂલ થઇ જાય છે, સત્યરૂપ અમૃતસર સૂકાઇ જાય છે, સૌહાર્દ સંતોષ અને મૃદુતારૂપ લતાગૃહો બળી જાય છે, સદ્ગુણરૂપી વનપક્ષિયો જુદી જુદી દિશાઓમાં ઉડી જાય છે, સંખ્યતારૂપ કદલીવન કરમાઇ જાય છે, અને નમૃતારૂપ પુષ્પલતાઓ નાશ પામે છે. દુષ્ટ સંગતિથી નથી આ લોકમાં સુખ કે નથી પરલોકમાં સુખ, દુષ્ટ સંગતિથી નથી સુજનું આ લોકનું હિત કે નથી સુજનું પરલોકનું હિત, દુષ્ટ સંગતિથી નથી ઓળખાતા પોતાના કે નથી ઓળખાતા પારકા, દુષ્ટ સંગતિથી નથી સમજનું સત્ય કે નથી સમજનું અસત્ય અને દુષ્ટ સંગતિથી નથી જણાતું કૃત્ય કે નથી જણાતું અકૃત્ય. એટલુંજ નહિ પણ જે જે દુઃખો, જે જે પાપો, જે

જે દુર્લક્ષણો, જે જે દુર્ગુણો અને જે જે દુરાચરણો છે તે તે સર્વ તરતજ હૃદયમાં ચારે કોર ફેલાઈ જાય છે. માટે પોતાનું કલ્યાણ ઈચ્છનાર, અને કીર્તિ ઇચ્છનાર પુરૂષોએ કોય દિવસે સ્વપ્નમાં પણ દુષ્ટ સંગતિની પાસે જવું નહીં, કારણ કે દુષ્ટ સંગતિ ઝેરી વેલાની પેઠે દૂરથી પણ પોતાની ઝેરી હવાથી લોકોને અનેક પ્રકારની હાનિ કરે છે તો પછી તેનો આશ્રય કરનારાઓને હાનિ કરે તેમાં શું આશ્ચર્ય? એક કોરે જેમ દુષ્ટ સંગતિનો આવો દુષ્ટ પરિણામ છે તેમજ ખીજી કોરથી સત્સંગતિનો અતિ ઉત્તમ પરિણામ છે. સત્સંગતિરૂપ કલ્પલતાવિષે જે જે બોલિયે તે તે ઓછું છે. સત્સંગતિ એ એક સર્વ વિદ્યાઓની જન્મભૂમિ છે, સત્સંગતિ એ એક સર્વ કલાઓની ખાણરૂપ છે, સત્સંગતિ એ એક સર્વ સદ્ગુણોની વશીકરણવિદ્યા છે, સત્સંગતિ એ એક સર્વ દુર્ગુણોની ઉચ્ચાટનવિદ્યા છે. સત્સંગતિ એ એક સર્વ વિનયોની આકર્ષણવિદ્યા છે, સત્સંગતિ એ એક નિરભિમાનપણાંની સ્તંભનવિદ્યા છે, સત્સંગતિ એ એક સર્વ સદ્વિચારોની અધ્યયનશાલા છે, સત્સંગતિ એ એક સર્વ સદ્ગુણોની ખાલલતાને દિવ્ય ઔષધિરૂપ છે, સત્સંગતિ એ એક સર્વ સદ્વિચારરૂપ કમળોનો પ્રકાશ કરવામાં શરદ્ ઋતુરૂપ છે, અને સત્સંગતિ એ એક કુલીનતારૂપ કલહંસીને ગંગારૂપ છે. હું ત્રણેય લોકમાં એવું કોય પણ સુખ નથી દેખતો કે જે સત્સંગતિથી પ્રાપ્ત ન થાય. અનેક દેવતાઓ, અનેક દાનવો, અનેક યક્ષો, અનેક રાક્ષસો, અનેક સંપા, અનેક અપ્સરાઓ, અનેક સિદ્ધો, અનેક ગંધર્વો અને અનેક મનુષ્યો સત્સંગતિથી ઉત્તમોત્તમ પદવીને પ્રાપ્ત થયેલ છે એવું અનેક પુરાણ ઇતિહાસોમાં સાંભળવામાં આવ્યું છે. સત્સંગતિથી કેટલાક મૂર્ખલોકો વિદ્વાન્ લોકોને પણ માનવાયોગ્ય થયા છે, સત્સંગતિથી કેટલાક અવિવેકી પણ વિવેકી થયા છે, સત્સંગતિથી કેટલાક અવિનયવાળા પણ વિનયવાળા થયા છે, અને સત્સંગતિથી કેટલાક અકુલીન પણ કુલીનમાં ગણાયા છે. એ સત્સંગતિએ કેટલા કેટલા ઘેલાઓને પણ ડાહ્યા નથી કર્યા,

એ સત્સંગતિએ કેટલા કેટલા નીચને પણ ઉત્તમ નથી કર્યા, એ સત્સંગ-
તિએ કેટલા કેટલા અપ્રમાણિકને પણ પ્રમાણિક નથી કર્યા, એ સત્સંગ-
તિએ કેટલા કેટલા અધીર પુરૂષોને પણ ધીર નથી કર્યા, એ સત્સંગ-
તિએ કેટલા કેટલા નિર્દય પુરૂષોને પણ દયાદ્ર નથી કર્યા, એ સત્સંગ-
તિએ કેટલા કેટલા નિર્લજ્જ પુરૂષોને પણ લાજવાળા નથી કર્યા, એ
સત્સંગતિએ કેટલા કેટલા અપ્રમાણિકને પણ પ્રમાણિક નથી કર્યા, એ
સત્સંગતિએ કેટલા કેટલા દુરાચરણીઓને પણ સદાચરણી નથી કર્યા, એ
સત્સંગતિએ કેટલા કેટલા ઉદ્ધત પુરૂષોને પણ નમ્ર નથી કર્યા, એ
સત્સંગતિએ કેટલા કેટલા મદાંધ પુરૂષોને પણ દેખતા નથી કર્યા, એ
સત્સંગતિએ કેટલા કેટલા કૂર મનવાળા પુરૂષોને પણ કોમલ મનવાળા
નથી કર્યા, એ સત્સંગતિએ કેટલા કેટલા દુર્જનોને પણ સજ્જન નથી
કર્યા અને એ સત્સંગતિએ કેટલા કેટલા કુટિલતા ભરેલા લોકોને પણ
સર્વોત્તમ સરલતાવાળા નથી કર્યા? સત્સંગતિથી દીનમાં દીન, રાંકમાં
રાંક અને અનાથમાં અનાથ લોકો પણ રાજપદને, મહારાજપદને અને
રાજધિરાજપદને પણ પ્રાપ્ત થયા છે, ઉત્તમોત્તમ પ્રતિષ્ઠાને પ્રાપ્ત થયા
છે અને સર્વોત્તમ સંપત્તિઓને પ્રાપ્ત થયા છે.

આપણા મનરૂપી મનોહર નિકુંજમાં જ્યારે સત્સંગતિરૂપ અમૃતની
વૃષ્ટિ થાય છે ત્યારે સુશીલતા, સરલતા, સુજનતા, દયાલુતા અને વિ-
દ્વતારૂપ, કલ્પલતાઓની બાલલતાઓ પક્ષવિત અને પુષ્પિત
થઈને રલિત થાય છે; સત્સંગ અમૃતસર સંપૂર્ણ ભરાઈ રહે છે;
સૌહાર્દ, સંતોષ અને મૃદુતારૂપ લતાગૂંહો અતિ મનોહર દેખાવનાં થાય
છે; સદ્ગુણરૂપી મનોહર પક્ષિયો પ્રતિદિવસ તેમાં મનોહર કીડા કરે છે,
સખ્યતારૂપ કદલીવન નવપક્ષવથી સુશોભિત થઈ રહે છે અને નમ્રતારૂપ
પુષ્પલતાઓ ચારેકાર પુષ્પોથી પ્રકાશ પામી રહે છે તથા પોતાના
ઉત્તમ સુગંધથી સર્વ લોકોને આનંદિત કરી મેલે છે. સત્સંગતિરૂપ
કામદુધાનો મહિમા કોઈના અન્નપ્રયો નથી. એ કામદુધા પ્રાપ્ત થાવી
તે કાંઈ ઓછાં તપોનું, ઓછાં પુણ્યનું, કે ઓછાં ભાગ્યનું ફલ નથી.

સત્સંગતિથીજ માણસ શું હિત છે અને શું અહિત છે તે જાણે છે, સત્સંગતિથીજ માણસ શું કરવા યોગ્ય છે તે શું ન કરવા યોગ્ય છે તે જાણે છે, સત્સંગતિથીજ માણસ શું સત્ય છે અને શું અસત્ય છે તે સમજે છે, સત્સંગતિથીજ માણસ શું ત્યાગ કરવા યોગ્ય છે તે શું ગ્રહણ કરવા યોગ્ય છે તે સમજે છે, સત્સંગતિથીજ માણસ આ લોકનું હિત અને પરલોકનું હિત સમજે છે, સત્સંગતિથીજ માણસ સર્વ પ્રકારે જ્ઞાન મેળવે છે, સત્સંગતિથીજ માણસ સત્કીર્તિ મેળવે છે, સત્સંગતિથીજ માણસ પવિત્ર પ્રતિષ્ઠા મેળવે છે, સત્સંગતિથીજ માણસ માન મેળવે છે, અને સત્સંગતિથીજ માણસ મોક્ષને પણ મેળવે છે. સત્સંગતિથી આ લોકનું હિત થાય છે તેમ પરલોકનું પણ હિત થાય છે એટલુંજ નહિ પણ સત્સંગતિથી જે જે શુભ લક્ષણો, જે જે સદ્ગુણો અને જે જે સદાચરણો જગતમાં ગવાય છે તે તે સર્વ હૃદયમાં ચારે કોર ફેલાઈ જાય છે. માટે પોતાનું કલ્યાણ ઈચ્છનારા પુરૂષોએ સત્સંગતિ નિરંતર રાખવી, સત્સંગતિનેજ ધન ગણવું, સત્સંગતિનેજ ખજાણ ગણવું, અને સત્સંગતિનેજ સર્વસ્વ ગણવું. સત્સંગતિમાં કેટલા કેટલા ગુણો છે, સત્સંગતિમાં કેટલા કેટલા લાભ છે, સત્સંગતિમાં કેટલા કેટલા અભ્યુદયો છે, તે વિષે વર્ણન કરિયે અને તેનાં ઉદાહરણો લખવા બેશિયે તો મોટા મોટા ગ્રંથો લખાય માટે ઘણું શું કહું પણ સર્વ સદ્વિદ્યાઓનું, સર્વ સદ્ગુણોનું, સર્વ સંપત્તિઓનું, સર્વ અભ્યુદયોનું, સર્વ આનંદોનું, સર્વ પુણ્યોનું, સર્વ રનેહોનું, અને સર્વ કલ્યાણોનું મૂળ કારણ સત્સંગતિ, સત્સંગતિ અને સત્સંગતિજ છે.”

એ છેલ્લાં વાક્યની સમાપ્તિ થતાંજ સૂર્યદેવનો અસ્ત થવાથી તે રાજકુમાર ઇન્દ્રનીલમણિમય થઈ ગયો. વિદ્યાનિધિ વગેરે વિદ્યાર્થીઓ પોતાનું સાયંકાલનું સ્નાન, સંધ્યા, મંત્ર જપ અને શિવાર્યન પરવારી રાજકુમારની પર્ણકુટીમાં જઈને જીવે છે ત્યાં તો પર્ણકુટી કેમ જાણે રાજકુમારરૂપ રત્ન જવાથી તેજરહિત થઈ ગઈ હોય, પુસ્તકો કેમ જાણે

પોતાનો ઉત્તમ આહક ખોવાઈ જવાથી ઉદાસીમાં મગ્ન થઈ ગયાં હોય, લેખણ ખડિયો કેમ જાણે પોતાનો ઉપયોગ કરનાર મનુષ્યરત્નના વિ-
યોગથી મૂર્છિત થયેલ હોય, રચતાં રચતાં અધૂરી લખાયેલી કવિતાના
કાગળો પોતાના રચનારને ગોતવા સાર કેમ જાણે ચારેકોર ઉડતા
હોય, વીણા કેમ જાણે રાજકુમારવિના દુઃખથી મૌન ધારણ કરી એક
ખુણે પડી ગઈ હોય, રાજકુમારે પોતાના કરકમલથી ચિત્રેલા ચિત્રમાં
રહેલા અંગદેશના અને બંગ દેશના રાજાની મૂર્તિઓ મિત્રવિયોગના
દુઃખથી ધરતી ઉપર પડવાથી કેમ જાણે રળેટાઈ રહી હોય અને
દીવો પણ કુલદીપક રાજકુમારવિના કેમ જાણે ખેદ અને દુઃખથી
કંપતો હોય તેવું સર્વ શૂન્ય જોવામાં આવ્યું. પરંકુટીની ઉપર પ્રભાણેની
સ્થિતિ જોતાંજ સર્વ વિદ્યાર્થીઓના મનમાં અકસ્માત્ ભય થઈ આવ્યો
તો પણ ધીરજ રાખી નજરબાગમાં આશ્રમને નદીને તીરે અને છાયાવૃ-
ક્ષોની તળે પ્રીકરીને રાજકુમારને જોતાં છતાં પણ જ્યારે ક્યાંઈથી તેવું
દર્શન ન થયું ત્યારે ચંદ્રપ્રભા અને પ્રિયવદ્વાની પાસે આવી “રાજ-
કુમાર આ સમયે આજે પરંકુટીમાં નથી તેમ કોઈ વનમાં પણ નથી
માટે અમને ઘણી ચિંતા થાય છે.” એવું કહ્યું. આ વાક્ય સાંભ-
ળતાંજ ચંદ્રપ્રભા, પ્રિયવદ્વા અને દેવકન્યાઓ મૂર્છિત થઈ પડી ગયાં.
વિદ્યાર્થીઓએ કરેલા શીતોપચારથી ક્રમે ક્રમે મૂર્છા દૂર થયા પછી
ચંદ્રપ્રભાએ કહ્યું કે “પુત્રા ! મને લાગે છે કે જરૂર આપણે એને
નિરંતર ના પાડતાં તો પણ તે આજે પોતાના મિત્રોની પ્રતિમા પાસે
ગયા હશે ને તેટલામાં સૂર્યાસ્ત થવાથી તે પણ તેના મિત્રના જોવી
દશાનેજ પ્રાપ્ત થયેલા હશે. આપણાં મંદભાગ્યપ્રભાણે એટલું પણ સુખ
ક્યાંથી હોય. હાય ધિક્કાર છે આપણાં જન્મ અને જીવિતને કે આવાં
આવાં દુઃખો સહન કરતાં છતાં પણ પ્રાણપરિત્યાગ કરી શકતાં નથી.
હા ગુણનિધે ! હા સૌથીલ્યસાગર ! હા કવિતાકલ્પવૃક્ષ રાજકુમાર! આપ-
ની અનાથ અને નિરાધાર બહેનોનો, વૃદ્ધ અને નિરાધાર માવતરોનો અને
ભક્તિમાન વિદ્યાર્થીઓનો અકસ્માત્ ત્યાગ કરી ચાલી નીકળતાં દયા

પણુ ન આવી ? આ શું આપના કુલને, આપના શીલને, આપના ગુણોને, અને આપના સ્વાભાવિક પવિત્ર સ્નેહને યોગ્ય છે ? અથવા હવે જુથા વિકાસો કરી સમય નિર્ગમન કરવો તે કરતાં એજ ઉત્તમ છે કે તે મહાભાગીની મૂર્તિ પાસે જઈ આપણે પણ તેજ દશાને પ્રાપ્ત થવું. વિદ્યાર્થીઓ ! હવે ગુરૂજનની સેવા હું તમને સોપું છું. વિદ્યાર્થીઓ ! જે તમારાથી ઓછા અભ્યાસવાળા બાળકો છે તેઓનો અભ્યાસ તમે પૂર્ણ કરાવજો. વિદ્યાવલ્લરી અને કવિતાકલ્પલતા આદિ મારી પ્રિય પુત્રિયો ! તમે કન્યાશાળાનું કામ સંપૂર્ણ સ્નેહથી ચલાવજો. જુદા માવતરોને હાલમાં આ સમાચાર કેહેશે માં પણ અમે શિલારૂપ થયા પછી ધીરે ધીરે તેને સર્વ વૃત્તાંત સંભળાવી પછીથી ધારણા દેજો. બાલલતાઓ, બાલકદંબો, બાલરસાલો અને બાલબકુલવૃક્ષોની સંભાળ રાખજો. પુસ્તકાલયોને શુન્ય રહેવા દેશો નહીં. મારું રચેલું અપૂર્ણ અપર્ણાપુણ્યોદય નાટક તમેજ પૂર્ણ કરી તમારાજ હાથથી તાલપત્રમાં લખી પ્રત્યેક મુનિજનને આશ્રમે અર્પણ કરજો. આ હવે મારા છેલ્લા પ્રણામ અને આશીર્વાદ છે.” એમ બોલી ચંદ્રપ્રભા ઉભી થઈ પોતાના નિત્ય પૂજવાના મણિમય શિવલિંગને પ્રાર્થનાપૂર્વક પ્રણામ કરી તે પર્વતની ગુફાતરફ ચાલવા લાગી. પ્રિયવદા અને દેવકન્યાઓ પણ ચંદ્રપ્રભાની પછવાડેજ તે સ્થાનકે જઈ શિલારૂપ થઈ જવું એવો નિશ્ચય કરી ચાલવા લાગી. વિદ્યાનિધિ આદિ વિદ્યાર્થીઓએ ઘણી ઘણી પ્રાર્થનાઓ કરી પણ તે નિષ્ફલ થઈ. વિદ્યાવલ્લરી આદિ કન્યાઓએ પ્રણામસહિત વિનયસહિત નમ્રતાપૂર્વક આંખમાંથી આંસુડાંઓની ધારાઓ પાડતાં કરેલી અનેક પ્રાર્થના પણ કાંઈજ સફળ ન થઈ. છેવટ જે આપની દશા ધારો તેજ અમારી દશા ધારો એમ બોલી વિદ્યાર્થીઓ અને કન્યાઓ સર્વ તેની સાથે તે પર્વતની ગુફાના નવા બારણા પાસે આવી પહોંચ્યાં. અનેક પ્રકારના વિકાસો કરતાં, એકબીજાને ધારણા દેતાં અને સમજવતાં સમજવતાં મધ્યરાત્રિ થઈ ગઈ, ચંદ્રોદય થયો, અને અધિકાર સર્વ દિશાઓમાંથી ફર થયું. પણ તે સર્વના હૃદયમાં પ્રિયજનોના

વિયોગથી સર્વ દિશાઓ અંધકારરૂપજ લાગતી હતી. જ્યાં ચંદ્રપ્રભા તે ગુફાના પારણામાં પેસવા જાય છે એટલામાં તો તે પર્વતની ગુફા-માંથી એક કોઈ દિવ્ય દેવકન્યા નીકળી, જેને જોતાંજ સર્વના મનમાં કાંઈ ધારણા આવી ને જાણ્યું કે જરૂર કાંઈ પણ આ દેવકન્યાથી આપણને વૃત્તાંત મળશેજ. ત્યાં તો દેવકન્યાએ પ્રણામ કરી 'પુત્રયુ' કે 'એહેનો ! આપ સર્વમાં કોઈ ચંદ્રપ્રભા એવે નામે એહેન છે ?' ચંદ્રપ્રભાએ કહ્યું કે 'દેવિ ! જેને આપ પુછો છો તેજ હું છું. આપ ક્યાંથી પધારો છો, કોણ છો અને મને શી આજ્ઞા કરો છો તે હું સાંભળવા આતુર છું.' એ પ્રમાણે ચંદ્રપ્રભાનું બોલવું સાંભળી દેવકન્યાએ કહ્યું કે 'એહેનો ! હું સાયંકાલને સમયે એવા સ્થલમાં હતી કે જ્યાંનો સર્વ પ્રદેશ સ્ફટિકમણિમય હતો. પણ ત્યાં કોઈ મનુષ્ય ન હોવાથી હું ચાલી નીકળી ત્યાં એક એવું સ્થલ જોવામાં આવ્યું કે જેમાં સર્વ પ્રદેશો માણિક્યનાજ હતા. તે સ્થલમાં પણ કોઈ મનુષ્ય ન હોવાથી હું આગળ ચાલી તેટલામાં એક એવું સ્થલ જોવામાં આવ્યું કે જેમાં સર્વ પ્રદેશો ઈન્દ્રનીલમણિમય હતા. ત્યાં ઈન્દ્રનીલમણિના શિવાલય પાસે દિવ્ય અને ભવ્ય ઈન્દ્રનીલમણિની ત્રણ મૂર્તિ મારા જોવામાં આવી જેનું રૂપ જોઈનેજ હું ચિસ્મય પામી ગઈ. એક નજરે હું તેજ મૂર્તિઓને નિરખતી હતી. એટલામાં અકસ્માત્ કોય દિવ્ય મુનિ આવી બોલ્યા કે 'પુત્રિ ! તું આંહિ વધારે નહિ રોકાતાં આ માર્ગેથી આ સ્થલમાંથી બહાર નીકળી જા અને ત્યાં ચંદ્રપ્રભા એવે નામે રાજપુત્રી છે તેને આ પત્રિકા આપજે ને પછી તું પણ ત્યાંજ તેની સાથે નિવાસ કરજે.' આ પ્રમાણે એનું વચન સાંભળી જેવી આપની આજ્ઞા એમ કહી એ મુનિરાજ પાસેથી પત્રિકા લઈ હું આપ પાસે આવી છું.' એમ કહી પત્રિકા ચંદ્રપ્રભાના હાથમાં આપી કે જેમાં નીચે પ્રમાણે લખેલું હતું.

“ પુત્રિ ચંદ્રપ્રભા ! પુત્રિઓ દેવકન્યાઓ ! પ્રિય બેન પ્રિયવદા ! નિરંતર ક્ષણે ક્ષણે હૃદયમાં ધૈર્ય સ્થિર કરો. ઘણું દુઃખ ભોગવાઈ

ચુકું છે. થોડુંજ માત્ર હવે ભોગવવાનું છે માટે ધીરજ છોડો માં અને સાહસ કરો માં. વિદ્યાદાનરૂપ મહા અમૂલ્ય ચિંતામણીને રાત દિવસ સેવ્યા કરો. એ ચિંતામણીજ તમારા સર્વ મનોરથ પૂર્ણ કરશે.”

એ પ્રમાણે પત્રિકાનાં વાક્યો વાંચવાથી ચંદ્રપ્રભાનો પ્રાણુભાગ કરવાનો વેગ કાંઈક શાંત થયો. ને વિશેષેકરીને વિધાનિધિ આદિ વિદ્યાર્થિઓ અને વિદ્યાકલ્પલતા આદિ કન્યાઓએ હજારો પ્રાર્થનાથી તે વેગને છેક નિર્મૂળ કરી નાંખ્યો. પછી ચંદ્રપ્રભા લાંબો નિઃશ્વાસ નાંખી આંખમાંથી આંશુડાં વચ્ચનાં છોડાથી લુહીને બોલીકે “પ્રિય દેવકન્યા ! જો આ સમયે આ પત્રિકા લઈને આપનું આહીં પધારતું નહિ થયું હોત તો અમારામાંથી કોયે હવે આ જીવિતના દુઃખનો અનુભવ કરવો એવું ધારેલ ન હતું. હું સત્ય કહું છું કે હવે અમને અમારું આ જીવિત અતિપય લાજ ઉપજવે છે તથા અમારું કૃતમ્ભપણું, અમારું નીચપણું અને અમારું કઠોરપણું દર્શાવેછે. પણ શો ઉપાય, શી ગતિ અને શું બલ ? ભાવિ પદાર્થ કાંઈ જીવન પ્રકારનો છે. જો કે હવે આંહીથી આશ્રમ તરફ ચાલતાં ડગલું ભરતાં મન માનતું નથી અને હૃદયમાં ઉત્સાહ આવતો નથી પણ વૃદ્ધ ગુરૂજનોની સેવા અને આપને મજેલા માયાળુ મહાત્માની આજ્ઞા એ બેય આશ્રમ તરફ ખેંચે છે.” આ પ્રમાણે ચંદ્રપ્રભાનું બોલવું સાંભળી દેવકન્યાએ કહ્યું કે “બેન ! આપનું કહેવું યથાર્થ છે. પ્રિયજનનો વિયોગ એવો અસહ્ય છે કે તેની પાસે મૃત્યુનું દુઃખ પણ સેહેલું લાગેછે. હું જે પ્રદેશમાંથી આવુંછું તે પ્રદેશમાં છેલ્લી જે ઇંદ્રનીલમણિની પ્રતિમા હતી તે જેતાંજ મારું મન તેમાં બંધાઈ ગયું હતું કે ત્યાંથી ખસવાનીજ મને ઈચ્છા ન હતી. પણ અકસ્માત્ તે મહાત્માએ આવીને આજ્ઞા કરી કે ‘તું આંહી ફાળુએક પણ ન રોકતાં સામેના માર્ગેથી બાહ્ય નીકળી જા.’ તે સમયે જો કે મને તે વાત લેશ પણ ગમતી ન હતી પણ મુનિરાજનો પ્રભાવ અને તેજ એવું હતું કે મારાથી એક અક્ષર પણ તેની આજ્ઞાથી વિરૂદ્ધ બોલાયો નહિ. માત્ર હાથ જોડી ઊભી રહી અને

‘જેવી આપની આજ્ઞા’ એટલુંજ બોલી, પણ હૃદય અને નેત્ર તો તેજ પ્રતિમામાં બંધાણું હતું. માયાળુ મહાત્મા પોતાના તપના પ્રભાવથી મારા હૃદયની વાત બહુ જાણી બોલ્યા કે ‘પુત્રિ! તારું હૃદય અને નેત્ર જે પ્રતિમામાં બંધાણું છે અને નિષ્પ્રતિમ પ્રેમથી તું જેનાથી દૂર થવા નથી ઇચ્છતી તે પ્રતિમા કોની છે, આવી સ્થિતિ તેની કેમ થઈ છે અને તે જડતાથી મુક્ત થઈ ચૈતન્યવાળી ક્યારે થાય અને ક્યાં સાધનથી થાય તે સર્વ વાતનું જ્ઞાન તને ચંદ્રપ્રભાના સહવાસથી થાશે. અને ચંદ્રપ્રભાના કેહેવા પ્રમાણેજ તું પુણ્યકર્મ કરજે કે જેથી તારો ધારેસો મનોરથ તરત સિદ્ધ થાય. માત્ર આંહી ઉભાં રહીને એ પ્રતિમા જોયા કસ્યાથી કાંઈજ સિદ્ધિ નથી માટે હું તને આંહીથી ચંદ્રપ્રભાપાસે જવાનું કહું છું’ તે તારાજ હિત માટે છે. માટે કાંઈ પણ શંકા ન લાવતાં તું તરત આ સ્થલમાંથી નીકળી જ.’ આ પ્રમાણે એમનું વાક્ય સાંભળી શિવજીને, એ પ્રતિમાઓને અને એ મહાત્માને પ્રણામ કરી હું આપની સેવામાં આવી છું. હવે મને એ પ્રતિમાઓનું વૃત્તાંત સાંભળવાની ઘણી ઉત્કંઠા છે ને તેનું શું સાધન અને પુણ્યનું કામ આપ બતાવો છો કે જેથી તે પ્રતિમાઓ જડતાથી મુક્ત થઈ સજીવ થાય, તે સાંભળવા હું અતિ આતુર છું.” નવીન દેવકન્યાનું એ વાક્ય સાંભળી ચંદ્રપ્રભા, પ્રિયવદા અને દેવકન્યાઓને રાગકુમારનું કહેલું બધું વૃત્તાંત તત્કાળ સાંભરી આવ્યું. દેવકન્યાઓને પૂર્વજન્મના સ્મરણથી ‘અરે આ આપણી વાહાલી સખી કલ્હારકલિકા શાપમુક્ત થઈ’ એવો નિશ્ચય થયો તેથી તરત ઉભાં થઈ એકબીજાને મળવા લાગ્યાં. પરસ્પર પ્રેમપૂર્વક મળવાનું કામ શાંત પડ્યા પછી ચંદ્રપ્રભાએ કહ્યું કે ‘દેવી! આપ જે સાંભળવા ઇચ્છો છો તે વૃત્તાંત ઘણું લાંબુ છે. પ્રાતઃકાળ થવા આવેલ છે, વૃદ્ધ માતાપિતાને સ્નાન કરાવવાનો સમય થઈ ગયો છે માટે હમણાં આપણે આપણના આશ્રમે જઈએ. ત્યાં ગુરૂજનની સેવા સમાપ્ત થયા પછી હું સર્વ વૃત્તાંત વિસ્તારથી કહી સંભળાવીશ.’ એ પ્રમાણે ચંદ્રપ્રભાનું વાક્ય સાંભળી ‘આપનું બોલવું યથાર્થ છે’ એમ કહી સર્વ

ચંદ્રપ્રભા સાથે પોતાના આશ્રમમાં આવ્યાં. પોતાનાં વૃદ્ધ માતપિતાની સેવા કરી તેઓને જમાડી મધ્યાહ્ન સમયે વિદ્યાલયમાં આવી સર્વ કન્યાઓને તથા સર્વ વિદ્યાર્થીઓને ભેળાં કરીને ચંદ્રપ્રભાએ નવીન દેવકન્યાપાસે શત્રુશત્રય ઈંદ્રનીલમણીરૂપ થઈ ગયા ત્યાંથી માંડીને આ રાજકુમાર ચિત્રસેન ઈંદ્રનીલમણીરૂપ થઈ ગયા ત્યાંસુધી સઘળું વૃત્તાંત વિસ્તારથી કહી સંભળાવ્યું ને છેવટ કહ્યું કે પ્રત્યેક આમ લોકોનાં વાક્યોથી અને આજસુધી અમને થયેલા અનુભવથી અમને એમજ નિશ્ચય છે કે વિદ્યાદાન, વિદ્યાદાન અને વિદ્યાદાનજ આપણું કલ્યાણ કરનાર છે. માટે અમે મન-વચન-કર્મથી વિદ્યાદાન કરિયે છિયે અને તમે પણ તેમજ વિદ્યાદાન કરે જેથી તમારા સર્વ મનોરથ પૂર્ણ થાશે. એ પ્રમાણે ચંદ્રપ્રભાનું બોલવું સાંભળી નવીન દેવકન્યાએ પણ કેટલીક કન્યાઓને પોતા પાસે રાખી વિદ્યાદાન આપવા માંડયું. ત્રણ દેવકન્યાઓ, ચંદ્રપ્રભા અને પ્રિયંવદાના પવિત્ર પ્રયાસથી સઘળી કન્યાઓ અને ઋષિપત્નીઓ ઘણીજ વિદ્યાન થઈ. પ્રત્યેક કન્યાઓ નવાં નવાં પુસ્તકો રચવાને શક્તિમાન થઈ. કેટલાંક તેનાં રચેલાં પુસ્તકો વાંચી ચંદ્રપ્રભાના અને પ્રિયંવદાના અંતઃકરણમાં ઘણોજ સંતોષ થાવા લાગે. પોતાની પાસે અભ્યાસ કરી વિદ્યાન થઈ નવા અંથ રચે તે જોવાથી કોને આનંદ ન થાય? કન્યાઓ એવી તો વિદ્યાન થઈ હતી કે ચંદ્રપ્રભા, પ્રિયંવદા અને દેવકન્યાઓને માત્ર પરીક્ષા લેવાનુંજ કામ કરવું પડતું આકી સર્વ કામ કન્યાઓજ ચલાવતી. તેના રચેલા અંથો, તેનાં કરેલાં ચિત્રો, તેનાં લખેલાં પુસ્તકો, તેનાં ભરેલાં ભરતો, તેનાં શિવેલાં કપડાંઓ, અને ટુંકામાં તે કન્યાઓનું વિદ્યાનપણું અને કલાકુશલપણું જોઈ જોઈને યતા અપ્રતિમ સંતોષથી પોતાનાં અસહ્ય દુઃખો પણ વિસ્મરણ થવા લાગ્યાં. જેમ કન્યાઓની વિદ્યતા અપ્રતિમ હતી તેમજ વિદ્યાર્થીઓની વિદ્યતા પણ કાંઈ જુદાજ પ્રકારની હતી. તેઓએ માત્ર પોતાની ગુરુભક્તિથીજ સઘળી વિદ્યાસંપાદન કરી હતી. થોડાં વર્ષોમાં અભ્યાસ કરાવી શ્રુત-

શીલ ઈંદ્રનીલમણીની પ્રતિમારૂપ થઇ જવાથી તેઓએ કેટલાક દિવસ અભ્યાસ બંધ રાખી છેવટ પોતાના ગુરુનું ચિત્ર કે જે તેની પ્રાણપ્રિયા પ્રિયંવદાએ પોતાના હાથથીજ ચિત્રેલું હતું તેને એક ઉત્તમ સિંહાસન ઉપર બેસાડી તેની પાસેથી કેમ જાણે ભણતા હોય તેવી રીતે વેદ શાસ્ત્ર પુરાણ ઇતિહાસ વિગેરેના ગહન વિષયો લઇ તેની પાસે બેસી ગુરુનું ધ્યાન ધરી વિચારતા તેજ સમયે તેઓની અપ્રતિમ ભક્તિથી કેમ જાણે હૃદયમાં આવી એને ગુરુ ભણાવતા હોય તેમ તેઓને અતિ કઠિન વિષયો પણ નિઃસંદેહ સમજવામાં આવી જતા હતા. આવી ભક્તિથી સંપાદન કરેલી વિદ્યા અપ્રતિમ હોય એમાં શું આશ્ચર્ય? ઉત્તમોત્તમ વિદ્યાર્થીઓ અને ઉત્તમોત્તમ કન્યાઓ જોઇને સઘળા મુનિ-જનો પણ અત્યંત પ્રસન્ન થયા. અરે વિદ્યાર્થીઓ અને કન્યાઓ તો ચંદ્રપ્રભા અને પ્રિયંવદાના પ્રયત્નથી વિદ્યાનૂ થાય તેમાં આશ્ચર્ય નહીં પણ એ આશ્રમનાં મેનાં-પોપટ વિગેરે પક્ષીઓ પણ નિરંતરના પરિચયથી વિદ્યાનૂ થઈ ગયાં હતાં અને ઘણી વેળા શાસ્ત્રાર્થ કરતાં હતાં. પોતાનું આરંભેલું વિદ્યાદાન આવી સ્થિતિએ પોંચેલું દેખી ચંદ્રપ્રભા અને પ્રિયંવદા જો કે ખીજાં અનેક પ્રકારનાં દુઃખમાં મગ્ન હતાં તો પણ આ વિષયમાં તેને સંતોષની સીમા રહેતી ન હતી. વિદ્યાર્થીઓ અને કન્યાઓનું ઉત્તમોત્તમ વિદ્યાનપણું જોઇ તેઓની આંખોમાંથી હર્ષનાં આશુડાંની ધારાઓ પડતી હતી. આવી સ્થિતિએ વિદ્યાદાનનું કામ પોંહોચ્યું તેમ છતાં પણ હજી તેઓ ધણાજ પ્રેમથી વિદ્યાદાનનું કામ ચલાવવા લાગ્યાં. જેમ જેમ નવા વિદ્યાર્થીઓ અને કન્યાઓ આવતાં જાય તેમ તેમ થોડાજ સમયમાં તેઓ કેમ ઉત્તમ વિદ્યાન યની જાય એવાજ વિચારે તેઓના હૃદયમાં ઘોળાયા કરતા હતા. ને તેવા તેવા અનેક ઉપાયો તેઓ કરતાં હતાં. એક બાલકથી માંડીને વૃદ્ધસુધી સઘળાં એમજ સમજતાં હતાં કે વિદ્યાદાન એજ સર્વથી ઉત્તમ દાન છે, વિદ્યાદાન એજ સહુથી ઉત્તમ પુણ્ય છે, અને વિદ્યાદાન એજ સર્વ કલ્યાણોનું સાધન છે. અને એવાજ દૃઢ વિચારથી જેને જે કાંઈ આવડતું તે ખીજાને પોતાનો ધર્મ

સમજી શિખવવાનો પ્રયત્ન કરતાં હતાં. જે જેનાથી અધિક અભ્યાસવાળું, અધિક જ્ઞાનવાળું અને અધિક અનુભવવાળું હતું, તે પોતાથી ઓછા અભ્યાસવાળાને, પોતાથી ઓછા જ્ઞાનવાળાને અને પોતાથી ઓછા અનુભવવાળાને પૂર્ણ પ્રેમથી અભ્યાસ વધારવા, જ્ઞાન વધારવા અને અનુભવ વધારવા પ્રયત્ન કરતું હતું. ટુંકમાં તે આશ્રમમાં સર્વ મનુષ્યો માત્ર વિદ્યા શિખવી અને શીખવવી એજ પોતાનો પરમ કલ્યાણકારક ધર્મ છે એમ સમજતાં હતાં.

એટલી વાત કરી ઉપમન્યુ હશીને બોલ્યા કે ‘મહારાજ કીર્તિપાળ! અને પ્રધાન શિવશર્મા! શ્રીભોળા શંભુની ભક્તવત્સલતા જોઈ મને આશ્ચર્યસહિત આનંદ ઉત્પન્ન થાય છે કે જે રાજાઓના હૃદયમાં નીલમણીની પ્રતિમારૂપ થઈ ગયા છે તેઓ પવિત્ર પતિવ્રતાઉપર કરેલ પાપદૃષ્ટિનું ફલ યમપુરમાં ભોગવતા હતા અને હજી ઘણા દિવસ તેને તેજ ફલ ભોગવવાનું હતું પણ આ સમયે પરમ દયાળુ પરમેશ્વર કૃપા કરી યમરાજના પાસથી મુક્ત કરી એક રાજકુમારને આપની ધર્મપત્ની મહારાણી સુકન્યાથી જન્મ લેવા આજ્ઞા કરે છે અને બીજા બે રાજકુમારને આપના પ્રધાન શિવશર્માની ધર્મપત્ની સુશીલાથી જન્મ લેવા આજ્ઞા કરે છે, હવે આ અતિરૂદ્રની પૂર્ણાહુતિ કરો. તમારા મનોરથની સિદ્ધિ પરમ કૃપાળુ પરમેશ્વરે આપી છે તેથી મને ઘણો સંતોષ થયો છે.’ એમ કહી મહામુનિ ઉપમન્યુ બોલતા રહી ગયા. આવાં ઉપમન્યુનાં વચન સાંભળી સૌજન્યનો સાગરરૂપ કીર્તિપાલ અને પ્રધાન શિવશર્મા હાથ જોડી બોલ્યા કે ‘મુનિરાજ! આપની કૃપાથી પરમ કૃપાળુ પરમેશ્વરે અમારો મનોરથ પૂર્ણ કરવા કૃપા કરી તેના સંતોષ કરતાં તેનાં વૃદ્ધ માતાપિતાઓ, દેવકન્યાઓ અને ચંદ્રપ્રભા તથા પ્રિયવંદાને એ રાજકુમારોનો વિયોગ વધારે કાલ ભોગવવો પડશે તેનો ખેદ અમને વધારે થાય છે. માટે પરમ કૃપાળુ પરમેશ્વરે તેઓને મુક્ત કરી તેનાં સ્નેહિ સંબંધી સાથે મેળવ્યા હોત અને અમારા મનોરથ પૂરવા કાંઈ બીજું વિચાર્યું હોત તો સાફ હતું.’

ઉપર પ્રભાણે મહારાજ કીર્તિપાલ અને પ્રધાન શિવશર્માનું
 બોલવું સાંભળી ઉપમન્યુ હશીને બોલ્યા કે 'મહારાજ કીર્તિપાલ અને
 પ્રધાન શિવશર્મા ! તમારું બોલવું યથાર્થ છે. તમજેવા સુગ અને
 ગુણુગ લોકોને એમજ ઘટે છે, કે પોતાનું સુખ ન ઇચ્છતાં પારકું સુખ
 ઇચ્છવું. પણ તમારું અન્નણ્યું નથી કે માણસોથી જે જે સુકૃતો
 અથવા દુષ્કૃતો થાય છે તે તે ક્રમ પ્રમાણે ભોગવવાંજ પડે છે. જે
 કે ચંદ્રપ્રભા, પ્રિયવદ્ધ અને દેવકન્યાઓનાં પુણ્યોનો હવે પાર નથી
 તો પણ અંગ બંગ અને કલિંગ દેશના રાજ્યોએ કરેલાં કૃત્યોનાં
 ફલો હજી સંપૂર્ણ ભોગવાઈ રહેલાં નથી ત્યાંસુધી તેઓને પોતાનાં
 તીર્થરૂપ માતાપિતાઓનો તથા પોતાની પવિત્ર પ્રાણુપ્રિયાઓનો સમા-
 ગમ ઘણોજ દૂર છે. આ સમયે તમજેવા પવિત્ર પિતાથી તેઓ જન્મ
 પામશે તે પણ તેઓની પતિવ્રતા પત્નીઓએ કરેલ વિદ્યાદાનના પ્રભા-
 વથીજ. જે સમયે વિદ્યાદાનરૂપ કલ્પવૃક્ષ સંપૂર્ણ ફલિત થાશે તે
 સમયે તેઓ તરતજ પોતપોતાનાં પ્રિયજનોને મળશે. માટે તે વિષે
 તમે કાંઈજ ચિંતા ન કરતાં પરમકૃપાલુ પરમેશ્વરનું ધારેલું સુખરૂપ
 માનો.' એવું મહામુનિ ઉપમન્યુનું બોલવું સાંભળીને ફરીથી પણ રાજ
 કીર્તિપાલે અને પ્રધાન શિવશર્માએ પ્રાર્થના કરી કે 'ભગવન ! આપનું
 બોલવું યથાર્થ છે પણ આપના મુખથી સાંભળેલાં વૃત્તાંતથી અ-
 મારું હૃદય એવું ભેદાઈ ગયું છે કે એઓ અમારે ત્યાં પુત્ર થઈ
 સંપૂર્ણ આયુષ્ય ભોગવી અંતે તેનાં પ્રિયજનોને મળે એટલો બધો
 વિલંબ થવા અમે ઈચ્છતા નથી. અમારે ત્યાં પુત્રપણું પ્રાપ્ત થયા-
 વિનાજ તેઓ ઘણા સમયથી વિયોગવડે દુઃખિત થયેલાં પોતાનાં
 પ્રિયજનોને મળે તેજ અમને પુત્રજન્મ બરાબર છે. પવિત્ર ચંદ્રપ્રભા,
 પવિત્ર પ્રિયવદ્ધ અને દિવ્ય દેવકન્યાઓ કેવાં કેવાં તેના વિયોગથી
 દુઃખ ભોગવે છે તે અમે સારી રીતે આપની કૃપાથી જાણિય છીએ.
 માટે અમે પોતાનાં સુખને અર્થે તેઓના વિયોગમાં વધારો કરાવવા
 ઈચ્છતા નથી.' એમ કહી રાજ અને પ્રધાન બોલતા બંધ થયાપછી

ઉપમન્યુએ કહ્યું કે ‘મહારાજ કીર્તિપાલ ! પ્રધાન શિવશર્મા ! તમારાં અતિ ઉત્તમ સુજનપણાથી હું ત્રણ સંતોષ પામું છું. નિરંતર તમારી એવીજ વૃત્તિ રહે એવું હું ઇચ્છું છું. પારકાં સુખમાટે પોતાનું સુખ ન ઈચ્છે એવા લોકો જગતમાં પણજ દુર્લભ છે. તમારો અભિપ્રાય સારી રીતે મારા જાણવામાં આવ્યો છે પણ તમે જાણો છો કે સર્વજ્ઞ સર્વશક્તિમાન પરમ કૃપાલુ પરમેશ્વરે અનેક બ્રહ્માંડની રચના કરેલ છે, અનેક લોકો રચેલા છે અને અનેક ભુવનો રચેલાં છે, જે પ્રત્યેકની કાલકલ્પના જુદાજ પ્રકારની છે. કેટલાંક બ્રહ્માંડો, લોકો અને ભુવનો એવાં છે કે જ્યાં આપણો એક માસ તે તેઓનો એક દિવસ થાય છે. કેટલાંક બ્રહ્માંડો એવાં પણ છે કે જ્યાં આપણું એક વર્ષ તે તેઓનો એક દિવસ થાય છે. અને કેટલાંક બ્રહ્માંડ એવાં પણ છે કે જ્યાં આપણાં પાંચ વર્ષ તે ત્યાંનો એક દિવસ થાય છે. એમ આપણાં સો વર્ષ, આપણાં હજાર વર્ષ અને આપણાં લાખ વર્ષનો પણ જ્યાં એક દિવસ થાય તેવાં પણ બ્રહ્માંડો છે. જે સ્થલમાં પવિત્ર ચંદ્રપ્રભા પ્રિયંવદા અને દેવકન્યાઓ છે તે સ્થલ એવું છે કે જ્યાં આપણું એક વર્ષ તે તેઓના એક દિવસરૂપ થાય છે. તો ઈશ્વરકૃપાથી તમારે ધૈર્ય જન્મ પામેલા અંગ વગ કલિંગ દેશના અધિપતિઓ પુત્રપૌત્રનું સુખ ભોગવી પ્રજનનું સારી રીતે રક્ષણ કરી ધર્મકર્મમાં સહાયતા આપી આ લોક અને પરલોકનાં કલ્યાણકારક સાધનો કરી એક સો વીસ વર્ષનું આયુષ્ય ભોગવી પૂર્ણમનોરથ થઇને દેહત્યાગ કરશે, ત્યારે ચંદ્રપ્રભા આદિ તેઓનાં પ્રિયજનોને માત્ર તે સ્થલપ્રભાવથી ચાર માસ વિયોગદુઃખ ભોગવવું પડશે. ને તે કદી તમારે ત્યાં જન્મ નહીં લે તો પણ તેટલો સમય વ્યતીત થયાવિના તેઓને પરસ્પર સમાગમ થવોજ નથી, માટે ભક્તવત્સલ ભવાનીવલ્લભે યોગ્યજ આજ્ઞા કરી છે એમ હું માનુ છું.’ એ પ્રમાણે ઉપમન્યુનું બોલવું સાંભળી મહારાજ કીર્તિપાલ અને પ્રધાન શિવશર્મા દંડવત્ પ્રણામ કરી ‘આપની અને પરમ કૃપાલુ પરમેશ્વરની આજ્ઞા અમે માથે ચડાવી છે’ એમ કહી આરંભેલા

અતિરૂદ્રની પૂર્ણાહુતિ કરી સર્વ મુનિલોકોને અને મુનિપત્નીઓને દિવ્ય વસ્ત્ર અને આભરણોથી પરમ સંતોષ કરાવી મહામુનિ ઉપમન્યુની તેમજ ખીજ આશ્રમના મુનિઓની આગ્રા અને આશિષ માથે ચડાવી તે પોતાની રાજધાનીમાં આવ્યા. ઈશ્વરકૃપા અને ઈશ્વરની આરાધના કદી પણ નિષ્ફળ જાતીજ નથી. ત્યારપછી મહારાજ કીર્તિપાલની ધર્મપત્ની મહારાણી સુકન્યાએ નવ માસે પ્રતાપી પુત્રરતને જન્મ આપ્યો જેથી તે રત્નપ્રસૂ એવા યથાર્થ નામને યોગ્ય થઇ. પ્રધાન શિવશર્માની ધર્મપત્ની સુખાલાએ પણ તેજ સમયમાં બે પુત્રરતને સાથેજ જન્મ આપ્યો. ક્રમે ક્રમે મોટા થઇ તેઓ ગુરૂ પાસે રહી વિદ્વાન થયા. પોતાની ઈશ્વરભક્તિથી ધણું વય વીત્યાપછી મળેલા પુત્રોના વિદ્યા-વિવેકઆદિ ઉત્તમ ગુણો જોઈ મહારાજ કીર્તિપાલ અને પ્રધાન શિવશર્માને ધણોજ સંતોષ થયો. કીર્તિપાલે પોતાના પુત્રની યોગ્ય અવસ્થા જોઇ તેને રાજ્યાભિષેક કર્યો અને શિવશર્માના બેય પુત્રને તેનું પ્રધાનપણું સોંપ્યું. ત્યારપછી તેઓની રાજ્ય ચલાવવાની સંતોષકારક રીતિ જોઇ પોતે અને પોતાના વૃદ્ધ પ્રધાન પોતપોતાની ધર્મપત્ની સહિત તપોવનમાં જઇ ત્યાં ઉત્તમૃતપ કરતાં કરતાં પરમ પદને પામ્યા. ઈશ્વરે કૃપા કરીને આપેલા તેના પુત્રો આજે સો સો વર્ષની અવસ્થાએ પોઆ છે અને સર્વ પ્રકારનાં સુખને ભોગવે છે. તેઓને કાંઈ પણ હવે કર્તવ્ય અવશેષ રહ્યું નથી. રાજકુમારે પાંચ વર્ષની અવસ્થા થયા પછી ૧૫ વર્ષસુધી પાઠશાળામાં સદ્ગુરૂપાસે વિદ્યાભ્યાસ કરી વીશમે વર્ષે રાજધાનીમાં આવી પિતાજીની આગ્રાથી એક કુશલ રાજકુમારીનું પાણિગ્રહણ કરી સંસારસુખનો અનુભવ કર્યો છે. એટલુંજ નહિ પણ તે બે જણાંએ તીર્થરૂપ પવિત્ર માતાપિતાની સેવા કરી જન્મ અને જીવિતને સફલ કરેલ છે. તેના બે પ્રધાનો પણ પોતાનું સર્વ કૃત્ય કરી ચુકા છે. તે રાજકુમારે જેટલો અને જેવો વિદ્યાભ્યાસ કરેલ છે, જેટલો અને જેવો સદ્ગુણોનો સંગ્રહ કરેલ છે, જેટલો અને જેવો તેણે ગુરૂભક્તિમાં પ્રેમ રાખેલ છે, અને જેટલું અને જેવું તેણે કલા-

કૌસલ્ય મેળવ્યું છે, તેટલો ને તેવોજ વિદ્યાભ્યાસ, તેટલો અને તેવોજ સદ્ગુણોનો સંગ્રહ, તેટલો અને તેવોજ ગુરુભક્તિમાં પ્રેમ, અને તેટલું અને તેવુંજ કલાકૌસલ્ય તે બે ભલા પ્રધાને પણ મેળવેલ છે. તેઓએ પણ પોતાને યોગ્ય કુલીન અને પતિવ્રતા ધર્મપત્નીઓનું પાણિયહણ કરી પોતાનાં માતાપિતાની પૂર્ણ પ્રેમ વડે મન-વચન-કર્મથી સેવા કરી પોતાનો જન્મ અને જીવિત સફલ કરેલ છે. પોતપોતાની ધર્મપત્નીઓથી રાજકુમારને અને પ્રધાનોને પણ પ્રાપ્ત થયેલા પુત્રરત્નો યોગ્ય થઈને સર્વ રાજ્યકારભાર સારી રીતે ચલાવે છે. કે જેથી તેઓ નિશ્ચિંત થઈને માત્ર ઇશ્વરાધનમાંજ પોતાના દિવસો નિર્ગમન કરે છે. જે ઇશ્વરનું તે મન-વચન-કર્મથી સેવન કરે છે તેજ ઇશ્વરની કૃપાથી તે સર્વ પ્રકારના ઉત્તમોત્તમ સુખને પાત્ર થયા છે, તેજ પરમ કૃપાળુ પરમેશ્વરે તેઓના સર્વ મનોરથો પૂર્ણ કર્યા છે અને તેજ ઇશ્વર તેઓને નિરંતર ઉત્તમોત્તમ ધર્મકર્મમાં પ્રેરણા કરે છે. તમારું અજ્ઞપણું નથી કે ઉત્તમોત્તમ સુખોનું પાત્ર થવું, સર્વ મનોરથો સિદ્ધ થવા અને નિરંતર ધર્મકર્મમાંજ પ્રવૃત્તિ રહેવી એ પરમ કૃપાળુ પરમેશ્વરની કૃપાવિના બનતુંજ નથી. વિચારો કે તેઓ બાલ્યાવસ્થામાં જે કરવું જોઈયે તે કરી ચુકા છે, યુવાવસ્થામાં જે કરવું જોઈયે તે કરી ચુકા છે, અને વૃદ્ધ અવસ્થામાં પણ જે કરવું ઘટે તે કરે છે તેથી કેના અંતઃકરણમાં આનંદ ન આવે, કેના નેત્રમાંથી હર્ષાશ્રુ ન પડે અને કેના મુખમાંથી ધન્યવાદ ન નીકળે ? શું બાળઅવસ્થા છતાં બાલભાવની ચપળતાને દૂર કરી જન્મ દેનાર માતાપિતાથી દૂર રહી ગુરુજનોની ભક્તિ કરી તેઓની કૃપા મેળવી સદ્વિદ્યાનું સંપાદન કરવું એ કાંઈ યોડું આનંદકારક છે ? શું સંપૂર્ણ યુવાવસ્થામાં અનુપમ રૂપસંપત્તિ છતાં, સર્વોત્તમ શરીરસંપત્તિ છતાં, સ્વાધીન રાજ્યસંપત્તિ છતાં અને મનોનુકૂલ સર્વ વૈભવો છતાં મન-વચન-કર્મથી એક લેશ માત્ર પણ નીતિમાર્ગથી ભ્રષ્ટ ન થવું, કોય પણ પ્રકારના મદને આધીન ન થવું, દુઃસંગ અને દુઃસારથી દૂર રહેવું અને અપ્રતિમ એકપત્નીવ્રત પાળવું એ કાંઈ એાશું

આશ્ચર્યકારક છે? શું વૃદ્ધાવસ્થામાં વિદ્યાવૃદ્ધપણું, જ્ઞાનવૃદ્ધપણું, તપો-
વૃદ્ધપણું, ધનવૃદ્ધપણું, અનુભવવૃદ્ધપણું અને વયોવૃદ્ધપણું છતાં, સર્વ
પરિવાર આજ્ઞાનુસારી છતાં અને સર્વ પ્રધાનમંડલ અને પ્રજનમંડલ
પોતાને સ્વાધીન છતાં જરાપણુ અંતઃકરણમાં મદ ન લાવતાં, લેશ
પણુ અભિમાનનો અંકુર ન લાવતાં અને થોડોપણુ મહત્વનો આડંબર
ન ધરાવતાં નમ્રતાથી વિનયપૂર્વક વિવેકસહિત ગુરુ બ્રાહ્મણ અને
પરમેશ્વરનું પૂજન કરવું, શાસ્ત્રસંગ કરવો, સત્સંગ કરવો અને શ્રવણ
મનન અને નિદધ્યાસમાંજ એ પવિત્ર સમય નિર્ગમન કરવો એ કાંઈ
ઓછું સંતોષનું કારણ છે? જો કે તેઓનાં શરીરો જરાથી જીર્ણ
થઈ ગયાં છે, વલી-પલીથી વિરૂપ થઈ ગયેલાં છે; અને અત્યંત
ક્ષીણ થઈ ગયેલાં છે પણ પોતાના દેશોમાં, પોતાનાં નગરોમાં
અને પોતાનાં ગામોમાં સ્થાપેલી વેદપાઠશાલાઓ, શાસ્ત્રપાઠશાલાઓ,
પુરાણપાઠશાલાઓ, ઇતિહાસપાઠશાલાઓ અને કાવ્યકોશનાટકાદિકની
પાઠશાલાઓ, કન્યાશાલાઓ, સ્ત્રીશાલાઓ અને પુસ્તકાલયોથી બંધાયે-
લાં તેઓનાં યશસ્વ શરીરો કદી પણ જરાથી જીર્ણ થવાનાં નથી, કદી
પણુ વળી-પલીથી વિરૂપ થવાનાં નથી, કદી પણ અશક્તિથી આકુલ
થવાનાં નથી, અને કદિ પણ ક્ષીણ થવાનાં નથી. તેના વિજયરાજ્યમાં
હું ચારેકોર જ્યાં જ્યાં જાઉં છું ત્યાં ત્યાં એક કોરે ઋગ્વેદ યજુર્વેદ
સામવેદ અને અથર્વવેદના પવિત્ર મંત્રોના ઉત્તમ પ્રકારથી થતા ઉચ્ચાર
શ્રવણમાર્ગેથી અંતઃકરણમાં જઈ મારા અંતરાત્માને આતંદ્રી અ-
મૃતના સમુદ્રમાં મગ્ન કરી દે છે. બીજી કોરે જુદાં જુદાં શાસ્ત્રોના
શાસ્ત્રાર્થમાં પ્રવૃત્ત થયેલા પંડિતોની પુણ્યપવિત્ર વાણીરૂપ ગંગાની ધા-
રાથી મારો અંતરાત્મા કાંઈ જુદાજ પ્રકારનાં સુખનો અનુભવ કરે છે.
ત્રીજી કોરે પુરાણ-ઇતિહાસ સંબંધિ વિસ્તારવાળાં વૃત્તાંતો સાંભળી
મારું અંતઃકરણ થઈ ગયેલાં વૃત્તાંતોને પણ જાણે પ્રત્યક્ષ દેખતું હોય
તેવું થઈ જાય છે. ચોથી કોરે કાવ્ય, કોશ, રસ, અલંકાર, અંપૂ,
નાટક, અને કથાઓમાં કુશલ થયેલા વિદ્વાનોની કોમળ અને મધુર

કવિતાઓ સાંભળી હું કેમ જાણે રાજપદને પ્રાપ્ત થયો હોઉ, કેમ જાણે મહારાજપદને પ્રાપ્ત થયો હોઉ, કેમ જાણે રાજધિરાજપદને પ્રાપ્ત થયો હોઉ અને કેમ જાણે ઈંદ્રપદને પ્રાપ્ત થયો હોઉ, તેવાં સુખનો અનુભવ કરું છું. પાંચમી કોરે કન્યાશાલામાં અભ્યાસ કરી પ્રવીણ થાતી કન્યાઓને જોઈને, છઠ્ઠી કોરે સ્ત્રીપાઠશાલામાં અભ્યાસ કરી પોતાનાં ધર્મકર્મમાં કુશલ થયેલી પવિત્ર પતિવ્રતાઓનાં દર્શન કરીને અને સાતમી કોરે રમ્ય પુસ્તકાલયોમાં અનેક ઉત્તમોત્તમ પુસ્તકોનો સંગ્રહ અને તે તે પુસ્તકો વાંચી વાંચી પરમ સંતોષ પામતાં મનુષ્યોને જોઈને જે સુખનો, હર્ષનો અને આનંદનો અનુભવ કરું છું તે કાંઈજ કહી શકતો નથી; ત્યારે આવાં આવાં ઉત્તમ કૃત્યોથી થયેલાં યશસ્વી શરીરો કલ્પપર્યંત અજર અને અમર રહે એમાં શું આશ્ચર્ય ? માટેજ હું કહું છું કે તેઓ જન્મ ધરીને જુદાવસ્થાને પ્રાપ્ત થયા ત્યાંસુધી સત્પુરુષોએ જે જે જાણવું જોઈએ તે જાણી ચુકા છે, જે જે કરવું જોઈએ તે તે કરી ચુકા છે, અને જે જે પામવું જોઈએ તે તે પામી ચુકા છે. હવે તેઓને પામવાયોગ્ય, ધૃષ્ટવાયોગ્ય, અને ઈશ્વરપાસે માગવા યોગ્ય કાંઈ પણ વસ્તુ ગણીએ તો માત્ર એજ છે કે પોતાનાં પૂર્વજન્મનાં માતાપિતા વિગેરે સર્વ સ્નેહી સંબંધીઓનો સમાગમ થાય. તેઓનો પરસ્પર સમાગમ થવાથી સર્વ સુકૃતો પ્રતી ચુકાં, સર્વ દેવતાઓથી ઇચ્છિત વરદાન મળી ચુકાં અને આજસુધી કરેલું વિદાદાનરૂપી કલ્પવૃક્ષોનું વન પ્રતી ચુકું છે એમ હું માનું છું. હે ચંદ્રપ્રભાચંદ્ર મહારાજ શિવપ્રસાદ ! તમે તમારું અને પ્રધાનોનું પૂર્વજન્મનું વૃત્તાંત પુછ્યું હતું તે આદિથી અંતસુધી નિવિઘ્ને સંભળાય માટે મેં કોઈ બીજાની વાત કરતો હોઉ તેમ કહેલ છે પણ કીર્તિપાલ એટલે આપના કૈલાસવાસી પિતાજી વિનયધ્વજ સમજવા, સુકન્યા એટલે આપનાંજ માતાજી વિવેકચંદ્રિકા જાણવાં અને તેનાથી જન્મલેનાર તમે શત્રુશત્રુઓનો અવતાર છો. તેમજ શિવશર્મા એટલે આ પ્રધાનોના પિતાજી જ્ઞાનનિધિ તથા સુખાલા એટલે તેમનાં માતા

જ્ઞાનસુંદરી સમજવાં. તેનાથી જન્મભેનાર શિવદત્ત સત્યશીલનો અવતાર છે અને શંભુદત્ત કલિંગ દેશના રાજા ચિત્રસેનનો અવતાર છે. આપના પિતાજીએ શિવજીના પ્રસાદથી આપની પ્રાપ્તિ થઇ માટે આપનું નામ શિવપ્રસાદ પાડ્યું છે. અને પ્રધાને પોતાના એક પુત્રનું નામ શિવદત્ત અને બીજાનું નામ શંભુદત્ત પાડ્યું છે. આ પ્રમાણે મેં તમારું સંઘળું જન્મવૃત્તાંત કહી સંભળાવ્યું. મને પણ સાધારણ ભૂતળનો મુનિ ન જાણતાં માત્ર તમારી પવિત્ર પ્રાણપ્રિયાનાં કરેલાં વિદ્યાદાનના પ્રભાવથી, તેઓનાં પવિત્ર પતિવ્રતાપણાંથી અને તેઓની નિર્ભેળ ભક્તિથી તથા તમારાં ગુરૂજનોએ કરેલા શિવાર્યનથી પ્રસન્ન થયેલા પરમ દયાળુ સદાશિવની આજ્ઞાથી આવેલો તમારા ત્રણેય જન્મનાં સંઘળાં કૃત્યોનો સાક્ષી ઉત્પત્તપા મુનિ છું એમ જાણું. તમારું જે જે શ્રેય થયું, જે જે શ્રેય થાય છે અને જે જે શ્રેય થાશે તે સર્વનું મૂળ કારણ વિદ્યાદાન વિદ્યાદાન અને વિદ્યાદાનજ છે.

મુનિરાજ ઉત્પત્તપા આટલું કહી આકાશ માર્ગે અંતર્ધાન થઇ ગયા ત્યારપછી મહારાજ શિવપ્રસાદ, પ્રધાન શિવદત્ત અને શંભુદત્ત કાંઇ જીદાન પ્રકારની સ્થિતિને પ્રાપ્ત થઈ ગયા. તેઓને સર્વ પોતાનું વૃત્તાંત સ્મરણુ આપ્યું, તેઓનાં નેત્રોમાંથી અશ્રુની ધારાઓ પડવા લાગી, તેઓનાં રૂવાડાં ઉભાં થઇ ગયાં, તેઓનાં ચિત્ત શૂન્ય થઇ ગયાં અને તેઓએ વારંવાર લાંબા લાંબા નિશાસા મુકવા માંડ્યા. તેઓની ઉત્સાહશક્તિ, તેઓની વિચારશક્તિ, અને તેઓની કવિત્વશક્તિ કેમ જાણે ઉત્પત્તપા મુનિસાથેજ ચાલી ગઇ હોય તેમ તેઓ શક્તિહીન થઇ ગયા. વિષયસુખો તેને વિષ જેવાં જણાવાં લાગ્યાં, રાજ્યસુખ તેઓને ઉપાધિરૂપ જણાવા લાગ્યું અને જીવિત પણ તેઓને ભારરૂપ જણાવા લાગ્યું. રાત કે દિવસ તેઓને કાંઇજ સુખ ઉત્પન્ન થતું નહિ. તેઓને શાસ્ત્રવિચારથી, કાવ્યવિચારથી કે ચંપૂ-નાટકોના વિચારથી પણ કાંઇજ સુખ થતું નહિ. તેઓને કોઇ પણ વસ્તુ ઉપર રૂચિ થતી નહિ. તેઓનાં કોય પણ દિવસ કે કોય પણ રાત્રિ, કોય પણ પોહોર કે કોઇ પણ

ધડી, કોય પણ ક્ષણ કે કોય પણ લવ, પૂર્વજન્મનાં ગુરૂજનોનાં અને પ્રિયજનોનાં સ્મરણવિના જાતાં નહિ. તેઓ ક્ષણેક્ષણે ઈશ્વરની પાસે પણ પૂર્વજન્મનાં પોતાનાં ગુરૂજનો અને પ્રિયજનોના સમાગમનેજ માગતા હતા. તેઓ કેમ જાણે ગ્રહગ્રહીત હોય, કેમ જાણે ભૂત ભરાએલ હોય, કેમ જાણે મુંગા હોય, કેમ જાણે બેહેરા હોય, કેમ જાણે આંધળા હોય, કેમ જાણે સ્તબ્ધ હોય, અને કેમ જાણે જડ હોય, તેમ ન કાંઈ બોલતા, ન કાંઈ સાંભળતા, ન કાંઈ જોતા, કે ન કાંઈ ચેષ્ટા કરતા. પોતાના પવિત્ર પુત્રો, કુલીન ધર્મપત્નીઓ અને સ્નેહિ સન્નિભત્રો જ્યારે જ્યારે ધણા ધણા આગ્રહથી બોલાવે ત્યારે માત્ર એટલુંજ બોલતા કે 'જેઓ અમારું પ્રિય ઇચ્છતા હોય, જેઓ અમારું હિત ઇચ્છતા હોય, જેઓ અમારું કલ્યાણ ઇચ્છતા હોય, જેઓ અમારું મિત્રપણું ધરાવતા હોય, જેઓ અમારું ધર્મપત્નીપણું ધરાવતા હોય, જેઓ અમારું પુત્રપણું ધરાવતા હોય, જેઓ અમારા સ્નેહિ હોય, જેઓ અમારા સંબંધી હોય, જેઓ અમારા બંધુઓ હોય, અને જેઓ અમારા બાંધવો હોય, તેઓએ નિરંતર વિદ્યાદાન, વિદ્યાદાન, અને વિદ્યાદાનજ કરતાં રહેવું. એથીજ અમારું અને તમારું પ્રિય છે, અને એથીજ અમારું અને તમારું કલ્યાણ છે.' એટલા અક્ષર શિવાય બીજું કાંઈ બોલતા નહિ. તેઓનાં શરીરો ક્ષીણ થવા લાગ્યાં પણ પ્રિયજનના સમાગમની તૃષ્ણા ક્ષીણ થઇ નહિ, તેઓનો વર્ણ બદલાયો પણ વિચાર બદલાયા નહિ, તેઓનાં હૃદય કંપવા લાગ્યાં પણ પ્રીતિલતાઓ કંપી નહિ, તેઓનાં મુખો વિરસ થયાં પણ અંતઃકરણ વિરસ થયાં નહિ, તેઓનો સ્વર મંદ થઈ ગયો પણ સ્નેહ મંદ થયો નહિ, અને તેઓની સધળી ઇન્દ્રિયોની શક્તિ ક્ષીણ થઇ ગઈ પણ પૂર્વજન્મનાં સંબંધિયોવિષે બંધાત્રેલી સ્મૃતિશક્તિ જરા પણ ક્ષીણ થઇ નહિ. તેઓની આવી દશા જોઇ તેઓના સત્પુત્રો અને પવિત્ર ધર્મપત્નીઓએ અનેક પ્રકારનાં પુષ્પો, અનેક પ્રકારનાં દાનો અને અનેક પ્રકારનાં સત્કર્મોના આરંભ કર્યા.

પુત્રોએ પોતાના રાજ્યના અખુટ ખજાનાઓ ખાલી કરી નાખ્યા. ધર્મપત્નીઓએ પોતાનું સર્વસ્વ કન્યાશાળા અને સ્ત્રીપાઠશાળામાં લુંટાવી દીધું. અનેક સન્નિવૃત્તિઓએ પોતાનું સર્વસ્વ આહારોને અર્પણ કરી તીર્થવાસ કરવા નિશ્ચય કર્યો. આખા નગરમાં મોટા કેલાહલ થઈ રહ્યો કે 'કોય મુનિ આવ્યા હતા ને તેની સાથે એકાંતમાં બેસી કાંઈ વાત સાંભળી ત્યારપછી મહારાજ શિવપ્રસાદ, અને પ્રધાન શિવદત્ત-શંભુ-દત્ત મત્ત જેવા, ઉન્નત જેવા, બેરા જેવા, આંધળા જેવા, મૂગા જેવા, અને સ્તબ્ધ જેવા થઈ ગયા છે. એટલુંજ નહિં પણ વારંવાર ક્ષણે ક્ષણે તેઓ મૂછીને આંધીન થઈ જાય છે.' આ કોલાહલથી આખા નગરનાં સઘળાં મનુષ્યો ઉદાસીમાં લીન થઈ ગયાં, ખેદમાં મગ્ન થઈ ગયાં, અને સર્વ સુખોનો ત્યાગ કરી પોતાના વૃદ્ધ મહારાજનું અને વૃદ્ધ પ્રધાનોનું કલ્યાણ થાવા માટે યથાશક્તિ દાન-પુણ્ય કરવા લાગ્યાં અને ઈશ્વરપ્રાર્થના કરવા લાગ્યાં. એવી રીતે માત્ર તે નગરનાંજ લોકો નહિ પણ આખા દેશનાં પણ દાન-પુણ્ય કરવા માંડ્યાં. એ પ્રમાણે તેની રાજધાની અને તેનો આખો દેશ પોતાના રાજાની અને પ્રધાનોની દુઃખિત દશાથી ઉદ્ભ્રમ અને ઉદાસીના દરિયામાં મગ્ન થઈ ગયો. તેજ સમયમાં ચન્દ્રપ્રભા, પ્રિયવદા અને દેવકન્યાએ અસહ્ય પ્રાણપ્રિયના વિયોગથી આકુલ થઈ 'હવે દુઃખરૂપ જીવિત રાખ્યા કરતાં મરણજી ઉત્તમ છે' એમ માની વૃદ્ધ માતા-પિતાઓને, મુનિજનોને, મુનિપત્નીઓને અને કન્યાઓને તથા વિદ્યાર્થીઓને તેડાવી સભા ભરી ચન્દ્રપ્રભાએ ભાષણ કરવા માંડ્યું. 'આર્યમુનિજનો, માન્ય મુનિપત્નિઓ, પ્રિયપુત્રિઓ અને પ્રિયપુત્રો ! તમારું અજ્ઞપણું નથી કે અમે આ મરણ કરતાં અધિક અસહ્ય દુઃખ સહ કરણથી સહન કરીએ છીએ. માત્ર અમારા પ્રાણપ્રિયના સમાગમની આશાથીજ. એ આશા પ્રથમ કોય મહામુનિરાજે આ દેવકન્યાને આપી હતી. ત્યારપછી તે આશા સફળ થવાને બદલે તો ઉલટા અમારા આધારરૂપ શ્રુતશીલ પણ નીલમણીની પ્રતિમારૂપ થઈ ગયા પણ તે એક પત્રિકા લખી ગયા હતા જે આ દેવકન્યાઓ લઈ આવ્યાં.

હતાં અને જેમાં વિદ્યાદાન આપવાની અને વૃદ્ધ માવતરોની સેવા કરવાની ભળામણુ કરી હતી. એ એમની આજ્ઞા પ્રમાણે ચાલતાં ચાલતાં કેટલાક દિવસે આ દેવકન્યાને કોય મુનિરાજે આપેલ બિલાડો એક રાજકુમાર થઇ ગયો ને તેણે સર્વ વૃત્તાંતોથી આપણને જાણીતાં કીધાં. તે રાજકુમાર પણ પોતાનાં પૂર્ણ પુણ્યથી પોતાના મિત્રની દશાને પ્રાપ્ત થયા, તો પણ અમને વૈરાગ્ય પ્રાપ્ત ન થયું. તે સમયમાં આ ત્રીજાં દેવકન્યાએ મુનિરાજની કેવરાવેલી ધારણા આપી અને વિદ્યાદાન કરવામાં વધારે પ્રવૃત્તિ કરાવી. આવી રીતે વિદ્યાદાન કરતાં કરતાં કેટલોક કાળ વીતી ગયો પણ હજી વિદ્યાદાનનું ફલ પ્રાપ્ત થયું નહિ. વિદ્યાદાન કેવી શ્રદ્ધાથી, કેવી પ્રીતિથી અને કેવા ઉત્સાહથી અમે કર્યું છે અને કરિયે છિયે તે તમારું અજ્ઞાનું નથી. તેમ છતાં કાંઈજ ફલ દેખાતું નથી. તેથી અમને વિદ્યાદાન ઉપર અશ્રદ્ધા, અપ્રીતિ કે અનુત્સાહ નથી કેમકે અમને એમ નિશ્ચયજ છે કે વિદ્યાદાન જેવું ખીજું કાંઈજ પુણ્ય છે નહિ. પણ જે પ્રમાણમાં અમારાં પૂર્વજન્મોનાં દુષ્કૃત્યો છે તે પ્રમાણમાં વિદ્યાદાનનું પુણ્ય થયું નહિ હોય એટલે તેનું ફલ ક્યાંથી દેખાય? તે પ્રમાણમાં અમારાં કરેલાં વિદ્યાદાનનું પુણ્ય ક્યારે થાશે તે કાંઈ ખબર નથી માટે અમે અમારું સર્વસ્વ આપ સર્વને અર્પણુ કરિયે છિએ. તેના બદલામાં અથવા અમારી ઉપર અનુગ્રહદૃષ્ટિથી વિદ્યાદાન આપ નિરંતર કરતા રહેશો એવી અમારી પ્રાર્થના છે. અમે સર્વ વૃદ્ધ ગુરૂનોસહિત જે સ્થળમાં તે મહાભાગોની મણિમય પ્રતિમાઓ છે, જે સ્થળમાં સર્વ પ્રદેશ નીલમણિમય છે, જે સ્થળમાં નીલમણિમય મંદિરમાં નીલમણિમય શિવજીનું મનોહર લિંગ છે અને જે સ્થળમાં સાયંકાલસુધી રેહેવાથી મનુષ્ય નીલમણિરૂપ થઇ જાય છે તે સ્થળમાં જઈને તે મહાભાગોની પ્રતિમાને આનંદથી જોતાં જોતાં નીલમણિરૂપ થઇ જવા ઈચ્છા રાખિયે છિયે માટે તેમાં આપ સર્વ અનુમત આપશો એવી અમારી અનેક પ્રજ્ઞામ સાથે પ્રાર્થના છે.’ એટલું બોલી ચંદ્રપ્રભાએ વિરામ લીધો કે સધળા

મુનિજનો, સઘળી મુનિપત્નીઓ, મુનિકન્યાઓ અને સઘળા વિદ્યાર્થિયો આંખોમાંથી આશુની ધારાઓ પાડવા લાગ્યાં, લાંબા લાંબા નિશાસા મુકવા લાગ્યાં, અને ઉદાસ અને નિસ્તેજ મુખથી 'હા દૈવ, હા દૈવ, શું અમારાં મંદ ભાગ્યો ફલી ચુક્યાં ? શું અમારાં પાપોનો પરિણામ આવી ચુક્યો ? શું અમારી સુખદ દશા સમાપ્તિ પામી અને શું અમને દુષ્ટ દુઃખદ દશા પ્રાપ્ત થઈ ?' એવું એવું બોલવા લાગ્યાં. ટુંકામાં આખી સભા શૂન્ય ચિત્તવાળી, ઉદ્વિગ્ન ચિત્તવાળી અને દીન ચિત્તવાળી થઈ ગઈ. કોયે ચંદ્રપ્રભાને પ્રત્યુત્તર આપવા, અનુમત આપવા કે ધીરજ આપવા શક્તિ ધરાવી નહીં. ઉલટું 'આ પવિત્ર લોકો આંહીથી પધારશે ત્યારે આપણી કેવી દશા થાશે. અહો આવાં આવાં પુણ્યશાલી પ્રાણિઓને પણ દૈવના ધરથી આવી આવી અસહ્ય આપત્તિયો આવી પડે છે!! ધિક્કાર છે તે દૈવને કે જેઓને સ્વપ્નમાં પણ દુઃખ ન હોવું જોઈએ તેવાંઓને પણ આવાં આવાં અસહ્ય દુઃખોનો અનુભવ કરાવે છે.' એવા એવા અનેક વિચારોમાં મન મગ્ન થઈ જવાથી કેમ જાણે ચિત્તેલી હોય તેમ નિશ્ચળ અને સ્તબ્ધ થઈ ગયેલી આખી સભાને જોઈને ચંદ્રપ્રભાએ ઉભાં થઈ કહ્યું કે 'આર્યમુનિજનો ! માન્ય મુનિપત્નિયો ! પ્રિય પુત્રિયો ! અને પવિત્ર પુત્રો ! હજી મધ્યાહ્ન સમય થયેલ નથી માટે હું એક ભાષણ તમ સર્વને છેલા પ્રણામ સાથે સંભળાવું છું કે જે આજસુધી મારાથી યથાશક્તિ થયેલી આપની સેવાની પુષ્પાંજલીરૂપ થાશે. તેમાં આપ સર્વ હમણાં ઉત્પન્ન થયેલી ઉદાસીને ક્ષણ માત્ર દૂર કરીને ધ્યાન દેશો એવી આશા રાખું છું.' ચંદ્રપ્રભાનું આ મૃદુલ અને મધુર વચન સાંભળવાથી આખી સભાને કાંઈક ધીરજ આવી, ઉદાસી ખસવા લાગી, મુખકમલો વિકસિત થવા લાગ્યાં, નેત્રોમાંથી આંસુ સુકાવા લાગ્યાં, અને તટાજ સઘળી સભાની દૃષ્ટિ ચંદ્રપ્રભાની ઉપર પડી. ચંદ્રપ્રભા હવે શું બોલશે તે સાંભળવામાં આખી સભા આ સમયે જાણે એકચિત્તવાળી હોય એવી થઈ રહી. સઘળી સભા તે ભાષણ સાંભળવામાં ઉત્કંઠાવાળી છે એમ જોઈ

વિનયથી અને વિવેકથી હાથ જોડી ચંદ્રપ્રભા બોલ્યાં કે ‘તીર્થરૂપ મહામુનિયો અને માન્ય મુનિપત્નીઓ ! આપ કે જેઓ સર્વ શાસ્ત્રના સમુદ્રરૂપ છો, ઈતિહાસોના ભંડારરૂપ છો, અને પુરાણ કાવ્ય ચંપૂ અને નાટકરૂપિ રત્નોની ખાણરૂપ છો, તેઓની આગળ મારા જેવી અદ્યપ્ત અને અદ્યપ્રભતિ અળલાએ કાંઈ પણ ભાષણ કરવું તે સૂર્યપાસે દીવા જેવું છે, પવન દેવને પંખો કરવા જેવું છે, અને સમુદ્ર ઉપર જલાભિષેક કરવા જેવું છે. હું સંપૂર્ણ રીતે જાણું છું કે આપ પાસે કાંઈ પણ મારે બોલવું તે મારાજ અવિવેકને, મારાંજ અવિચારીપણાને અને મારાંજ અદ્યપ્તપણાને સિદ્ધ કરે છે, તો પણ આ તમારી કન્યાઓ અને આ તમારા પુત્રો કે જેઓ મારી ઉપર ગુરુભક્તિ અને પૂજ્ય-ભાવ ધરાવેછે તેઓની નિષ્કપટભક્તિજ મને બલાત્કારથી આ સમયે છેલી બાકીનું બોલાવેછે તેથી જ કાંઈ હું ભાષણ કરવારૂપ અવિવેક કરું છું તે આપ ક્ષમા કરશો એવી મને આશા છે.’ ચંદ્રપ્રભાનું ઉપર પ્રમાણે વિનય ભરેલું વચન સાંભળી સર્વ સભ્યજનોના અનુ-મતથી એક વૃદ્ધ મુનિ ઉભા થઈ બોલ્યા કે ‘પુત્રિ ચંદ્રપ્રભા ? તમે જ કાંઈ બોલો છો તે તમારાં કુલને, તમારી વિધાને, તમારા વિવેકને અને તમારા સદ્ગુણોને બૂધણરૂપ છે. તમ જેવી પવિત્ર રાજપુત્રિ-ઓએ એવીજ રીતે વિનયથી બોલવું જોઈયે. પણ આ આખી સભા તમારા મુખમાંથી નીકળતાં સદુપદેશનાં વાક્યો સાંભળવામાં ઉત્કટિત છે ને તે એમ જાણે છે કે એક પણ ક્ષણ ખીજા પ્રસંગમાં જન્ય છે તેટલું ઓછું ભાષણ આપણા સાંભળવામાં આવશે માટે તમે વિનય વિવેકનાં વાક્યો કેવામાં ન રોકાતાં તમારા વક્તવ્ય ભાષણનો તરત આરંભ કરો એવી આખી સભાની પ્રાર્થના છે.’ એમ કહી વૃદ્ધ મુનિરાજ બેસી ગયા કે તરત ચંદ્રપ્રભા ઉભાં થઈ ‘માન્ય મુનિરાજ ! આપની આજ્ઞા માથે ચડાવું છું’ એમ કહી ભાષણ કરવા લાખાં.

પ્રિયપુત્રો અને પ્રિયપુત્રિયો ! તમારી પાસે મેં બધી બધી વેળા કહેલ છે કે પ્રત્યેક પ્રાણિએ પોતપોતાના ધર્મપ્રમાણે વર્તવું એજ કલ્યા-

જીવનું મૂલ છે. ધર્મ એ એક ચિંતામણિ છે. પોતાનો ધર્મ પાળવાથી અર્થ પ્રાપ્ત થાય છે, પોતાનો ધર્મ પાળવાથી કામ પ્રાપ્ત થાય છે, અને પોતાનો ધર્મ પાળવાથી મોક્ષ પ્રાપ્ત થાય છે. એવો કયો પદાર્થ છે કે જે ધર્મ પાળવાથી પ્રાપ્ત ન થાય. પોતાનો ધર્મ સમજવો અને તેને પાળવો એજ મુખ્ય માણસોનું જન્મ ધરીને ખરું કર્તવ્ય છે. માણસનું જન્મ અને જીવિત પોતાનો ધર્મ પાળવાથીજ સફલ થાય છે. જેણે જન્મ ધરી પોતાનો ધર્મ શું છે તે જાણ્યું નહિ અને પોતાનો ધર્મ પાળ્યો નહિ તો તેને માણસ ન જાણવું પણ એ પગવાળું પણ છે એમ જાણવું. પરમ દયાળું પરમેશ્વરે બાંધી રાખેલા પુરૂષોના ધર્મ, સ્ત્રીઓના ધર્મ, પુત્રીઓના ધર્મ, સ્વામિના ધર્મ, ચાકરોના ધર્મ, માતા-પિતાના ધર્મ, ગુરૂઓના ધર્મ, અને શિષ્યોના ધર્મ. એવા અનેક ધર્મો પ્રમાણે વર્તવું જોઈએ. જેમ કે આપણે જ્યારે વિદ્યાભ્યાસ કરતાં હોઈએ ત્યારે શિષ્યોએ ગુરૂપ્રત્યે કેમ વર્તવું જોઈએ તેવિષે જે ઇશ્વરની પ્રેરણાથી મહાત્માઓ લખી ગયા છે તે પ્રમાણે વર્તવું. જ્યારે આપણાં તીર્થરૂપ માતાપિતા વિદ્યમાન હોય ત્યારે પુત્રોએ પોતાનાં માતા-પિતા વિષે કેવી રીતે વર્તવું તેવિષે જે શાસ્ત્રોમાં લખેલું છે તે પ્રમાણે વર્તવું. જ્યારે આપણને પુત્ર થાય ત્યારે માતા-પિતાએ પોતાનાં સંતાન વિષે કેવી રીતે વર્તવું તે શાસ્ત્રોથી જાણી તે પ્રમાણે વર્તવું. જ્યારે આપણા પાસે શિષ્યો ભણવા આવે ત્યારે ગુરૂએ પોતાના શિષ્યો વિષે કેવી રીતે દયાદૃષ્ટિ રાખવી તેવિષે શાસ્ત્રોથી જાણીતા યજ્ઞ તે પ્રમાણે વર્તવું. જ્યારે આપણે કોયના ચાકર હોઈએ ત્યારે ચાકરોએ પોતાના સ્વામિની કેવી ભક્તિ રાખવી તે શાસ્ત્રોમાંથી જાણી તે પ્રમાણે પોતાના સ્વામિની ભક્તિ કરવી અને પોતે જ્યારે કોયના સ્વામિ હોઈએ ત્યારે સ્વામિયે ચાકરો ઉપર કેવો સ્નેહ રાખવો તે શાસ્ત્રોથી જાણી તે પ્રમાણે ચાકરો ઉપર સ્નેહ રાખવો. તેમજ પુરૂષોએ પોતાની ધર્મપત્ની વિષે કેવો સ્નેહ, કેવી મમતા, અને કેવી દયા રાખવી અને સ્ત્રીઓએ પોતાના પતિવિષે કેવો પ્રેમ, કેવી ભક્તિ

અને કેવી મમતા રાખવી તે શાસ્ત્રોથી જાણી તે પ્રમાણે નિરંતર વર્તવું એજ સ્વધર્મપાલન કહેવાય છે. તે સાથે વર્ણના ધર્મો અને આશ્રમના ધર્મો જાણી પોતાના વર્ણ પ્રમાણે વર્ણધર્મો પાળવા અને પોતાના આશ્રમ પ્રમાણે આશ્રમધર્મ પાળવો. ઉપરના ધર્મો પાળ્યા વિના કેવલ વર્ણના ધર્મ અને આશ્રમના ધર્મ પાળવાથી કાંઈજ ફલ નથી. તેમજ ઉપરના ધર્મો પાલતાં છતાં વર્ણના ધર્મો અને આશ્રમના ધર્મ નથી પાલવામાં આવતા તો તેથી ઉપરનો પાળેલ ધર્મ નિષ્ફલ નથી પણ અપૂર્ણ છે. માટે સર્વ મનુષ્યોએ પોતાનો ધર્મ સંપૂર્ણ રીતે પાળવો એજ મનુષ્યોનું ખરું કર્તવ્ય છે.

માટેજ ધર્મસાસ્ત્રમાં જેના જેના જે જે ધર્મો લખેલા છે તેને તેને શાસ્ત્રોથી અથવા સત્સંગથી જાણીને તે તે પોતપોતાના ધર્મો પાળતાં જે જે દુઃખો આવે તેઓને સુખરૂપ ગણવાં, જે જે હાનિઓ આવે તેઓને લાભરૂપ ગણવી અને જે જે આપત્તિઓ આવે તેને સંપત્તિરૂપ ગણવી, પણ પોતાનો ધર્મ પ્રાણુ જતાં સુધી પણ છોડવોજ નહિ એ મનુષ્યમાત્રનું પ્રથમ કૃત્ય છે. ભૂતાત્મા શ્રીભગવાને પણ કહેલ છે કે ‘શ્રેયાન્સ્વધર્મો વિગુણઃ ।’ એનો એવો અર્થ થાય છે કે સ્વધર્મ ગુણુ વગરનો પણ સારો છે. બીજા પદમાં પણ એવું કહ્યું છે કે ‘સ્વધર્મે નિષ્ઠનં શ્રેયઃ ।’ આનો અર્થ એ છે કે સ્વધર્મમાં મરણુ થાય તો પણ શ્રેય છે. જેમ પુત્રોએ પોતાનાં માતાપિતાને પરમ દૈવતરૂપ ગણવાં અને મન-વચન-કર્મથી તેઓની સેવા કરવી જોઈએ, જેમ માતાપિતાએ પોતાનાં સંતાન નિર્ગુણુ નીચ અને અપરાધી છતાં પણ તેઓ ઉપર નિર્નિમિત્ત નિષ્પ્રતિમ પ્રેમ રાખી તેઓનું લાલન પાલન અને પોષણ કરવું જોઈએ અને મન-વચન-કર્મથી તેઓનું આ લોકનું અને પરલોકનું કલ્યાણ ઇચ્છવું જોઈએ, જેમ નાનાભાઈઓએ પોતાના મોટાભાઈઓને તથા તેઓની ધર્મપત્નિઓને પોતાનાં પવિત્ર માતાપિતા-તુલ્ય ગણવા જોઈએ અને મન-વચન-કર્મથી તેની નિષ્કપટભક્તિ કરવી

જોઇયે, જેમ મોટાભાઇએ પોતાના નાનાભાઇઓને પોતાના ઔરસ પુત્ર કરતાં પણ વધારે પ્રિય ગણુવા જોઇયે અને તેઓની ધર્મપત્નિઓને પોતાની પ્રિયપુત્રીતુલ્ય ગણુવી જોઇયે અને તે બન્નેનું રાત દિવસ ઉભય લોકનું કલ્યાણ ઈચ્છવું જોઇયે, જેમ ગુરૂઓએ પોતાના શિષ્યોને પોતાના ઔરસ પુત્રથી અધિક પ્રિય ગણુવા જોઇયે અને સદ્વિદ્યારૂપ અમૂલ્ય ચિંતામણી અર્પણ કરી તેઓનું પરમ કલ્યાણ ઈચ્છવું જોઇયે, જેમ કુલીન શિષ્યોએ પોતાના કૃપાળુ સદ્ગુરૂઓની મન-વચન-કર્મથી ભક્તિ કરવી જોઇયે, નિષ્કપટ મનથી તેઓનું હિત ઇચ્છવું જોઇયે એને પરમ દૈવતરૂપ કે તીર્થરૂપ ગણુવા જોઇયે, જેમ ચાકરોએ પોતાના સ્વામિને પોતાનાં માતાપિતાતુલ્ય ગણુવા જોઇએ અને નિષ્કપટ મન-વચન-કર્મથી તેઓનું હિત કરવું જોઇયે તથા પોતાના સ્વામિનાં હિતને માટે પોતાના પ્રાણ જતાંસુધી પણ પ્રયત્ન કરવો જોઇએ અને જેમ સત્પુરૂષોએ પોતાની પવિત્ર ધર્મપત્નીને પોતાનાં અર્દ્ધ અંગરૂપ ગણુવી જોઇયે, શુદ્ધ મનથી તેઓનું સંરક્ષણ કરવું જોઇયે તથા તેઓ ઉપર અપ્રતિમ પ્રેમ રાખવો જોઇએ, તેમ કુલીન અને પવિત્ર પતિ-વ્રતાઓએ પોતાના પ્રાણનાથને પોતાના પરમ દૈવતરૂપ ગણુવા જોઇયે. પતિવ્રતાઓને પોતાનો પ્રાણનાથજ સંસારસર્વસ્વ છે, પતિવ્રતાઓને પોતાનો પ્રાણનાથજ હૃદયસર્વસ્વ છે, અને પતિવ્રતાઓને પોતાનો પ્રાણનાથજ જીવિતસર્વસ્વ છે. પતિવ્રતાઓને પોતાના પ્રાણપ્રિયની સેવા એજ કામદુધા છે, પતિવ્રતાઓને પોતાના પતિની સેવા એજ કલ્પલતા છે અને પતિવ્રતાઓને પોતાના પ્રાણનાથની સેવા એજ ચિંતામણી છે. પતિવ્રતાઓનું જેવું પ્રિય, જેવું હિત, અને જેવું કલ્યાણ પોતાના પ્રાણનાથની સેવા કરે છે તેવું પ્રિય, તેવું હિત અને તેવું કલ્યાણ નથી કામદુધા કરી શક્તી, નથી કલ્પલતા કરી શક્તી અને નથી ચિંતામણિ પણ કરી શકતો. પતિની સેવા એજ પતિ-વ્રતાનો પરમ ધર્મ, પરમ કલ્યાણનું સાધન અને પરમ દૈવત છે. પતિની સેવાથીજ અનેક પતિવ્રતાઓ દેવતાઓને પણ માન્ય થયેલી છે, પતિની

સેવાથીજ અસંખ્ય પતિવ્રતાઓ આપ્તા ભૂમંડલમાં ભૂષણરૂપ મણા-
યેલી છે, પતિની સેવાથીજ ઘણી પતિવ્રતાઓ મહાભુનિયોને પણ માન્ય
થયેલી છે, પતિની સેવાથીજ સેંકડો પતિવ્રતાઓ અપાર સંસારરૂપ
સાગરના પારને પામેલી છે, પતિની સેવાથીજ હજારો પતિવ્રતાઓ દુઃખરૂપ
દાવાનળથી મુક્ત થયેલી છે, પતિની સેવાથીજ લાખો પતિવ્રતાઓ પરમ
અઘ્યુદયના પાત્રરૂપ થયેલી છે, અને પતિની સેવાથીજ કરોડો પતિવ્રતાઓ
પરમેશ્વરની કૃપાના પાત્રરૂપ થઈ છે. એવો ક્યો ધર્મ છે કે જે પતિવ્ર-
તાઓને પોતાના પ્રાણનાથની સેવાથી ન પ્રાપ્ત થાય, એવો ક્યો અર્થ છે
કે જે પતિવ્રતાઓને પોતાના પ્રાણનાથની સેવાથી ન પ્રાપ્ત થાય, એવો
ક્યો કામ છે કે જે પવિત્ર પતિવ્રતાઓને પોતાના પ્રાણપ્રિયની
સેવાથી ન મળી શકે, એવો ક્યો જગતમાં દુર્લભ પદાર્થ છે કે જે
પતિવ્રતાઓને પોતાના પ્રાણપ્રિયની સેવાથી ન મળી શકે, એવો સં-
સારમાં ક્યો અઘ્યુદય છે કે જેને પતિવ્રતાઓ પોતાના પ્રાણનાથની
સેવાથી ન મેળવી શકે અને જગતમાં એવું ક્યું કલ્યાણ છે કે જેને
પતિવ્રતાઓ પોતાના પ્રાણપ્રિયની સેવાથી ન મેળવી શકે? ટુંકામાં
પતિવ્રતાઓને પતિસેવાજ સર્વ પ્રકારનું કલ્યાણ અર્પણ કરે છે. માટે
પવિત્ર પતિવ્રતાઓએ પોતાના પ્રાણનાથની સેવા મન-વચન-કર્મથી
એકરૂપ થઈને કરવી. પોતાનો પતિ સવિધ હોય કે અવિધ હોય,
પોતાનો પતિ સુરૂપ હોય કે કુરૂપ હોય, પોતાનો પતિ સદ્ગુણી હોય
કે દુર્ગુણી હોય, પોતાનો પતિ નીરોગી હોય કે રોગી હોય, પોતાનો
પતિ કુલીન હોય કે અકુલીન હોય, પોતાનો પતિ બાલક હોય કે વૃદ્ધ
હોય, પોતાનો પતિ સદાચારવાળો હોય કે દુરાચારવાળો હોય, પોતાનો
પતિ આંધળો હોય કે બહેરો હોય, પોતાનો પતિ લુલો હોય કે પાંગળો
હોય, પોતાનો પતિ કામી હોય કે ક્રોધી હોય, પોતાનો પતિ લુચ્ચો
હોય કે લોભી હોય, પોતાનો પતિ ગાંડો હોય કે ઘેલો હોય, ટુંકામાં
પોતાનો પતિ સર્વ દુર્ગુણોનો, સર્વ દુરાચારોનો, સર્વ રોગોનો, સર્વ પા-
પોનો અને સર્વ દુર્લક્ષણોનો પાત્ર હોય તો પણ પવિત્ર પતિવ્રતાઓએ
પોતાના પ્રાણપ્રિયની સેવા પ્રતિદિવસે શુદ્ધ અંતઃકરણથી કરવી.

જેમ કુલીન સ્ત્રીઓએ પોતાના પ્રાણપ્રિયવિષે અપ્રતિમ પ્રેમ રાખવું જોઈએ તેમજ કુલીન પુરુષોએ પોતાની ધર્મપત્ની (પરણેલી સ્ત્રી વિષે) અપ્રતિમ પ્રેમ રાખવું જોઈએ, કુલીન પુરુષોએ પોતાની ધર્મપત્નીનેજ પોતાનું પ્રીતિપાત્ર ગણવી જોઈએ, કુલીન પુરુષોએ પોતાની ધર્મપત્નીનેજ પોતાના ઘરની શાભા ગણવી જોઈએ, કુલીન પુરુષોએ પોતાની ધર્મપત્નીનેજ પોતાનું વિશ્વાસપાત્ર ગણવી જોઈએ, કુલીન પુરુષોએ પોતાની ધર્મપત્નીનેજ પોતાની પ્રાણપ્રિયા ગણવી જોઈએ, કુલીન પુરુષોએ પોતાની ધર્મપત્નીનેજ ધર્મમાં સહાયરૂપ ગણવી જોઈએ, કુલીન પુરુષોએ પોતાની ધર્મપત્નીનેજ અર્ધમાં સહાયરૂપ ગણવી જોઈએ, કુલીન પુરુષોએ પોતાની ધર્મપત્નીનેજ કામમાં સહાયરૂપ ગણવી જોઈએ, અને કુલીન પુરુષોએ પોતાની ધર્મપત્નીનેજ પોતાનું સુખસર્વસ્વ, પોતાનું સંસારસર્વસ્વ, અને પોતાનું જીવિત સર્વસ્વ ગણવી જોઈએ. ઉત્તમ કુલમાં ઉત્પન્ન થયેલા પુરુષોએ પોતાની ધર્મપત્નીનુંજ મન-વચન-કર્મથી હિત કરવું જોઈએ. પોતાની ધર્મપત્ની ગુણવાળી હોય કે નિર્ગુણી હોય, સુંદર રૂપવાળી હોય કે કુરૂપવાળી હોય, નિરોગી હોય કે રોગી હોય, જ્ઞાનવાળી હોય કે અજ્ઞાની હોય, વિદ્યા ભણેલી હોય કે મૂર્ખ હોય, કાંણી હોય કે કાળી હોય, બહેરી હોય કે બોબડી હોય, લુલી હોય કે પાંગળી હોય, અને આંધળી હોય કે મુંગી હોય, તો પણ ઉત્તમ કુલના પુરુષોએ તેની ઉપર ઉત્તમોત્તમ પ્રીતિ રાખવી જોઈએ. તેનેજ પોતાનું અર્દ્ધગરૂપ ગણવી જોઈએ, તેનેજ વિશ્વાસપાત્ર કરવી જોઈએ, તેનેજ ઘરનો સઘજો કારભાર સોંપવો જોઈએ, અને તેનેજ મન-વચન-કર્મથી પોતાના પ્રાણ જેવી પ્રિય કરવી જોઈએ. જેમ કુલીન સ્ત્રીઓએ પોતાના પતિવિના બીજા પુરુષોનું મુખ પણ ન જોવું જોઈએ તેમજ કુલીન પુરુષોએ પોતાની ધર્મપત્ની વિના બીજા સ્ત્રીઓનું મુખ પણ ન જોવું જોઈએ. જેમ કુલીન સ્ત્રીઓએ પોતાના પતિનેજ રૂપથી ગુણથી અને શીલથી ઉત્તમોત્તમ ગણવો જોઈએ તેમજ કુલીન પુરુષોએ પોતાની ધર્મપત્નીનેજ સર્વ પ્રકારે

ઉત્તમોત્તમ ગણવી જોઇયે. જેમ કુલીન સ્ત્રીઓએ પોતાના પતિનું હિત કરવા માટેજ મન-વચન-કર્મથી રાતદિવસ પ્રયત્નમાં રહેવું જોઇયે તેમ કુલીન પુરૂષોએ પોતાની ધર્મપત્નીનું પ્રિય અને હિત કરવા માટે રાત-દિવસ પ્રયત્નમાં રેવું જોઇયે. અને જેમ કુલિન સ્ત્રીઓએ પ્રાણાંતસુધી પણ પોતાનું એકપતિવ્રત છોડવું ન જોઇયે તેમજ કુલીન પુરૂષોએ પ્રાણાંતસુધી પણ પોતાનું એકપત્નીવ્રત છોડવું ન જોઇયે. પુરૂષ પોતાની ધર્મપત્નીનું પાણિગ્રહણ કરવાની વેળાએ અગ્નિ દેવને સાક્ષિ રાખી પ્રતિજ્ઞા કરે છે કે ‘ધર્મેષ્વર્યેષુ કામેષુ સહચરેયં સહચરેયં સહચરેયં’ ॥ (ધર્મોમાં અર્થોમાં અને સુખોમાં હું આ મારી ધર્મપત્નીને સાથે રાખીશ, સાથે રાખીશ, સાથે રાખીશ,) તે પ્રતિજ્ઞા યાવત્જીવિત પુરૂષોએ પાળવીજ જોઇએ અને તે પ્રતિજ્ઞા પાળવામાં મુખ્ય કામ એક-પત્નીવ્રતનું છે માટેજ કુલીન પુરૂષોએ પોતાના પ્રાણ જાય તો પણ એક-પત્નીવ્રત છોડવું નહિ. પોતાની ધર્મપત્નીને પોતાના અદ્વાગરૂપ માનવી અને પરસ્ત્રિયોને મન-વચન-કર્મથી પોતાની માતારૂપ, એહેનરૂપ અને દીકરીરૂપ માનવી એ એકપત્નીવ્રત કેવાય છે. એ વ્રતનો ભંગ સ્વ-પ્રભાં પણ ન કરવો. એ વ્રતના ભંગથીજ રાજાઓ, મહારાજાઓ અને રાજાધિરાજાઓ પણ મોટા દુઃખદરિયામાં ડુબી મુકા છે, ડુબી મરે છે અને ડુબી મરશે. એ વ્રતના ભંગથીજ હાંચ કુળવાળા માણસો પણ નીચા કુળમાં ગણાય છે, એ વ્રતના ભંગથીજ વિદ્વાનો પણ મૂર્ખમાં ગણાય છે, એ વ્રતના ભંગથીજ પ્રમાણિક માણસો પણ અપ્રમાણિક ગણાય છે, એ વ્રતના ભંગથીજ વીર પુરૂષોનું વીરપણું જતું રહે છે, એ વ્રતના ભંગથીજ ધીર પુરૂષોનું ધીરપણું અસ્ત થઈ જાય છે અને એ વ્રતના ભંગથીજ ગંભીર માણસોનું ગંભીરપણું લોપ થઈ જાય છે. એકપત્નીવ્રત ન પાળવું એની બરોબર બીજું પાપ નથી, એની બરો-બર બીજો અનર્થ નથી, એની બરોબર બીજો અન્યાય નથી અને એની બરોબર બીજો મહારોગ નથી. સ્ત્રી અને પુરૂષનાં જોડલામાં

પુરૂષ સેવ્ય છે અને સ્ત્રી સેવક છે. માટે સ્ત્રીએ પતિની સેવા કરવી એ અધિક છે પણ બીજા બધા ધર્મો પરસ્પર સરખાજ છે. અર્થાત્ સ્નેહ રાખવામાં, હિત કરવામાં, વિશ્વાસપાત્ર કરવામાં, અને સંસાર-મર્વસ્વ ગણવામાં જેટલી અને જેવી પરમેશ્વરે સ્ત્રીએને આજ્ઞા કરી છે તેટલી અને તેવીજ પરમેશ્વરે પુરૂષોને પણ આજ્ઞા કરી છે. એક-પતિવ્રતનો ભંગ થવાથી જેટલી અને જેવી સ્ત્રીએને ધર્મરાજ તરફથી શિક્ષા થાય છે તેટલી અને તેવીજ પુરૂષોને પણ એકપત્નીવ્રતનો ભંગ થવાથી શિક્ષા થાય છે ; જેટલાં અને જેવાં પોતાના પતિનું અંતઃકરણ કારણવિના દુઃખાવવાથી સ્ત્રીએને નરકનાં દુઃખો ખમવાં પડે છે તેટલાં અને તેવાંજ નરકનાં દુઃખો પોતાની ધર્મપત્નીનું અંતઃકરણ વગર કારણે સંતાપવાથી પુરૂષોને પણ ખમવાં પડે છે ; જેટલી અને જેવી દુર્ગતિ પોતાના પતિનો વિશ્વાસઘાત કરવાથી સ્ત્રીએને થાય છે તેટલી અને તેવીજ દુર્ગતિ પોતાની ધર્મપત્નીનો વિશ્વાસઘાત કરવાથી પુરૂષોને પણ થાય છે ; જેટલું અને જેતું પાપ પોતાના પતિનું અપ્રિય કરવાથી સ્ત્રીએને લાગે છે તેટલું અને તેવુંજ પાપ પોતાની ધર્મપત્નીનું અપ્રિય કરવાથી પુરૂષોને પણ લાગે છે ; જેટલી અને જેવી પોતાના પતિથી વિરુદ્ધ ચાલવામાં સ્ત્રીએની હાંસી થાય છે તેટલી અને તેવીજ પોતાની ધર્મપત્નીથી વિરુદ્ધ ચાલવાથી પુરૂષોની પણ હાંસી થાય છે ; જેટલી અને જેવી પોતાના પતિમાં શુદ્ધ પ્રેમ ન આંધવાથી સ્ત્રીએની નિંદા થાય છે તેટલી અને તેવીજ પોતાની ધર્મપત્નીવિષે શુદ્ધ સ્નેહ ન આંધવાથી પુરૂષોની પણ નિંદા થાય છે ; જેટલો અને જેવો પોતાના પતિનો અનાદર કરવાથી સ્ત્રીએને ધિક્કાર દેવાય છે તેટલો અને તેવોજ ધિક્કાર પોતાની ધર્મપત્નીનો અનાદર કરવાથી પુરૂષોને પણ દેવાય છે ; અને જેટલો અને જેવો પોતાના પતિનો પરિભ્રામ કરવાથી સ્ત્રીએનો આ લોક અને પરલોક બગડે છે તેટલો અને તેવોજ આ લોક અને પરલોક પોતાની ધર્મપત્નીનો ભ્રામ કરવાથી પુરૂષોનો પણ બગડે છે. તેમ છતાં પણ કેટલાક અણ, અવિવેકી અને અધર્મી

પુરૂષો કુળમદથી, ધનમદથી, યૌવનમદથી, રૂપમદથી, ગુણમદથી, કે વિદ્યામદથી આંધળા થઈ પોતાની ધર્મપત્નીનો તિરસ્કાર કરે છે, પોતાની ધર્મપત્નીને છેતરે છે, પોતાની ધર્મપત્નીનો વિશ્વાસઘાત કરે છે, પોતાની ધર્મપત્ની ઉપર દ્વેષભાવ રાખે છે, અને પોતાની ધર્મપત્નીને દુઃખ દે છે. એટલુંજ નહિ પણ તેનું પોતાના ધર્મપ્રમાણે પાલન પોષણ અને લાલન કરવું જોઈએ તેને બદલે નિંદ્ય દૈત્ય જેવા બની તે બિચારી અબલાઓને ફેટલોક અસહ્ય માર મારી છેવટ તેનો ત્યાગ કરે છે. એ કેવું પાપ છે, એ કેવું નીચ કૃત્ય છે, અને એ કેવું અવિચારી-પણું છે ? પુરૂષોએ નાનાપ્રકારના મદથી જાગૃત થઈ વિચારવું જોઈએ કે “આ અબલા કે જે પોતાના પવિત્ર માતાપિતાની આજ્ઞાથી મારે આશરે આવી છે, જેનાં તન-મન-ધન અને સર્વસ્વનો આધાર મારા ઉપરજ છે, જેને અગ્નિ સાક્ષિએ મેં મારી કરી છે, જેનાથી હું ગૃહસ્થ ગણાઉં છું, જેનાથી હું મારા ધર્મથી ચુકતો નથી, જેનાથી હું પુત્ર-સુખનો અનુભવ કરું છું, અને જેનો મારી થવાથી માતા પિતા ભાઈ ભોજનકાકા કાકી મામા મામી આદિ સઘળાં સંબંધિયો ઉપરથી પાલન પોષણ અને લાલનનો હક ઉઠી ગયો છે, તેને હુંજ જ્યારે તર-છોડીશ, હુંજ જ્યારે છેતરીશ, હુંજ જ્યારે દુઃખી કરીશ અને હુંજ જ્યારે છોડી દેઈશ ત્યારે ખીજું કોણ તેને સહાય કરશે, ખીજું કોણ તેની આશ્વાસના કરશે, ખીજું કોણ તેની ઉપર દયા કરશે, ખીજું કોણ તેનું પાલન કરશે, અને ખીજું કોણ તેનું લાલન કરશે ? એની શી દશા થાશે, એની શી ગતિ થશે, એ ક્યાં જશે ; અને એ શું કરશે ?” પણ અધમ છતાં પોતાને ઉત્તમ માનનારા અને અનેક પ્રકારના મદથી આંધળા થયેલા પુરૂષોને સ્વપ્રભાં પણ એવો વિચાર ક્યાંથી આવે ! ? ભગવાન આસજી પણ કહે છે કે “લાલિતા સૈવ લક્ષ્મીઃ સ્યાત્તાલેતા સૈવ ચંડિકા” (પોતાની ધર્મપત્નીનું લાલન કરવાથી તે ધરની લક્ષ્મી-રૂપ થાય છે અને તાડન કરવાથી તેજ અંડીરૂપ થાય છે.) અર્થાત્ ધર્મપત્નીનું લાલન કરવાથીજ લક્ષ્મી વધે છે. ભગવાન માર્કંડેય પણ

કહે છે કે “ જ્યાં દંપતી પરસ્પર ર્નેહયુક્ત હોય છે ત્યાંજ લક્ષ્મીનો નિવાસ છે.” સ્ત્રીજાતિજ, ગમે તેવી અપરાધમાં હોય તો પણ, પુરુષ તે ઉપર હાથ ઉપાડવા યોગ્ય નથી એવી ધણા ગ્રંથો સાક્ષી આપે છે. તો પછી પોતાની ધર્મપત્ની કે જે પોતાનેજ શરણે થઈ ગણાય છે તેની ઉપર તો મારવા માટે હાથ કેમજ ઉપાડાય ? જે ક્રોધના આવે-શથી, કે ક્રોધ દુર્જનના શિખવવાથી, કે ક્રોધ ચાડિયાની ચાડીથી કે ક્રોધ નિર્દયના ઉપદેશથી, કે ક્રોધ કુટિલ સ્ત્રીની પ્રેરણાથી, કે ક્રોધ મદના આ-વેશથી, કે પોતાનીજ મૂર્ખતાથી, કે બ્રાંતિરૂપ ભૂતના ભરાવાથી, પોતાની અબલા ધર્મપત્નીને મારવામાટે હાથ ઉપાડે છે કે તેજ સમયે તેના ત્રાસથીજ કેમ જાણે લાજ, લક્ષ્મી, બુદ્ધિ, કીર્તિ અને કાંતિરૂપ કા-મદુધાઓ દૂર જતી રહેતી હોય તેમ પ્રત્યક્ષ જોવામાં આવે છે. અર્થાત્ પોતાની ધર્મપત્ની ઉપર પ્રહાર કરવા માટે જે હાથ ઉપાડે છે તેનો ઉદય અસ્ત થઈ જાય છે, તેને લક્ષ્મી મળતીજ નથી, તેની બુદ્ધિ બેહોર મારી જાય છે. તેની કીર્તિ ઘણી થઈ જાય છે અને તેની કાંતિ ઝાંખી પડી જાય છે. વિદ્વાન્ અને વિવેકી પુરુષોએ તો પોતા-નાં અર્હાગરૂપ પોતાની ધર્મપત્નીને સભ્યતા ભરેલાં મધુર અને કોમળ વાક્યોથીજ બોલાવવી જોઈએ. પણ અવિદ્વાન્ અને અવિવેકી પુરુષો તેને બદલે પોતાની ધર્મપત્નીને અતિષય અસભ્યતા ભરેલાં વચનોથી બોલાવે છે, ગાળ્યો આપે છે અને મારકુટ પણ કરેછે. એ કાંઈ પુ-રુષોનો નાનોસરખો અપરાધ નથી કે જેને ઈશ્વર સહન કરે. કદી પરમ કૃપાળુ પરમેશ્વર પોતાની મહતાનેલીધે કે પોતાની દયાળુતાને લીધે, પુરુષોનાં સેવ્યપણાં સામું જોઈને, કે સ્ત્રીનાં સેવકપણાં સામું જોઈને સ્ત્રીઓ ઉપર પુરુષોએ ખરાબ શબ્દો કહેવા, ગાળો દેવી અને માર મારવો વિગેરે, કરેલી અસભ્યતાને સહન કરે એમ આપણે મા-નિયે. પણ કેટલાક પુરુષો પોતાની મૂર્ખતાથી, પોતાની નિષ્ઠુરતાથી, પોતાની નિર્દયતાથી, પોતાની કૃતમ્નતાથી, પોતાની પ્રતિજ્ઞાઓ સામું ન જોઈને, પોતાની કુલીનતા સામું ન જોઈને, પોતાની પ્રતિજ્ઞા સામું ન

જોઈને, પોતાની યોગ્યતા સામું ન જોઈને અને પોતાના કુળધર્મને, પોતાના જ્ઞાતિધર્મને, અને પોતાના જાતિધર્મને પણ ન ગણીને પોતાની ધર્મપત્ની કે જેને પોતે અગ્નિ દેવની સાક્ષિયે પ્રતિજ્ઞાપૂર્વક પોતાની કરેલ હોય છે તેનો ત્યાગ કરે છે. એ અપરાધને કદી પણ ઈશ્વર સહન કરતાજ નથી. પોતાની ધર્મપત્નીનો વિનાપરાધે ત્યાગ કરવો એ મૂર્તિમાન લક્ષ્મીનો ત્યાગ કરવા જેવું છે, પોતાની ધર્મપત્નીનો વિનાપરાધે ત્યાગ કરવો એ સુખસંપત્તિને ધરમાંથી હરણેલી કાઢવા જેવું છે, પોતાની ધર્મપત્નીનો વિનાપરાધે ત્યાગ કરવો એ આદરથી અલક્ષ્મીને તેડાવવા જેવું છે, પોતાની ધર્મપત્નીનો વિનાપરાધે ત્યાગ કરવો એ સદ્રવળી આધિવ્યાધિઓને વોહોરી લીધા જેવું છે, પોતાની ધર્મપત્નીનો વિનાપરાધે ત્યાગ કરવો એ નરકોનાં બારણાં ઉઘાડવા જેવું છે અને પોતાની ધર્મપત્નીનો વિનાપરાધે ત્યાગ કરવો એ આ લોક અને પરલોકના અકલ્યાણના મુખ્ય સાધનજેવું છે. મર્યાદાપુરૂષ શ્રી રામચંદ્રજીએ એક નીચ માણસનું વચન સાંભળી લોકાપવાદના ભયથી મહાસતીઓનાં શિરોમણીરૂપ પોતાની ધર્મપત્ની સીતાજીનો વિનાપરાધે ત્યાગ કર્યો હતો તો તેને કેવાં કેવાં દુઃખો ખમવાં પડ્યાં હતાં ? ન. લરાજીએ કરાલ કલિકાળના આવેશથી પોતાની પવિત્ર ધર્મપત્ની દમયંતીનો ત્યાગ કર્યો હતો તો તેને પણ કેવાં કેવાં દુઃખો ખમવાં પડ્યાં છે ? એ ઈતિહાસ કોનો અજ્ઞાણ છે ? આપણે જાણિયે છિયે કે શ્રી રામચંદ્રજીએ પોતાના પ્રેમની ન્યૂનતાથી કે ધર્મનાં અજ્ઞાનથી સીતાજીનો ત્યાગ કર્યો ન હતો પણ લોકાપવાદથી કર્યો હતો. તેમજ નળરાજીએ પણ પોતાના પ્રેમની ન્યૂનતાથી કે ધર્મનાં અજ્ઞાનથી દમયંતીનો ત્યાગ કર્યો ન હતો પણ કલિયુગના આવેશથી કર્યો હતો. તો પણ તે જોય મહાત્માને પોતાની ધર્મપત્નીનો ત્યાગ કરવારૂપ કઠણ કર્મે પોતાનો પ્રભાવ દેખાડી દીધો છે ત્યારે પછી સાધારણ પુરૂષોને નિરપરાધી પોતાની ધર્મપત્નીના ત્યાગરૂપ મહાપાપ પાયમાલ કરી નાંખે એમાં આશ્ચર્ય શું ? અપરાધવિના ત્યાગ કરેલી સ્ત્રીના લાંબા લાંબા નિશ્ચા-

સોના પવનથી કોનાં પુણ્યો રૂના પુંમડાંની પેઠે ઉડી જતાં નથી ? અપરાધવિના ત્યાગ કરેલી સ્ત્રીનાં આંશુડાંની ધારાઓથી કોનાં પવિત્ર ચરિત્રરૂપ ચિત્રો ધોવાઈ જતાં નથી ? અપરાધવિના ત્યાગ કરેલી સ્ત્રીના કંઈજાનનક વિલાપોથી કોની સર્વ પ્રકારની લક્ષ્મી મૃગલીની પેઠે ત્રાસ પામી અકસ્માત્ જતી રહેતી નથી ? અપરાધવિના ત્યાગ કરેલી સ્ત્રીના હૃદયના બળાપાથી કોની લાંબી પણ આયુષ્યની દોરી બળીને રાખ થઈ જતી નથી અને અપરાધવિના ત્યાગ કરેલી સ્ત્રીનાં ઉકળતાં અંતઃકરણે આપેલા શાપના તાપથી કોની કુલીનતાને ઝાંખ લાગતી નથી, કોની કીર્તિ કાળી થતી નથી, કોની કાંતિને કલંક લાગતું નથી અને કોની કલ્યાણની પરંપરારૂપ કલ્પલતા મૂલમાંથીજ બળી જતી નથી ? ‘અગણ્ય પુણ્યવાન પુરૂષોમાં અગ્રેસર મહારાજ વિપશ્ચિતને પણ અપરાધવિના પોતાની સ્ત્રીનો ત્યાગ કરવાથી નરક જોવાની અસહ્ય પીડા ખમવી પડી છે,’ એમ ભગવાન માર્કંડેય કહી ગયેલ છે. યક્ષ્મ એવા નામના એક ભયંકર જૂતને રહેવાનું ઠેકાણું આપતાં બ્રહ્માએ કહ્યું છે કે ‘જ્યાં સ્ત્રી-ભર્તાને પરસ્પર ક્લેશ થતો હોય ત્યાં તું નિરંતર નિવાસ કરીને રહેજે.’ તેથી પણ સિદ્ધ થાય છે કે પતિવ્રતા પત્નીએ પોતાના પવિત્ર પતિને પ્રસન્ન રાખવો અને એકપત્નીવ્રત પાલનાર પતિએ પોતાની પતિવ્રતા પત્નીને પ્રસન્ન રાખવી. તેમ ન વર્તતાં જો પરસ્પર ક્લેશ પામે છે તો તેના ધરમાં યક્ષ્મનો નિવાસ થાય છે. અર્થાત્ તેના ધરમાંથી સર્વ વસ્તુનો હાથ થાય છે. ભરત ખંડના ભૂષણરૂપ ભીષ્મપિતાએ પણ યુધિષ્ઠિરને એમજ બતાવેલ છે કે ‘સ્ત્રીઓનું સ્નેહથી લાલન પાલન અને પોષણ કરવાથી ગૃહસ્થોના ધરમાં તે સ્ત્રીઓ લક્ષ્મીરૂપ થાય છે અને જો તેઓનું લાલન પાલન અને પોષણ નથી થાતું તો તેજ સ્ત્રીઓ અલક્ષ્મીરૂપ થાય છે.’ એવાં એવાં અનેક વાક્યો પોતાની સ્ત્રીપ્રત્યે પુરૂષોનો કેવો ધર્મ છે તે પ્રસિદ્ધ રીતે જણાવે છે. માટે તેજ પ્રમાણે પુરૂષોએ વર્તવું જોઈએ અને સ્ત્રીઓના ધર્મ પ્રમાણે સ્ત્રીઓએ વર્તવું જોઈએ. પણ પ્રિય બેનો ! જન્મ પુત્રોએ

અમારાં માતાપિતા માવતરના ધર્મ પ્રમાણે વર્તે છે કે નહિ તે વિચાર ન કરતાં પોતે પોતાના ધર્મથી ચુકવું ન જોઈયે ; જેમ શિષ્યોએ અમારા ગુરુ ગુરુધર્મ પ્રમાણે વર્તે છે કે નહિ તે ન જોતાં પોતે પોતાના ધર્મથી ચુકવું ન જોઈયે ; જેમ ચાકરોએ અમારો સ્વામી સ્વામિધર્મ પ્રમાણે વર્તે છે કે નહિ તે ન તપાસતાં પોતે પોતાના ધર્મથી ચુકવું ન જોઈયે ; જેમ પ્રજાએ અમારો રાજા રાજધર્મ પ્રમાણે વર્તે છે કે નહિ તે ન ગણતાં પોતે પોતાના ધર્મથી ચુકવું ન જોઈયે ; જેમ કનિષ્ઠ બંધુઓએ અમારા જ્યેષ્ઠ બંધુઓ જ્યેષ્ઠ બંધુના ધર્મ પ્રમાણે વર્તે છે કે નહિ તે ઉપર ધ્યાન ન દેતાં પોતે પોતાના ધર્મથી ચુકવું ન જોઈયે ; તેમજ કુલીન પતિવ્રતાઓએ અમારો પતિ પતિના ધર્મ પ્રમાણે વર્તે છે કે નહિ તેમાં લેશપણ લક્ષ ન દેતાં પોતે પોતાના ધર્મથી ચુકવું ન જોઈયે. પ્રિય બેહેનો! આપણો પતિ આપણા ઉપર પ્રેમ રાખે કે ન રાખે, આપણો પતિ આપણું લાલન પાલન અને પોષણ કરે કે ન કરે, આપણો પતિ આપણને વિશ્વાસપાત્ર ગણે કે ન ગણે, આપણો પતિ આપણું પ્રિય કરે કે ન કરે, આપણો પતિ આપણું હિત કરે કે ન કરે, આપણો પતિ આપણી સાથે અગ્નિની સાક્ષિયે કરેલી પ્રતિજ્ઞા પાળે કે ન પાળે, આપણો પતિ આપણને માન આપે કે ન આપે, આપણો પતિ આપણને સ્નેહ ભરેલી નજરે જુવે કે ન જુવે, આપણો પતિ આપણને મધુર વાક્યોથી બોલાવે કે ન બોલાવે, આપણો પતિ આપણને ધર્મકર્મમાં પોતાની માને કે ન માને, આપણો પતિ આપણને અર્થકર્મમાં પોતાની સહાયરૂપ લેખે કે ન લેખે, આપણો પતિ આપણને સંસારસુખના અનુભવમાં પોતાની ગણે કે ન ગણે અને ટુંકામાં આપણો પતિ આપણપ્રત્યે શાસ્ત્રમાં કહેલા તેના પોતાના ધર્મ પ્રમાણે વર્તે કે લેશમાત્ર પણ ન વર્તે તોપણ આપણે તો એનેજ પરમ દેવત, એનેજ પ્રાણપ્રિય, એનેજ જીવિતસાર અને એનેજ સર્વસ્વ માનવો જોઈયે. એટલુંજ નહિ પણ નિષ્કપટ મન-વચન-કર્મથી તેની પરમેશ્વરની પેઠે સેવા કરવી, તેનાં માતાપિતાની તીર્થયુદ્ધિથી

સેવા કરવી, તેના જ્યેષ્ઠ બંધુઓની આજ્ઞાઓ માથે ચડાવવી, તેના કનિષ્ઠ બંધુઓને પોતાના પુત્ર તુલ્ય ગણવા, તેની મોટી બેહેનોને સાસુના જેટલું માન આપવું, તેની નાની બેહેનોને પોતાની સોદર બેહેનો જેવી ગણવી અને તેનાં સધળાં સંબંધિયોને શુદ્ધ મનથી માન આપવામાં સુકવું નહિ અને આપણા પ્રિયપ્રાણ અર્પણ કરીને પણ આપણા પ્રાણપ્રિયનું પ્રિય, હિત અને કલ્યાણ જેમ થાય તેમ કરવા સુકવું નહિ. એજ કુલીન સ્ત્રીનો મુખ્ય ધર્મ છે, એજ કુલીન સ્ત્રીનું ભૂષણ છે, એજ કુલીન સ્ત્રીનું પ્રથમ કર્તવ્ય છે અને એજ કુલીન સ્ત્રીનું ઉત્તમોત્તમ કલ્યાણનું સાધન છે. બેહેનો! ફરીથી પણ હું છેલા પ્રણામ સાથે તમને કહું છું, કે ચોરાશી લાખ પ્રકારના જન્મની અંતે જીવને નરનો કે નારીનો જન્મ આવે છે, તેમાં જેને નરનો જન્મ આવે તેણે નરના ધર્મ પ્રમાણે વર્તી પોતાના જન્મનું સફલપણ કરી લેવું ; પણ જેને નારીનો જન્મ આવ્યો હોય તેણે તો પોતાના પ્રાણપ્રિયની નિષ્કપટ મન-વચન-કર્મથી સેવા કરવી. દિવસે દિવસે, પોહોરે પોહોરે, ઘડિયે ઘડિયે અને ક્ષણે ક્ષણે પણ પોતાના પ્રાણપ્રિયનુંજ પ્રિય અને હિત કરવું, પ્રિય અને હિત ઈચ્છવું, તેમજ પરમ દયાળુ પરમેશ્વર પાસે પણ નિરંતર તેજ માગવું. ધણું શું પણ દુઃકામાં કુલીન સ્ત્રીઓને તો પોતાનું પરમ ઇષ્ટ, પરમ દૈવત, સંસારનો સાર અને જીવનસર્વસ્વ પોતાનો પ્રાણપ્રિય પ્રાણપ્રિય અને પ્રાણપ્રિયજ છે. આ પ્રમાણે ભાષણના છેલા શબ્દો બોલતાં ચંદ્રપ્રભાને પોતાના પ્રાણપ્રિયના ધણા કાલના વિયોગથી, તેના અપ્રતિમ પ્રેમના સ્મરણથી અને પોતાની પોતાના પ્રાણપ્રિયવિષે નિષ્કપટ ભક્તિથી આંખમાંથી અશ્રુની ધારાઓ પડવા લાગી, રવાડાં ઉભાં થઈ ગયાં અને કંઠ ગદગદ થઈ ગયો. એટલુંજ નહિ પણ અસહ્ય પતિવિયોગના દુઃખથી મૂર્છિત થઈ પડી ગઈ. ચંદ્રપ્રભાને પડતી દેખતાંજ ‘પ્રિય બેહેનો! વિદ્યાદાનના કામમાં પ્રભાદ રાખશો નહિ એ મારી છેલી પ્રાર્થના છે,’ એટલું બોલતાં પ્રિયવદા મૂર્છિત થઈ પડી ગઈ. ચંદ્રપ્રભા અને પ્રિયવદાની આવી દશા

જોઇને ભયથી અને ખેદથી આકુલવ્યાકુલ થઇ ગયેલાં વૃદ્ધ ગુરૂજનોને ધારણુ આપી તે દેવકન્યાઓએ અને તેના વિદ્યાર્થીઓએ તથા કન્યા-શ્રાણાની કન્યાઓએ એવા એવા ઉપચારો કર્યા કે જેથી તેની થોડીજ વારમાં મૂછી દૂર થઇ. ચંદ્રપ્રભા અને પ્રિયંવદા સ્વસ્થ થઇ નેત્ર ઉઘાડી જુવે છે, ત્યાં તો અકસ્માત્ પાસેના પર્વતની ગુફામાંથી રાજકુમાર શત્રુશલ્ય, પ્રધાન સત્યશીલ અને રાજકુમાર ચિત્રસેન, એ ધણા હર્ષથી બાહાર આવી પોતાનાં વૃદ્ધ માતાપિતાના પગમાં પડી બોલ્યા કે ‘માયાળુ માતાપિતા! હું આપનો પુત્ર શત્રુશલ્ય અને આ ખે મારા પ્રાણપ્રિય મિત્રો, એ સર્વ પરમ કૃપાળુ સદાશિવજીની કૃપાથી અને આપની આશિષથીજ પાપ શાપ અને તાપથી મુક્ત થઇ આપનાં ચરણારવિંદમાં આવ્યા છિયે.’ આ વચન સાંભળતાં વૃદ્ધ ગુરૂજનોના હર્ષનો પાર રહ્યો નહિ. તત્કાળ દેહમાં પ્રાણુ આવે તેમ ઉભાં થઇ બથમાં ધાલી તેને મળવા લાગ્યાં અને હર્ષાશ્રુ પાડતાં બોલવા લાગ્યાં કે ‘પુત્રિ ચંદ્રપ્રભા, પુત્રિ પ્રિયંવદા અને પુત્રિ દેવકન્યાઓ! તમારાં કરેલાં વિદ્યાદાનનું ફલ હવે પ્રાપ્ત થઇ ચુકું છે. ધન્ય છે પુત્રિયો, તમારી ધીરજને, ધન્ય છે તમારી વિદ્યાદાન ઉપર દૃઢ શ્રદ્ધાને, ધન્ય છે તમારી ગુરૂભક્તિને, ધન્ય છે તમારી પતિભક્તિને, અને ધન્ય છે તમારી પરમેશ્વરમાં બાંધેલી એકનિશ્ચિને.’ મુનિજનો અને મુનિ-પત્નિયો પણ આનંદથી ગદ્ગદ્ કંઠે ધન્યવાદને દેવા લાગ્યાં. ચંદ્રપ્રભા, પ્રિયંવદા અને દેવકન્યાઓને તો પોતાના પ્રાણુપ્રિયનાં દર્શન થવાથી આનંદની સીમાજ રહી નહિ. હર્ષનાં આંસુડાંની ધારાઓ પડવા લાગી, રૂવાડાં ઉભાં થઇ ગયાં, કંઠ ગદ્ગદ્ ગઇ ગયા, અને સંભ્રમથી આ સમયે આપણે શું કરવું જોઇએ તે વિશે કાંઇ ભાન રહ્યું નહિ. કેમ જાણે મૂઠ હોય, કેમ જાણે ગ્રહગ્રહીત હોય, અને કેમ જાણે ભૂતાવિષ્ટ હોય તેમ માત્ર આનંદાશ્રુ ભરેલી નિર્નિમેષ દૃષ્ટિ ધણા કાલે પ્રાપ્ત થયેલા પોતાના પ્રાણુપ્રિયવિષે કેમ જાણે જડાઇ ગઇ હોય, કેમ જાણે ચોટી ગઇ હોય, કેમ જાણે ખીલાઇ ગઇ હોય, તેમ તેમાંથી ખસવાને શક્તિ-

માનુ ન થઇ. શત્રુશલ્ય, સત્યશીલ અને રાજકુમાર પણ તેજ પ્રભાણે પોતાની પ્રાણપ્રિયાનાં સુખકમલમાં દૂરથી મગ્ન થઈ ગયેલા પોતાના નેત્ર-ભ્રમરને પાછા ફેરવવા શક્તિમાનુ ન હતા. તેઓ પણ અપ્રતિમ પ્રેમથી પરાધીન થઇ સ્તબ્ધ જેવા બની ગયા. ચંદ્રપ્રભા, પ્રિયંવદા અને દેવકન્યાઓ ‘આપણાં મંદ ભાગ્ય પ્રભાણે આવાં સુખની પ્રાપ્તિ ક્યાંથી હોય!! શું આ તે કાંઈ સ્વપ્ન હશે, કે કાંઈ માયા હશે, કે કાંઈ ઈર્દ્રજલ હશે, કે ખરેખર મહામુનિનું વચનજ આ સમયે સત્ય થયું હશે?’ એમ ન્યાં મનમાં વિચાર કરે છે એટલામાં પરમ કૃપાળુ કોઇ મુનિ આકાશ માર્ગેથી ઉતરી આવી બોલ્યા કે ‘પુત્રિ ચંદ્રપ્રભા, પુત્રિ પ્રિયંવદા અને પુત્રિ દેવકન્યાઓ! હું ઉચ્ચતપા કે જે તમારાં ત્રણ ત્રણ જન્મનાં કૃત્યોનો સાક્ષી છું તે પરમ દયાળુ ભક્તવત્સલ શંકર દેવની આજ્ઞાથી તમારી પાસે આવ્યો છું. તમારું અન્નદયું નથી કે સર્વ વિદ્યાના અધિ-પતિ સદાશિવજ છે. જગત્માં જે કાંઈ વિદ્યાનું ભણવું અને ભણાવવું થાય છે તેને દયાળુ દેવ સદાશિવ પોતાની ઉત્તમ આરાધનારૂપ માને છે. આજસુધી પરમ પ્રીતિપૂર્વક સર્વે મુનિકન્યાઓને અને મુનિકુમારોને તમારા ભણાવવાથી જે જે અમૂલ્ય જ્ઞાન મળેલું છે અને ઉત્તમોત્તમ ગુણો પ્રાપ્ત થયા છે તેથી શિવજીએ તે પોતાનું ઉત્તમોત્તમ પૂજન માન્યું છે ને પ્રીતિથી કેવરાવેલ છે કે ‘શ્રદ્ધાથી કરેલાં તમારાં વિદ્યા-દાનના પ્રભાવથીજ ધણા કાલ ભોગવવાની નરકની વેદનાથી તમારા પતિ તરત મુક્ત થઇ રાજકુલમાં જન્મ લઇ સુખમાં મગ્ન થયા હતા. ફરી-થી શાપના પ્રભાવથી શિલારૂપ થઇ ગયેલા તમારા પતિને શિલાપણાથી મુક્ત કરનાર પણ તમારું કરેલું વિદ્યાદાનજ છે. તમારાં કરેલાં વિદ્યાદાનથી હું ધણોજ પ્રસન્ન થયો છું. જે જે વિદ્યા ભણે છે અને જે જે વિદ્યા ભણાવે છે તેથી હું જેવો પ્રસન્ન થાઉં છું તેવો કોયથી પ્રસન્ન થાતો નથી. વિદ્યા ભણાવવી એ મારી ઉત્તમોત્તમ આરાધના છે અને તે આરાધના તમે ધણા કાલસુધી ધણી શ્રદ્ધાથી ધણી પ્રીતિથી અને ધણા ઉત્સાહથી કરેલ છે માટે તમારા પ્રાણપ્રિય સાથે તમારો

ધણા કાળસુધી સંયોગ રહેશે અને તમે સર્વ સુખનાં પાત્ર થશો. તમને સર્વ પ્રકારની સંપત્તિ મળશે, તમારો સર્વ પ્રકારનો અભ્યુદય થશે, તમારી સત્કાર્તિ અચળ રહેશે, તમારું સૌભાગ્ય અખંડ રહેશે, તમને સત્પુત્રરત્નની પ્રાપ્તિ થશે અને તમે સર્વ પ્રકારનાં સુખ ભોગવી અંતે તમારા પ્રાણપ્રિય સાથે મારા લોકમાં આવી અચિંત્ય સુખનો અનુભવ કરશો.’ ઉચ્ચતપાનું બોલવું બંધ થયું કે તુરત શત્રુશત્ર્ય, સત્યશીલ, અને ચિત્રસેન, તથા ચંદ્રપ્રભા, પ્રિયવદા અને દેવકન્યાઓ ઉચ્ચતપાના પગમાં પડી ‘મુનિરાજ એ સર્વ આપનો પ્રભાવ છે. પૂર્વજન્મમાં પણ આપેજ અમારા અપરાધો સામું ન જોતાં અમને વિદ્યાદાન કરવાનું ઉત્તમ કૃત્ય બતાવ્યું હતું. આહીં પણ વિદ્યાદાન કરવાની આપેજ ભળામણ કરી હતી. ફરીથી પણ વિદ્યાદાનમાં શ્રદ્ધા આપેજ રખાવી હતી. એ આપનો ઉપકાર યાવતૂજીવિત વિસ્મરણ થાય તેવો નથી. ત્રણ ત્રણ જન્મસુધી અમે આપના અપરાધ કર્યા તેમ છતાં આપે તે સામું ન જોતાં અમારું કલ્યાણજ કર્યું. આપ જેવા મહાત્માનો એક ફેરે અભણતાં પણ જેણે અપરાધ કર્યો હોય તે સો જન્મ પર્યંત પણ નરકથી મુક્ત થાય નહિ તો પછી ત્રણ ત્રણ જન્મ પર્યંત બુદ્ધિપૂર્વક વારંવાર અપરાધ કર્યા છતાં સદાશિવની કૃપા થવી અને આવાં વરદાન પ્રાપ્ત થવાં એ આપનીજ મહત્તા, આપનીજ દયાળુતા અને આપનીજ અપકારી ઉપર પણ ઉપકાર કરવાની પ્રકૃતિને સિદ્ધ કરે છે. પરમ કૃપાળુ પરમેશ્વર શંકરની ભક્તવત્સલતા તો જગત્પ્રખ્યાત છેજ. એના તો પ્રત્યેક પ્રાણિ ઉપર દિવસે દિવસે, પહોરે પહોરે, ઘડિયે ઘડિયે, ક્ષણે ક્ષણે, અને નિમેષે નિમેષે ઉપકારો થયાજ કરે છે. તેનું અનુભવી કોઇથી પણ યર્થ શકતું નથી. શંકરદેવે જે પ્રમાણે અમારી ઉપર કૃપા કરી છે તે પ્રમાણમાં અમારાથી વિદ્યાદાન કાંઇજ દેવાણું નથી. અમારી શું શક્તિ, અમારી શું વિદ્યા, અમારો શું અનુભવ અને અમારું શું જ્ઞાન ? વિદ્યા કે જે દેવતાઓને દુર્લભ છે તેને ભણવામાં કે ભણાવવામાં અમે ઓળખત કોણ માત્ર ? કાંઇજ

નહિ. પણ એણે તો પોતાની ભક્તવત્સલતા, દીનદયાળુતા, અનાથ-
નાથતા, અધમોદ્ધારકતા સામું જોઇ અમારું કરેલ વિદ્યાદાન દયાથી
માની લઈને અને તેનું ફળ અમને કૃપાથી આપીને પોતાના ભક્તનો
અને વિદ્યાદાનનો મહિમા જગતમાં વધાર્યો છે. તે તો તેનીજ ભક્ત-
વત્સલતાથી પ્રસન્ન થાઓ. પણ આપનું અનૃણી અમારે કયે પ્રકારે
થવું તે વિચાર કરતાં અમારી બુદ્ધિ કુંઠિત થઇ જાય છે. જે આપજ
કૃપા કરી અમારી ઉપર કરેલા અપાર ઉપકારરૂપ કરજથી મુક્ત કરો-
તોજ અમે મુક્ત થઇએ. તે વિના ખીજે કોઇ ઉપાય નથી. એમ બોલતાં
સર્વે ફરીથી ઉગ્રતપાના પગમાં પડ્યાં, તેના મરતક ઉપર હાથ મેલી
આશિષ આપી ઉગ્રતપાએ કહ્યું કે ‘પુત્રિયો અને પુત્રો! તમારી આવી
ભક્તિથીજ તમે મારાં અનૃણી છો તેવિષે કાંઇજ તમે ચિંતા રાખો
માં અને પરમ કૃપાળુ પરમેશ્વરે આપેલાં વરદાનોનાં સુખ ભોગવો.
અને પુત્રિ ચંદ્રપ્રભા! તમે સઘળાં કરતાં વધારે વિદ્યાદાનમાં ધ્યાન
આપેલ છે તેમજ આ દેવકન્યા કે જે પૂર્વજન્મમાં શૃંગારમંજરી
હતી તેણે પૂર્વજન્મમાં મારી ઘણી ભક્તિ કરી છે ને આ જન્મમાં
વિદ્યાદાન દેવામાં ઘણીજ પ્રીતિ રાખેલ છે માટે પરમેશ્વર પાસેથી તો
તમને વરદાન મળેલ છે, પણ મારી પાસેથી તમે બેય કાંઇ વરદાન
માગો., એ પ્રમાણે મુનિનું બોલવું સાંભળી ચંદ્રપ્રભા અને દેવકન્યા હાથ
જોડીને બોલ્યાં કે ‘દયાળુ મુનિરાજ! આ સર્વ વરદાન આપથીજ મળ્યાં
છે એમ અમે માનીએ છીએ. જે આપે અમને વિદ્યાદાનરૂપ ઉત્તમોત્તમ
પુણ્યકર્મ ન બતાવ્યું હોત તો શંકર દેવ અમને ક્યાંથી પ્રસન્ન થાત. તેમ
છતાં આપને આગ્રહજ હોય તો જે કાંઇ વરદાન માગવાં જોઇએ
તે તો દયાળુ દેવ તરફથી આપના પ્રતાપે અમને મળી ચુક્યાં છે
પણ માત્ર એટલુંજ માગવાનું છે કે અમારાજ અપરાધોથી દેવને પણ
રમવા યોગ્ય આ પર્વતની અંદરનાં સ્થલો શાપવાળાં થયાં છે તે શાપ-
મુક્ત થાય કે નથી સુખેથી લોકો તેમાં રાત દિવસ નિશ્ચિંતપણે રહી
શકે અને આપને આશીર્વાદ આપે’ એટલું બોલી તે બેય સખીયે

વિશ્રામ લીધો કે તરત ‘પુત્રિ ચંદ્રપ્રભા અને પુત્રિ દેવકન્યા ! ધન્ય છે તમારા સદ્વિચારને. જ્યારે તમારાં વિદ્યાદાનથી પરમેશ્વર પણ તમારી ઉપર પ્રસન્ન થયા છે ત્યારે તમને ન આપવા જેવું કાંઈજ નથી માટે હું કહું છું કે તે સર્વ સ્થલમાં રહેવામાટે જે જે શાપ દીધેલ છે તે તે શાપથી તે સ્થલો હવે મુક્ત થયાં છે માટે સુખેથી લોકો ત્યાં નિવાસ કરી અતુલ સુખ ભોગવે. ને ત્યાં રહેવાથી જે કાંઈ તેને સુખ પ્રાપ્ત થાય તેનું ફલ તમને પ્રાપ્ત થાય એવું હું ઈશ્વર પાસે માગું છું.’ એ છેલા અક્ષરોની સમાપ્તિ થઈ તેટલામાં સહુએ પુષ્પની માળાઓથી ઉત્તરપાની પૂજા કરી દંડવત્ પ્રણામ કરી ફુલથી વધાવી લીધા કે તરત તે મુનિ આકાશ માર્ગે ચાલી નિકળ્યા. આકાશ માર્ગે અંતર્ધાન થયેલા પરમ દયાલુ મુનિરાજને પરમ ભક્તિથી છેલા પ્રણામ કરીને તે સર્વ કુટુંબ પોતાના આશ્રમમાં બેસી ધણાકાલના વિયોગથી થયેલા હૃદયતાપને પોતપોતાનાં વૃત્તાંતો સંભળાવી શમાવવા લાગ્યાં. એ સર્વ વૃત્તાંત સમાપ્ત થયા પછી વૃદ્ધ રાજાએ રાજ્યધાનીમાં આવી પોતાના પુત્ર શત્રુશલ્યને રાજ્યસિંહાસન ઉપર અભિષેક કર્યો અને સત્સશીલ તથા રાજકુમાર ચિત્રસેનને તેના મુખ્ય પ્રધાન ઠરાવ્યા અને પોતે ઈશ્વરભજન કરવા માટે પોતાની પ્રાણપ્રિયા સાથે અને વૃદ્ધ પ્રધાન સાથે તેજ ઇન્દ્રનીલ-મણિમય પ્રદેશમાં નિવાસ કરીને રહ્યા. સઘળું રાજકુટુંબ મહા આપત્તિથી મુક્ત થઈ પરમ સુખસંપત્તિમાં મગ્ન થયું તેથી સઘળી પ્રજાના મનમાં ધણોજ આનંદ થયો અને સર્વ નગરોમાં, દેશોમાં અને ગામોમાં પ્રજાએ મોટો ઉત્સવ કર્યો. રાજકુમાર શત્રુશલ્યે પોતાની પ્રજાની સારીરીતે સંભાવના કરી. રાજ્યકારભાર સર્વ બે પ્રધાનોને સોંપી દીધો. પ્રજાના રંજન સંબંધિ કાર્યો સમાપ્ત થયા પછી શત્રુશલ્ય, સત્સશીલ અને ચિત્રસેન, તથા ચંદ્રપ્રભા, પ્રિયવદા અને દેવકન્યાઓ કોઈ સમયે ઈન્દ્રનીલમણિમય પ્રદેશમાં પોતાના ગુરૂજનની સેવામાં રહીને, કોઈ સમયે માણિક્યમય પ્રદેશમાં રહીને, કોઈ સમયે સ્થાટિક મણિમય પ્રદેશમાં રહીને અને કોઈ સમયે પોતાની રાજધાનીમાં રહીને વિદ્યા-

દાનના પ્રભાવથી પરમદયાલુ પરમશિવનાં વરદાન પ્રમાણે પ્રતિદિન નાનાપ્રકારનાં સુખપરંપરાનો અનુભવ કરી પરમકૃપાલુ પરમેશ્વરનો અપાર ઉપકાર માનવા લાગ્યાં. અને મન-વચન-કર્મથી તેજ દયાલુ દેવનું ભજન કરવા લાગ્યાં.

એમ બોલી પાર્વતીએ ભાષણ બંધ કર્યું કે સર્વ સતીજનોના નેત્રકમલોમાંથી પડતાં હર્ષાશ્રુના પ્રવાહ સાથેજ સુખકમલોમાંથી ધન્ય-વાદનો કોલાહલ નીકળ્યો. ક્રમેક્રમે તે કોલાહલ શાંત થયા પછી ભગવતી અરૂંધતીએ ઉભાં થઈને કહ્યું કે ‘આ પર્વત રાજકુમારી અવસ્થાએ બાલક છતાં વિદ્યામાં, ગુણોમાં અને કલાઓમાં સર્વથી ઉત્તમ છે. એણે પ્રથમ દિવસથી આરંભી આજસુધી જે જે ભાષણો કર્યાં છે તે ઉત્તરોત્તર સરસજ થયાં છે. તેમાં પણ આજે તેની કલ્પનાશક્તિ જોવા માટે ભગવતી અનસૂયા અને ભગવતી લોપામુદ્રાની ઇચ્છાથી મેં તેને કલ્પિત ભાષણ કરવા આજ આપી હતી તે તમે સર્વ જાણો છો. મારા કહ્યા પછી તરતજ તેણે આ ચંદ્રપ્રભાચરિત્ર એવે નામે કલ્પિત ભાષણ કરવા માંડ્યું, જેમાં આરંભથી અંતપર્યંત આપણને નવો નવો આનંદ આવ્યો છે અને સ્થલે સ્થલે સદુપદેશરૂપ અમૃત વર્ષાવ્યું છે. માટે પરમકૃપાલુ પરમેશ્વર આ પાર્વતીના વિદ્યાગુણો અને કલાઓ જોઈને તેના સર્વ મનોરથ પૂર્ણ કરો એમ હું ઈશ્વર પાસે માગું છું.’ એટલું બોલી ભગવતી અરૂંધતી પોતાનાં સિંહાસન ઉપર બેઠાં. પછી મેનાએ ઉભાં થઈને કહ્યું કે ‘પ્રિય બેહેનો ! જો કે આ ચંદ્રપ્રભાચરિત્ર અક્ષરે અક્ષરે ગ્રહણ કરવા યોગ્ય સદુપદેશથી ભરેલ છે તોપણ તેમાંથી સાર એ લેવાનો છે કે બાળકથી માંડીને વૃદ્ધપર્યંત સથળી દશામાં સર્વ સેવ્યસેવકોએ સર્વ સદ્ગુણો ગ્રહણ કરીને પોતાના ધર્મ પ્રમાણે વર્તવું, કોઈનું પણ મન-વચન-કર્મથી અહિત આચરવું નહિ, દુઃસંગથી દૂર રહેવું, ઇશ્વરનું આરાધન કરવું, અને તન મનને સ્વાધીન રાખીને આ લોક પરલોક સુધરે તેવાં કર્મો કર્યા કરતાં વિદ્યાદાન કરવું અને ક-રાવવું, તેથી થતા આનંદનો અને લાભનો અનુભવ કરતાં પ્રાણી માત્ર

પર દયા રાખવી, સર્વનું શક્તિપ્રમાણે સારું કરવું, અને એ સર્વ ઉપાયોથી પરમ દયાળુ પરમેશ્વરને પ્રસન્ન કરી અખંડ સુખને મેળવી જન્મ સર્જન કરવો. સરસ્વતી દેવીના પ્રસાદથી આપ સઘળું જાણો છો માટે વધારે સાંભળવાનો શ્રમ આપીને આપના અમુદ્ય ક્ષણને રોકવા ઇચ્છતી નથી.’ એમ કહી સભા વિસર્જન કરી.

इति श्रीमद् चंद्रप्रभाचरित्र संपूर्ण.

દોહોરા.

તન-મનની પીડા ટળે, ભયનું થાય ન ભાન ;
 સુખ ઉપજાવે સર્વને, વિદ્યાદાનવિદ્યાન.
 સુખદ કરે સંસારને, શ્રેષ્ઠ રખાવે સાન,
 આપે સાચું સર્વને, સદ્ગુણા સાથે જ્ઞાન.
 વિનય વિવેક વિચારનું, વિદ્યાનયન નિધાન ;
 અસાર આ સંસારમાં, એ અમૃતનું પાન.
 કર્તિ કરાવે લોકમાં, પવિત્ર પુણ્ય પમાય ;
 વિદ્યાદાનસુધારસે, અજર અમર સહુ થાય.
 જપ તપ યોગ સમાધિ એ, એને છે આધીન ;
 સત્કર્મો સઘળાં બધાં, તે વિદ્યામાં લીન.
 સર્વે સુખસંપત્તિનું, વિદ્યાદાન નિદાન ;
 એ કારણથી આપવું, પ્રતિદિન એનું દાન.
 અભયદાન પણ એજ છે, એજ અન્નનું દાન,
 વિવિધ દાનનું ધામ છે, સદ્વિદ્યાનું દાન.

વેંચવાનાં પુસ્તકો.

૧ મહાભાગવતનું ગુજરાતી ભાષાંતર		
આખું પુસ્તક બાંધેલું. થોડી નકલ રહીછે.	૧૧- ૦-૦	૦-૧૧-૦
શામસ્કંધ ગુજરાતી ઉપરનાં પુસ્તકમાંથી...	૩- ૦-૦	૦- ૦-૦
કાદશસ્કંધ ઉપરના પુસ્તકમાંથી જુદો કરેલ.	૧- ૮-૦	૦- ૦-૦
ગવતી ભાગવતનું ગુજરાતી ભાષાંતર પુરું.	૮- ૮-૦	૦- ૮-૦
જીવેદી ફૂંકી સંધ્યા (સંસ્કૃત)	૦- ૦-૬	૦- ૦-૬
મોધચંદ્રોદય નાટક ગુજરાતી	૦-૧૦-૦	૦- ૧-૦
ત્રથી આજકોને બોધ થાય તેવી પ્રથમ કોષ્ટએ નહિ કહાડેલી પેહુલી ચોપડીની બીજી આવૃત્તિ. (સામટી લેનારને સારું કમીશન દેવામાં આવશે.)	૦- ૧-૦	૦- ૦-૬
ચીકરણુ રામગુરુ કૃત, પંડિતજી નયકૃષ્ણ મહારાજ કૃત ટીકાસહિત. મુમુક્ષુને ઉપયોગી.	૧- ૦-૦	૦- ૨-૦
વિત્રીચરિત્ર નાટક સંસ્કૃત, મોરબી રવા- જારાજ પાઠશાળાના શાસ્ત્રીએ રચેલું એક સુંદર સુબોધક સરલ પુસ્તક	૧- ૪-૦	૦- ૨-૦
વિત્રીચરિત્ર નાટક ગુજરાતી કુલીન સ્ત્રી- ઓએ વાંચવા તથા ભણવા યોગ્ય પુસ્તકોમાં વિદ્વાનોએ પ્રથમ ગણેલું, સંસ્કૃત ઉપરથી રચેલું સુબોધક સુંદર પુસ્તક	૧- ૦-૦	૦- ૨-૦
નસૂયાજીવન અને ભાગવતી ભાગ્યોદય સંસ્કૃત તથા ગુજરાતી, સ્ત્રી ધર્મવર્ધક સુંદર પુસ્તક. પ્રત્યેકની કિંમત	૦- ૨-૬	૦- ૦-૬

ધશાદિ દશ ઉપનિષદ્ શ્વેતાશ્વતર સાથે,

પાઠ કરવા યોગ્ય રેશમી પુઠાનું મૂળ પુસ્તક. ૧- ૦-૦ ૦-

અંદ્રમ્બા સંસ્કૃત, થોડા દિવસમાં તૈયાર થશે.

આત્મ પુરાણ હિંદી... .. ૧૩- ૦-૦ ૧-

સ્ત્રીધર્મબોધક ગરબાવળી ૦- ૨-૦ ૦-

સૈવ્યસેવકધર્મ, થોડા દિવસમાં તૈયાર થશે..

આર્યધર્મપ્રકાશ ચોપાનિયુ' મૈનેમૈને નીકળે

છે. તેમાં ધર્મ નીતિ અને વ્યવહાર વિષયના

સ્ત્રીપુરુષોને વાંચવા યોગ્ય વિષયો આવે છે.

વર્ષ એકની કિંમત ૧- ૮-૦ ૦-

ચોગવાસિષ્ઠ રામાયણ. આ વેદાંત વિષયના

ગ્રંથનું ગુજરાતી ભાષાંતરમાં ચાર પ્રાર્મનું

ચોપાનિયુ' સરલ ભાષા અને સુંદર અક્ષરમાં

મૈનેમૈને નીકળેછે. તેનું વાર્ષિક લવાજમ ... ૩- ૦-૦ ૦

આ પુસ્તકો વિષે કોઈને કાંઈ લખવું હોય તો ભુલેશ્વર
દ્વીરંગીના દેવળ પાસે વેદધર્મ પાઠશાળામાં નીચે સહિ કરનારને
સુઅંછના પ્રતિષ્ઠિત બુક સેલરોને લખવું. પુસ્તકો મગાવનારે કૃ
નાણાં પેહેલાંથી મોકલવાં.

કેશવલાલ હરિરામ.

આર્યધર્મપ્રકાશતંત્રી

રસેશ વૈદ્ય વિજ્ઞાન નામે, નામને અનુસરતા વિષયોનું એ
નું ચોપાનિયુ' જમનગર રસશાળાના માલેક રા. રા. વૈદ્યરાજ
શંકર વિઠ્ઠલજી તરફથી નીકળે છે. કિંમત વર્ષ એકનો રૂ.
કોઈને કાંઈ લખવું હોય તો નીચે સહિ કરનારને લખવું.

ઠેકાણું કાલકાદેવીને મોટરસ્તે માજનવાડીમાં

જડાશંકર વિઠ્ઠલજી વૈદ્ય

